
31 - MART AZƏRBAYCANLILARIN SOYQIRIMI GÜNÜ 
İLƏ BAĞLI TƏDBİR KEÇİRİLİB 

31 mart 2017-ci il tarixdə 
Laçın Rayon İcra Hakimiyyə- 
tinin təşkilatçılığı ilə Ağcabədi 
rayonu Taxtakörpü qəsəbəsində 
çoxsaylı rayon ictimaiyyəti 
nümayəndələrinin iştirakı ilə 3 1 
Mart - Azərbaycanlıların soy- 
qırımı günü ilə bağlı anım mə- 
rasimi keçirilib. Mərasimdə 
soyqırım qurbanlarının xatirəsi 
bir dəqiqəlik sükutla yad olu- 
nub, azərbaycanlıların soyqırıma 
məruz qalmasının tarixi barədə 
tədbir iştirakçılarına ətraflı mə- 
lumat verilib. Erməni millətçi- 
ləri tərəfindən xalqımıza qarşı törədilən soyqırım və təcavüz siyasətinə ulu 
öndər Heydər Əliyevin ikinci dəfə hakimiyyətə gəlişindən sonra ilk dəfə 
hüquqi-siyasi qiymət verildiyi, Azərbaycan Respublikası Prezidentinin 26 
mart 1998-ci il tarixli Fərmanının tarixi əhəmiyyət daşıdığı vurğulanıb. 
Eyni zamanda bildirilib ki, erməni millətçilərinin törətdiyi cinayətlərin 
bir çox dünya dövlətlərinin parlamentləri, beynəlxalq təşkilatları tərəfin- 
dən tanınmasına ölkə prezidenti cənab İlham Əliyevin apardığı çoxşaxəli 
siyasət sayəsində nail olunub. Tədbirdə çıxış edən rayon sakinləri və icti- 
maiyyət nümayəndələri azərbaycanlıların kütləvi surətdə qırğına, repres- 
siyalara məruz qalmasının, doğma yurdlarından didərgin salınmasının XX 
əsr tarixinin ən faciəli və dəhşətli hadisələri olduğunu, bu hadisələrin törə- 
dicilərinə hiddət və nifrətlərini bildiriblər. Bununla yanaşı hazırda ölkə pre- 
zidenti cənab İlham Əliyevin apardığı uğurlu daxili və xarici siyasət nəti- 
cəsində işğalda olan torpaqlarımızın azad ediləcəyinə və tezliklə torpaq- 
larımıza qayıdacaqlarına əminliklərini söyləyiblər. 

Sonra tədbir iştirakçıları “Şəhidlərin xatirə kompleksi”ni ziyarət edə- 
rək abidə önünə tər güllər düzüblər. 

KİMLƏR KEÇDİ BU DÜNYADAN 


HƏMİŞƏ YERİ GÖRÜNƏCƏK İNSAN 


Aprelin 4-ii Maliyyə Nazirliyinin İnf- 
rastuktur təyinatlı layihələrin maliyyəsi şö- 
bəsinin sabiq müdiri, mərhum Mərdan 
Mərdanovun doğum günüdür. Martın 22- 
də uzun siirən xəstəlikdən sonra dünyasını 
dəyişən mərhumun anadan olmasından 65 
il ötür. Karabakhmedia.az Modern.az-a is- 
tinadən M.Mərdanovım xatirə günündə, 
mərhumu yaxından tanıyan insanların 
onunla bağlı düşüncə və xatirələrini təq- 
dim edir. 



Mahir Abbaszadə, Laçın rayonundan millət vəkili: 

- Mən Mərdan Mərdanovu və onun ailəsini yaxından tanıyırdım. Mər- 
dan müəllimin qardaşı Elbrus Təhməzov vaxtilə Laçın rayonunun deputatı 
və rayon icra hakimiyyətinin başçısı olub. Mərdan müəllim rayon ictimaiy- 
yəti arasında çox böyük nüfuza malik olan şəxs idi. Azərbaycan maliyyə 
sektorunda sözünü demiş və etimad qazanmış insanlardan biri olub. Mərdan 
müəllim mənim hafizəmdə həm vətənpərvər şəxs, həm də gözəl ailə başçısı 
kimi qalıb. Həmçinin, Mərdan müəllimin övladlarının hamısı ali təhsilli 
olmaqla yanaşı, həm də ölkəmizdə kifayət qədər nüfuz qazanıblar. Onlar 
Laçın rayonunda ən adlı-sanlı nəsillərdən birinin nümayəndələridir. 

Mərdan müəllimin səhhətində problem yaranmışdı və o, uzun müddət 
xəstəxanada müalicə alırdı. Müalicə aldığı müddətində Mərdan müəllimə 
baş çəkmiş, ona Allahdan şəfa diləmişdim. Amma nə etmək olar. Allahın 
yazdığı bir ömür var. Mərdan müəllimin ölümü hər birimizi bərk sarsıtdı. 
Bu itki el-obamız üçün çox böyük itkidir. Hesab edirəm ki, Mərdan müəl- 
limin həmişə yeri görünəcək. 

Cavanşir Yusifov, Maliyyə Nazirliyinin Dövlət Maliyyə Nəzarəti 
Xidmətinin rəisi: 

- Biz Mərdan müəllimlə uzun zaman kəsiyində bir yerdə işləməklə bə- 
rabər dostluq etmişik. Tez-tez görüşər və dünyanın gərdişindən danışar, 
uzun sürən söhbətlər edərdik. Mən Mərdan qardaşımızın sağlığına söz de- 
məyə öyrənmişəm, onun ölümü ilə əlaqədar yox. Mərdan müəllim həqiqətin 

carçısı, obyektivliyin, düzgünlüyün müdafiəçisi, dostluğun təcəssümü və bir 
valideyn nümunəsi idi. Mərdan müəllim keyfiyyətində, xarakterində dostu, 
insanı itirmək təbii ki, mənim üçün, düşünürəm ki, nəinki mənim üçün, 
eləcə də bütün onu tanıyanlar üçün çox ağırdır. Mərdan müəllim həm də öz 
elini, obasını, vətənini sevən, vətən üçün hər şeyindən, canından belə 
keçməyi bacaran bir vətən oğlu idi. Mərdan müəllimi həm də vətən itirdi. 
Allah sənə rəhmət eləsin, əziz və əvəzolunmuz qardaşımız Mərdan, torpağın 
nurla dolsun. 

Fazil Fərəcov, Maliyyə Nazirliyinin Büdcə Şöbəsinin müdiri: 

- Mərdan müəllimin fəaliyyətinin böyük hissəsi Maliyyə Nazirliyi ilə 
bağlıdır. Bir dost kimi bu, mənim üçün böyük itkidir. Mərdan müəllimlə 
1981-ci ildən bəri maliyyə sistemində birgə çiyin-çiyinə çalışmışıq. Çətin 
anlarımızda hər zaman məsləhətləşmiş və bir yerdə olmuşuq, mürəkkəb və 
çətin məsələləri birgə həll etmişik. Mərdan müəllim böyük vətənpərvər, 
etibarlı dost, layiqli dövlət qulluqçusu, diqqətli, mehriban insan, xarakterinə 
sadiq, işgüzar, öz işinə həmişə məsuliyyətlə yanaşan və digər yüksək key- 
fiyyətlərə malik insan idi. Onun fəaliyyəti, işində məsuliyyətli olması, idarə- 
çilikdəki səriştəsi, yüksək təşkilatçılıq bacarığı hər birimizin gözü qarşısında 
olub. Onun bu əməyi ölkə rəhbərliyi tərəfindən də qiymətləndirilmişdi, uzun 
müddət dövlət qulluğunda səmərəli fəaliyyətinə görə "Dövlət qulluğunda 
fərqlənməyə görə" medalı ilə təltif edilmişdi. Mərdan müəllim kollektivdə 
hörmət-izzət sahibi olmaqla yanaşı, həm də gözəl ailə başçısı idi. Onun əziz 
xatirəsi qəlbimizdə daim yaşayacaq. Allah rəhmət eləsin! 

Rəşad Məcid, “525-ci qəzet”in baş redaktoru: 

- Azərbaycanın dəyərli insanlarından, ziyalılarından biri Mərdan müəl- 
limin 65 yaşı tamam olur. Təəssüf ki, budəfəki yubileyini doğmaları, ya- 
xınları və dostları onunla birgə qeyd edə bilməyəcəklər. 

65 yaşma az qalmış, ötən ayın 22-də biz Mərdan müəllimi cismən itir- 
dik. Bu itki hamımız üçün ağır oldu. 

Mərdan müəllim 1952-ci ilin aprelin 4-də işğal altında olan Laçın ra- 
yonunun Ağoğlan (Kosalar) kəndində doğulub. O kənddə onların nəslinə 
Təhməzovlar da deyirdilər. Amma Mərdan müəllimin soyadı babasının adı- 
na görə Mərdanov idi. 

Kənddə Ağoğlan məbədi vardı. Məbəd qədim alban tarixinə aid idi və 
onun sirli bir aurası vardı. Üç tərəfindən çay axan bu qeyri-adi kənddə bö- 
yüyən uşaqlar həm oranın təbiətinin gözəlliklərinə, həm də qədimliyinə va- 
leh olurdular. Heç şübhəsiz ki, o qədimlik, təbiətin vüqarlı görkəmi burada 

doğulan insanların xarakterinə də öz təsirini göstərirdi. Bu keyfiyyətlər Mər- 
dan müəllimin da xarakterinə sirayət etmişdi. O, xaraktercə möhkəm, dağlar 
və qayalar kimi qürurlu insan idi. Eyni zamanda, Mərdan dayının Ağoğlan- 
dan axan çayın suları kimi həlim, dupduru, saf xasiyyəti vardı. Ağoğlan mə- 
bədindəki sirli aura da onun xarakterinə çökmüşdü. 

Mən hələ uşaqlıqdan həmişə Mərdan dayını bir güvənc, söykənəcək 
yeri hesab etmişdim. O, uzun illər Maliyyə Nazirliyində çalışdı, bütün həya- 
tını Azərbaycanın maliyyə sisteminin inkişafına həsr etdi. Bu xidmətlərinə 
görə bir neçə il əvvəl Azərbaycan Prezidentinin sərəncamı ilə "Dövlət qul- 
luğunda fərqlənməyə görə" medalı ilə təltif olundu. Bununla bağlı hələ o za- 
man demişdim ki, əslində. Mərdan müəllim bu mükafata təkcə dövlətinə və 
xalqına xidmətə görə deyil, həm də ən yaxın, doğma, ondan kömək uman 
insanlara həyan olduğu üçün layiq idi. O həm dövlətin, həm ananın, həm 
bacının, həm həyat yoldaşının, həm övladlarının, həm onu tanıyanların, həm 
də qohumlarının qulluğunda necə vicdanla dayandığını əməlləri ilə sübut 
edirdi. Bu yüksək həssaslıq onun xarakterində özünə möhkəm yer tapmışdı. 

Yaşı 95-i ötmüş anası, mənim nənəm Balaxanım nənəyə harda olursa- 
olsun, hər axşam saat 7-də mütləq zəng edirdi. Və bu xasiyyəti ondan ətraf- 
dakılara, o cümlədən mənə də, övladlarına da keçirdi. O, bu nümunəni gös- 
tərməklə hamını məhz bu cür diqqətli, həssas olmağa çağırırdı. 

Vəfatından 18 gün qabaq biz yenə onun başına yığışmışdıq. Mərdan 
müəllim aşıq musiqini çox sevirdi. Elə həmin gün dostu - aşıq İlham Astan- 
bəylini, məni, yaxınlarını yanma dəvət etmişdi. Aşıq İlham saz havaları 
çaldı, mən şeirlər dedim. Bunların ab-havasında biz hiss etdik ki, o, xəstəliyi 
ilə mübarizə aparır və ona qalib gəlmək istəyir. Elə orada özünün hələ gənc- 
lik illərində yazdığı və gizli saxladığı şeirlərini pıçıltı ilə səsləndirirdi. 

Mərdan dayı onu sevənlərin xatirəsində həmişə işıqlı və əziz bir insan 
kimi qalacaq. Onu heç vaxt unutmayacağıq. 

Elşad Eyvazlı, Parlament Jurnalistlər Birliyinin sədri: 

- Mərdan müəllimlə tanışlığım Rəşad Məcidin sayəsində baş tutmuşdu. 
İlk görüşdən onun haqqında təəssüratlarım belə oldu: Ağayana adam, yararlı 
adam, qənimət adam. Mənə elə gəlir ki, bu ifadələri tək-tək insanlar haq- 
qında demək olar. Yaşasaydı, 65 yaşı tamam olacaqdı. Görünür, 65 yaşını 
əzizləri ilə bir yerdə keçirmək onun qisməti deyilmiş. 

İnsan var eldən gedir, insan var evdən gedir. Mərdan müəllimin itkisi 
bir ev, bir ailə, bir nəslin itkisi deyil, bir elin itkisi oldu. Əlimizdən nə gəlir 
ki... Keşkə belə olmayaydı, - deyə bilirik. Allah rəhmət eləsin, - deyə bili- 

rik. Ruhu şad olsun, - deyə bilirik. İnanıram ki, onun ocağında olanlar, onun 
övladları öz əməlləri ilə atalarının ruhunu hər zaman şad edəcəklər. 

Aşıq İlham Astanbəyli: 

- Mərdan müəllim çox gözəl insan, böyük ürəyə sahib şəxsiyyət olub. 
O, mənim bir aşıq, sənətkar kimi yaddaşımda qalacaq ən dəyərli insanlar- 
dandır. Sadə, sadə olduğu qədər də böyük insan idi. Onun çox məclislərində 
olmuşam. Sənətkara, söz adamlarma qarşı həmişə diqqətli, eyni zamanda 
dostluğa sadiq və cəsarətli idi. 

Ömrünün son günlərində demişdi ki, istəyirəm İlhamın sazına qulaq 
asım. Düzü, əvvəl getmək istəmirdim. Çünki bilirdim ki, onu xəstə halda 
görmək mənə çox ağır olacaq. Amma getdim. Və yaxşı ki, getdim. Çünki 
getməsəydim, bunu özümə bağışlaya bilməzdim. O, xəstə halıyla yenə qü- 
rurlu, cəsarətli idi. Soruşdum, necəsən? Dedi, əlayam. Dedi, sən çal-oxu, qu- 
laq asaq. 1-2 saat yanında olduq, bu müddətdə xəstəliyini hiss etdirmədi. 
Adı kimi şəxsiyyəti də mərdanə idi. Mərdan müəllim dünyaya mərd gəldi, 
mərd yaşadı, elə mərd də getdi. 

Laçın deyiləndə yadıma birinci növbədə Mərdan müəllim düşür. 

Böyük insanlıq xatirələrdə var-dövlətlə deyil, yaxşı əməllərlə qalır. Bir 
aşıq, bir ozan kimi Mərdan müəllim mənim də xatirəmdə həmişə gözəl bir 
insan kimi qalacaq. 

Bir faktı deyim, elə olurdu, dostlarının yeyib-içmək məclislərində işti- 
rak edirdim. Görürdün, məclisdi də, kimsə mənə - aşığa nəsə bir söz atmaq 
istəyir. O dəqiqə əliylə özünəməxsus jestlə etiraz edirdi ki, aşıqla nə işin 
var? 

Mərdan müəllimin vəfatı mənim üçün də çox ağır oldu. 

Allah rəhmət eləsin! 

Təqdim etdi: Mirmahmud KAZIMOGLU 

KİMLƏR KEÇDİ BU DÜNYADAN 
ÖLÜM SEVİNMƏSİN... 

Elə insanlar var ki, həmişə yeri görünür. Sağlı- 
ğında xeyirxah əməlləri ilə nümunəyə çevrilən bu 
cür şəxslər dünyadan köçəndən sonra isə xatirə- 
lərdə yaşayır, ehtiramla anılırlar. Mənsub olduğu 
nəslin adını həmişə ucalarda saxlayan, Allah-taala- 
nın verdiyi ömrü şərəflə yaşayan belə insanlardan 
biri də Əsəd Vəliyev idi. 

Əsəd İsmayıl oğlu Vəliyev 10 aprel 1947-ci 
ildə Laçın rayonunun dilbər guşələrindən biri olan Şamkənd kəndində ziyalı 
ailəsində anadan olmuşdur. 1956-cı ildə orta məktəbi bitirən Əsəd Vəliyev 
əmək fəaliyyətinə kəndlərindəki sovxozda fəhlə kimi başlayıb. 1966-1969- 
cu illərdə Şamkənd kənd kitabxanasında müdir kimi fəaliyyətini davam et- 
dirən Əsəd Vəliyev Azərbaycan Dövlət Pedaqoji İnstitutunun coğrafiya 
fakültəsinin coğrafiya şöbəsinə daxil olur. 1 969- 1 97 1 -ci illərdə Şamkənd 
məktəbində coğrafiya müəllimi işləyən Ə. Vəliyev tezliklə fəal ictimaiyyətçi 
kimi tanınır. Bunu nəzərə alan rayon gəncləri 1 97 1 -ci ildə onu Laçın Rayon 
Komsomol Komitəsində müavin vəzifəsinə irəli çəkirlər. 

Laçının “canlı ensiklopediyası” adlandırdığımız çox dəyərli ziyalımız 
Qəzənfər Hüseyn o illərdən söhbət açarkən Əsəd müəllimi sözün əsl mə- 
nasında vətən təəssübkeşi, səriştəli təşkilatçı, xeyirxah, özünü sevdirməyi 
bacaran səmimi bir insan kimi xatırladığını deyir: “Mən, Laçın Rayon Par- 
tiya Komitəsinin tövsiyəsi ilə 1971-ci ildə rayon komsomol komitəsinin 
təşkilat şöbəsinin müdiri vəzifəsində işə başlayanda Əsəd müəllimlə orada 
tanış oldum. O, məktəbli gənclərlə iş şöbəsinin müdiri vəzifəsində çalışırdı. 
Sonralar həmin vəzifə məktəbli gənclər üzrə katib vəzifəsi ilə əvəz edildi. 
Tanışlığımızın ilk vaxtından onunla münasibətimiz yüksək səviyyədə qu- 
ruldu. Əsəd olduqca səmimi, mehriban bir insan idi, şəxsi münasibətlərdə də 
olduqca etibarlı idi. 1973-cü ilin sentyabrında məni rayon komsomol ko- 
mitəsinin birinci katibi vəzifəsinə irəli çəkdilər. Elə həmin il Əsəd Vəliyevi 
hərbi xidmətə apardılar. Yadımdadır ki, əsgərliyini Uzaq Şərqdə çəkməli 
oldu, mənə tez-tez məktub yazırdı. O, hərbi xidmətə rayon komsomol komi- 
təsinin katibliyindən getmişdi, məktublarında komsomol işində çalışmaq 
arzusunu həmişə mənə yazardı. Mən də ona təskinlik verərdim ki, darıxma, 
xidmətdən sonra hər şey yaxşı olacaqdır. Əsəd müəllimin tərxis edilməyinə 
xeyli qalmış respublika komsomolu mərkəzi komitəsi bizim müraciətimizi 

nəzərə alaraq Laçın Rayon Komsomol Komitəsi üçün məktəblər üzrə təşki- 
latçı ştatı ayırdı. Biz həmin ştatı ancaq onun üçün saxladıq, hərbidən qayı- 
dan kimi Əsəd müəllim həmin vəzifədə fəaliyyətinə davam etdi. O, olduqca 
yorulmaz, iş yarıdan bir şəxs idi, hamı ilə ünsiyyət qurmağı bacarırdı. Bir 
dəfə Şamkənd sovxozuna ezam edilmişdik, Laçından səhər tezdən çıxmış- 
dıq, “Taxta zavodu”na çatmamış avtomobilimiz xarab oldu, qalan yolu piya- 
da getməli olduq. Axşamüstü Şamkəndin “başının üstünə” çatdıq, hər tərəf 
qar idi, möhkəm yorulduğumuzdan qarm üstünə uzanıb bir qədər dincəldik, 
bir az da qar yedik. Həmin gecə Əsəd müəllimin atası rəhmətlik İsmayıl 
müəllimin evində qaldıq. Qar yediyimizdən ikimizin də boğazı xəstələn- 
mişdi, İsmayıl müəllim türkəçarə ilə bizi müalicə elədi. Əsəd Vəliyev bütün 
müsbət xasiyyətləri ilə bərabər olduqca etibarlı dost idi. Son dəfə Bakıda 
məni telefonla axtarıb tapmışdı, xeyli danışdıq, sonra da məni Ağcabədiyə 



evinə dəvət etdi, ancaq getməyə imkan olmadı. Az müddət sonra onun ölüm 
xəbərini alıb çox kədərləndim, çox təəsüf ki, onun dəvətini yerinə yetirə 
bilmədim, xeyli vaxt idi ki, görüşmürdük. Allah rəhmət eləsin!” 


Komsomol işində böyük təcrübə qazanan Əsəd Vəliyevin şəxsi keyfiy- 
yətlərini və təşkilatçılıq bacarığını nəzərə alan rayon rəhbərliyi onu Laçın 
Rayon Partiya Komitəsinin təşkilat şöbəsində işləməyə dəvət edir. Bir 
müddət də burada işləyən Əsəd müəllim 1 978-200 1-ci illərdə Laçın Rayon 

İstehlak Cəmiyyətində müxtəlif vəzifələrdə, o cümlədən sədrin müavini 
vəzifəsində çalışır. 

Elmə böyük həvəs göstərən Əsəd müəllim 1986-cı ildə Moskva Koope- 
rativ İnstitutunun Bakı filialını da bitirir. O, 2001-ci ildən Azərbaycan Peda- 
qoji Texnikumunda coğrafiya fənnindən dərs deyir. Eyni zamanda “ADRA” 
Sənət Təlimi Mərkəzində dinləyicilərə biznesdə uğur qazanmağın sirlərini 
öyrədir. İşlədiyi müddətdə özünü hər iki kollektivdə intizamlı, savadlı, fəal 
ictimaiyyətçi kimi göstərən Əsəd müəllim tezliklə müəllim və tələbələrin 
sevimlisinə çevrilir. Onun təşəbbüsü ilə məktəbdə tez-tez mədəni-kütləvi 
tədbirlər, ekskursiyalar keçirilir, görkəmli şəxsiyyətlərin yubileyləri, tələbə- 
lərin ad günləri qeyd olunur. 

Laçın rayonu işğal edildikdən sonra Ağcabədi rayonunda məskunlaşan 
Əsəd müəllim dərslərində vətənpərvərliyi, xeyirxahlığı, ədaləti, əməkse- 
vərliyi təbliğ edirdi. Təbiətən qayğıkeş və əməksevər insan olan Əsəd müəl- 
lim hər zaman atası İsmayıl müəllimin xeyirxah əməllərini davam etdirərdi. 

O, harada işləməsindən asılı olmayaraq özünün səmimiyyəti, xeyirxah- 
lığı, adamlara yaxşılıq etmək, sevinc bəxş etmək hissi ilə başqalarından se- 
çilib. Başqaları üçün hər şey etməyə çalışan Əsəd müəllim 22 oktyabr 2008- 
ci ildə uzun sürən xəstəlikdən sonra Ağcabədi şəhərində vəfat etmişdir. 

Düşüncələrdə hər bir insanın iki ömür yaşaması haqda haqlı bir təsəv- 
vür də mövcuddur: fiziki və mənəvi ömür. Fiziki ömür hansısa vaxt məhdu- 
diyyəti ilə ölçülür. Mənəvi ömür isə əbədidir, sonsuzdur, yəni zamana 
sığmır. Böyük şairimiz Səməd Vurğunun məşhur şeirində deyildiyi kimi: 

Ölüm sevinməsin qoy, ömriinii vermir bada 
El qədrini canından daha əziz bilənlər. 

Şirin bir xatirətək qalacaqdır dünyada 
Sevərək yaşayanlar, sevilərək ölənlər! 


Təqdim 

MÜSAHİBƏ 

“YENİ İŞ YERLƏRİNİN AÇILMASI VƏ ƏHALİNİN 
İŞLƏ TƏMİN OLUNMASI QARŞIYA QOYULAN ƏSAS 
MƏQSƏDLƏRDƏN BİRİDİR” 

Martin 28-də Saatlıda Azər- 
baycan Respublikasının Prezidenti 
İlham Əliyevin sədrliyi ilə pam- 
bıqçılığın inkişafı məsələlərinə dair 
respublika müşavirəsi keçirilib. 

Millət vəkili Mahir Abbaszadə 
müşavirədə ortaya çıxan konkret 
tezislərlə bağlı “Lider” televiziya- 
sına geniş müsahibə verib. Həmin 
müsahibəni kiçik ixtisarla “Laçın 
yurdu ”nun oxucularına təqdim 
edirik. 

- Mahir müəllim, cənab Prezidentin ümumrespublika müşavirəsin- 
dəki çıxışında çox mühüm istiqamətlər var. Öncə regionların sosial-iqti- 
sadi durumunun inkişafı barədə Sizin fikirlərinizi eşitmək istərdim. 

- Regionların sosial-iqtisadi inkişafı proqramı ilə bağlı üç dövlət proq- 
ramı həyata keçirilmişdir və üç dövlət proqramı əsasında cənab Prezidentin 
rəhbərliyi ilə indiyə qədər 14 mühüm müşavirə keçirilmişdir ki, bunların hər 
birində cənab Prezident həm ötən illərdə görülən , həm də qarşıda duran 
məqsədlərlə bağlı görülmüş işlərə qiymət vermişdir. Sosial-iqtisadi inkişafın 
əsas əlamətlərindən biri təbii ki, regionlarımızda sosial infrastruktur sahə- 
lərinin yaradılması, yolların çəkilməsi, su təchizatının və insanların rifah 
halının yaxşılaşdırılmasıdır. Bu nöqteyi-nəzərdən mən hesab edirəm ki, bu 
üç dövlət proqramı çox yüksək səviyyədə həyata keçirilmişdir. Bu gün biz 
Azərbaycanda rayonlarımızın abad olduğunu, sosial infrastruktur sahələrinin 
tamamilə düzəldiyini, yolların inkişafını, yeni iş yerlərinin açıldığını, sənaye 
müəssisələrinin yarandığını gördükdə düşünürük ki, bütün bunlar vaxtilə 
cənab Prezidentin rəhbərliyi ilə çox düzgün addım atıldığının bariz nümu- 
nəsidir. Siz xatırlayırsınızsa, axırıncı müşavirədə cənab Prezident qeyd etdi 
ki, mən 14 il əvvəl bu qərarı qəbul edərkən düşünürdüm ki, biz tarixi bir ha- 
disəyə imza atmışıq. Bu gün Azərbaycanın bu qədər yüksək inkişaf etdiyi- 
nin nümunəsini gördükcə düşünürük ki, həqiqətən cənab Prezidentin rəhbər- 

liyi ilə tarixi bir hadisəyə imza atılmışdır və biz bu gün bu tarixi hadisənin 
şahidiyik. 

- Tamamilə haqlısınız. Bu müşavirədə ən önəm verilən məqam- 
lardan biri də qeyri-neft sektorunun inkişafıdır. Pambıqçılığın, bara- 
maçılığın yenidən inkişaf etdirilməsi, Azərbaycan iqtisadiyyatının neft 
sektorundan asılılığının tamamilə aradan qaldırılması haqda nə deyər- 
diniz? 

- 201 5-20 16-cı ildə dünyada neftin qiymətinin bir neçə dəfə aşağı düş- 
məsi neft ixrac edən dövlətlərin, o cümlədən də Azərbaycanın iqtisadiyyatı- 
na öz təsirini göstərməkdədir. Cənab Prezidentin rəhbərliyi ilə artıq Azər- 
baycan iqtisadiyyatında post-neft mərhələsi deyilən bir mərhələ başlamışdır. 
Azərbaycan neft asılılığından azad olmalı, xaricə ixrac qabiliyyətli, idxalı 
əvəzləyən məhsullar istehsal etməlidir ki, bunların da içərisində kənd təsər- 
rüfatı malları özünəməxsus bir yer tutur. Regionların sosial-iqtisadi proq- 
ramı həyata keçirilərkən bütün infrastruktur sahələrinin yaradılması bizə 
imkan verir ki, ölkəmizdə qeyri-neft sektorunun inkişafı ilə bağlı kənd təsər- 
rüfatının inkişafına nail ola bilək. Cənab Prezidentin rəhbərliyi ilə ikinci də- 
fə idi ki, konkret olaraq pambıqçılığın inkişafı ilə bağlı müşavirə keçirilirdi. 
Bu il müşavirənin Saatlı rayonunda keçirilməyinin də mühüm bir əhəmiy- 
yəti var, simvolikası var. Bu ondan ibarətdir ki, bu il pambıq istehsal edən 
rayonlar içərisində ən çox gözlənti Saatlı rayonundandır. Bizim pambıqla 
bağlı böyük ənənələrimiz var, hələ 1970-1980-ci illərdə Ulu Öndərin Azər- 
baycana rəhbərlik etdiyi dövrdə kənd təsərrüfatının inkişafında pambıqçılıq 
xüsusi bir yer tutmuş və 70-ci illərin axırı, 80-ci illərin əvvəllərində Azər- 
baycanda 1 milyon ton pambıq istehsal olunmuşdur. Bu, o vaxt SSRİ miq- 
yasında ən böyük göstərici idi. O dövrdə Azərbaycan 15 müttəfiq respublika 
içərisində iki respublikadan biri idi ki, öz vəsaitləri hesabına özünü saxlaya 
bilirdi. Bunu cənab Prezident də müşavirədə qeyd etdi. Amma sonrakı 
illərdə nəinki pambıqçılıq, bütün kənd təsərrüfatı sahələrində geriləmə ol- 
muşdur. 

- Yeri gəlmişkən, pambıqçılığın, ümumiyyətlə regionların inkişafı 
həm də yeni iş yerlərinin açılması deməkdir. Hətta müşavirədə 2017-ci 
ilin ilk 3 ayında yeni iş yerlərinin açılması ilə bağlı məsələlərə də toxu- 
nuldu... 

- Bilirsiniz, bu proqramlarda bir tərəfdən qeyr-neft sənayesinin inki- 
şafını nəzərdə tuturuqsa, digər tərəfdən cənab Prezidentin də qeyd etdiyi 
kimi, əhalinin məşğulluq məsələləri ön sıralardadır. Əhalinin sosial vəziy- 

yətinin yaxşılaşdırılması, yeni iş yerlərinin açılması və əhalinin işlə təmin 
olunması qarşıya qoyulan əsas məqsədlərdən biridir. Kənd təsərrüfatının, 
xüsusilə pambıqçılığın inkişafı ilə əlaqədar olaraq 10 minlərlə iş yerləri 
açılıbdır ki, bəziləri daimi, digərləri isə müvəqqəti iş yerləridir. Burada 
pambıqçılığın inkişafına dövlət dəstəyini xüsusilə qeyd etmək lazımdır. 
Pambıqçılığın inkişafı ilə bağlı dövlət pambığın abş qiymətini 4 1 qəpikdən 
51 qəpiyə qədər qaldırdı, 10 faiz miqdarında subsidiyalar təşkil etdi. Azər- 
baycanda iqtisadiyyatın inkişafı üçün sahibkarlara kömək məqsədilə 2 mil- 
yard manatdan artıq vəsait nəzərdə tutulub. Məhz keçən il 201 6-20 17-ci 
illərdə Azərbaycanda pambıqçılığın inkişafı ilə bağlı dövlət investisiya 
proqramı tərtib olunubdur və o proqramın həyata keçirilməsi sayəsində 
Azərbaycanda pambıqçılığın inkişafına bu il də dövlət tərəfindən təxminən 
30 milyon manatdan artıq köməklik göstəriləcəkdir. 

- Azərbaycanın öz brendi artıq dünyaya təqdim olunubdur. Amma 
pambıqçılıq da, bildiyiniz kimi, çox önəmli strateji məhsuldur. Azər- 
baycanın növbəti brendi kimi dünyaya çıxa bilərmi? 

- Azərbaycan mallarının dünyaya çıxarılması üçün 2 cür bazar var. Ba- 
zarlardan biri ənənəvi bazarlardır. Hansı ki, sovet dövründən də bu bazarlara 
sahib idik. Digərləri isə yeni bazarlardır. Məhz cənab Prezidentin də qeyd 
etdiyi kimi, biz beynəlxalq bazarlara çıxarkən “Made in Azerbaijan” brendi 
altında məhsullarımızın satışını təşkil etməliyik. Artıq bu ənənə başlan- 
mışdır. Azərbaycan başqa ölkələrin bazarlarını fəth etməkdədir və bu brend, 
belə deyək, bazarlarda öz sözünü deməkdədir. Eyni zamanda, siz qeyd etdi- 
yiniz kimi, ölkəyə valyuta gətirə biləcək, strateji məhsul sayılan sahələrdən 
biri məhz pambıqçılıqdır. Ona görə də dövlət tərəfindən pambıqçılığa daha 
çox fikir verilir və pambıqçılığa fikir verməyin bir neçə səbəbi artıq görün- 
məkdədir. Yəni yeni iş yerlərinin açılması, Azərbaycanda kənd təsərrüfatının 
inkişaf etdirilməsi, ölkəyə valyuta gətirilməsi, nəticə etibarilə əhalinin rifah 
halının yüksəlməsi. Kompleks halda biz pambıqçılığı inkişaf etdirməklə 
bütün bunlara nail ola bilərik. “ Made in Azerbaijan ” brendi Azərbaycanın 
ixrac edən dövlət kimi tanınmasını ortaya qoyur, bu isə bizim gördüyümüz 
işlərin və eyni zamanda ölkəmizə valyuta gətirilməsinin əsas amillərindən 
biridir. Cənab Prezidentin də müşavirədə qeyd etdiyi kimi, Azərbaycanın 
digər ölkələrdə ticarət nümayəndəlikləri fəaliyyətə başlayıbdır. Bu ticarət 
nümayəndəlikləri vasitəsilə Azərbaycanda istehsal olunan kənd təssərrüfatı 
məhsullarının “ Made in Azerbaijan ” adı altında xarici bazarlara çıxışı təşkil 
olunacaqdır. 

- Bildiyiniz kimi, valyutanın xaricə xərclənməməsi üçün yeni za- 
vodların açılması da nəzərdə tutulur. Bu vaxta kimi də regionlarda bir 
xeyli müəssisələr açılıb. Regionların iqtisadi inkişafı çərçivəsində bu 
sahələr yəqin ki, bundan sonra da genişlənəcək... 

- Bəli, biz əvvəllər düşünürdük ki, o zavodların xammalı xarici ölkə- 
lərdən gətiriləcək, amma artıq Azərbaycanın inkişafı elə bir səviyyəyə gəlib 
çatmışdır ki, açılacaq zavodların özünün xammalını Azərbaycanda təşkil et- 
mək mümkündür. Buna görə də cənab Prezident də qarşıya belə bir məqsəd 
qoymuşdur ki, o məhsulun ki, xammalı Azərbaycanda istehsal oluna bilər, o 
zavodların Azərbaycanda tikilməsi əsas sahələrdən olmalıdır. Biz bunu et- 
məklə insanları işlə təmin edə bilirik və eyni zamanda valyutanın kənara ax- 
masının qarşısını almaq mümkün olur. 

- Əlbəttə ki, bütün bunlar nəticə etibarı ilə Azərbaycan insanının 
sosial rifahının yüksəlməsinə xidmət edir. Eyni zamanda bu layihələrin 
hamısı Azərbaycanın regionda lider dövlət olduğunu bir daha təsdiq- 
ləyir və gücləndirir... 

- Mən düşünürəm ki, artıq bu, dünyaya bir Azərbaycan nümunəsi gə- 
tirir. Biz regionumuza, ətrafımıza fikir versək görərik ki, bu gün Azər- 
baycanda qeydə alınmış inkişaf digər ölkələrdə mümkün deyil. Mən bunu 
rəqəmlərlə deyə bilərəm. 2017-ci ilin son 3 ayında Azərbaycanın qeyri-neft 
sənayesində 5 faiz, kənd təsərrüfatında 3 faiz artım qeydə alınmışdır. Bütün 
bunların hamısı cənab Prezidentin rəhbərliyi ilə ölkədə yaradılmış sabitliyin 
nəticəsidir. Əgər hansı bir ölkədə xalq iqtidarı, iqtidarın həyata keçirdiyi 
iqtisadi islahatları dəstəkləyirsə, bu iqtisadi islahatların da kökündə Azər- 
baycan vətəndaşı durursa, deməli, bu siyasətin sonu uğurludur. Mən hesab 
edirəm ki, bir tərəfdən yaranmış siyasi sabitlik, digər tərəfdən xalqın haki- 
miyyəti dəstəkləməsi, başqa bir tərəfdən dövlətin sahibkarlığa və iqtisadiy- 
yata diqqəti, qayğısı, vəsaitlərin ayrılması, yeni texnikaların alınması, ixti- 
saslı mütəxəssislərin hazırlanması, faizsiz kreditlərin verilməsi baxımından, 
cənab Prezidentin də qeyd etdiyi kimi, 2016-cı il Azərbaycan iqtisadiyya- 
tında islahatlar ilidir və bu islahatların həyata keçirilməsi Azərbaycan döv- 
lətinin siyasətinin ortasında Azərbaycan xalqının, Azərbaycan insanının dur- 
duğunu göstərir və bu da insanların sosial vəziyyətinin yaxşılaşmasına səbəb 
olur. 

- Təbii ki, bütün siyasi proseslərin arxasında da güclü bir iqtisadiy- 
yat dayanır. İqtisadiyyatı möhkəm, güclü olan dövlət əlbəttə ki, yalnız 
dünyaya örnək, nümunə şəklində təqdim olunacaq... 

- Vaxtilə Ulu Öndər deyirdi ki, iqtisadiyyatı güclü olan dövlət hər şeyə 
qadirdir. Tarix, zaman sübut edir ki, Ulu Öndərin dedikləri zaman-zaman 
cənab prezident İlham Əliyev tərəfindən həyata keçirilir. Biz görürük ki, 
Azərbaycanın iqtisadi gücü artdıqca Azərbaycanın siyasi gücü, hərbi gücü 
də artır. Bu gün Azərbaycanın ordusu Qafqazın ən böyük ordusu sıraların- 
dadır. Bütün bunların hamısının kökündə Azərbaycanın iqtisadi gücü da- 
yanır. Əgər bizim iqtisadi imkanlarımız günü-gündən artırsa, deməli, Azər- 
baycan dövlətinin istər ordu quruculuğuna, istər siyasi proseslərə, istər 
insanların sosial vəziyyətlərinin yaxşılaşdırılmasına diqqəti də artır və bu da 
zaman-zaman Azərbaycanı regionda bir güc mərkəzinə çevirməkdədir. 

- Ən nəhayət, qeyri-neft sektoru ilə bağlı məsələyə bir daha toxuna- 
cam. Artıq bir neçə il öncə bütün dünyada neftin qiymətinin dəyişməsi 
ilə bağlı Azərbaycanda həyata keçirilən layihələr iqtisadiyyatın neft 
sektorundan asılılığının sıfıra endirilməsi istiqamətində başlandı və bu 
layihələr çox uğurla davam etdirilir. Azərbaycan iqtisadiyyatının, daya- 
nıqlı bir iqtisadiyyatın neftdən asılılığının aradan qaldırılmasına iqti- 
sadi baxımdan necə proqnoz vermək olar? 

- İlk öncə 2016-cı ildən Azərbaycan Respublikası Prezidentinin rəhbər- 
liyi ilə aparılmasına start verilmiş iqtisadi islahatların nəticələrini görəcəyik. 
Artıq Azərbaycanda kimya-sənaye parkları, sənaye məhəllələri yaranmaq- 
dadır. Azərbaycan regionun laqistika mərkəzinə çevrilibdir, 1 1 beynəlxalq 
marşrut fəaliyyət göstərir. Həm də qarşıya qoyulmuş bir məqsəd var ki, 
Azərbaycan neftdən asılılığını tamam aradan qaldırır. Düşünürəm ki, bütün 
bunlara nail olunacaqdır. Biz neft sənayesindən də ağıllı istifadə etmişik. 
Əgər biz bu gün regionların sosial inkişaf proqramından, yeni çəkilmiş min 
kilometrlərlə yollardan danışırıqsa, Azərbaycanda yeni məktəblər, olimpiya 
kompleksləri tikibbsə və yaxud teatr binaları yenidən təmir olunub isti- 
fadəyə verilibsə, bütün bunlar Azərbaycanın neft sənayesindən ağıllı istifa- 
dəsinin nəticələridir. Bir rəqəmi də nəzərinizə çatdırmaq istəyirəm ki, bu 
gün Azərbaycanda 35 su elektrik 
stansiyası fəaliyyət göstərir ki, bun- 
ların da 26-sı son 10 ildə cənab 
Prezidentin regionların sosial-iqti- 
sadi proqramına əsasən tikilmiş 
stansiyalardır. 

Müsahibəni apardı: 

Mətanət AĞAMİRLİ 

ZİYALILARIMIZ 

BÖYÜK UĞURLARA İMZA ATMIŞ XANIM PROFESSOR 

Bu yaxınlarda belə bir xəbər yayıldı ki, həmyerlimiz, professor Tamella 
Alıyeva Türkiyədə Muş Alparslan Universitetinin türk dili və ədəbiyyatı 
kafedrasına müdir təyin edilib. 

Əlbəttə, azərbaycanlı elm adamlarının belə mə- 
sul vəzifələrə irəli çəkilməsi olduqca sevindirici hal- 
dır. Hər bir həmyerlimizin uğurları həmişə məni se- 
vindirib. Tamella Alıyevanm qazandığı uğurlar kimi. 

Bəs professor Tamella Alıyeva kimdir? 

Vətəndən uzaqda yaşayan, yaşadığı və fəaliyyət 
göstərdiyi ölkəni özünə ikinci ana vətən hesab 
edən, alim-ziyalı Tamella Alıyeva 1951-ci ildə Bey- 
ləqan şəhərində anadan olub. Babaları isə bu giin 
ermənilərin işğalı altında olan Şuşa və Füzulidən- 
dir. Ata tərəfdən xan, ana tərəfdən bəy nəslindən- 
dir. Vaxtilə babaları Dağlıq Qarabağdan Aran Qarabağa köçüblər. So- 
vetlər dönəmində babalarının sərvəti bolşeviklər tərəfindən əlindən alınıb. 

Həyatının ilk anları çox təsiredici olub. Sanki kədər də, qəm də onunla 
birgə dünyaya gəlir. Belə ki, yenicə dünyaya gələn qızcığazın bir yaşı ta- 
mam olmamış anasını itirir. Atası o dövrdə Sovet Ordusunda xidmət etdiyi 
üçün o, xalalarının himayəsində qalmalı olur. Çox çəkmir zavallı qızcığaz 
hərbçi olduğu üçün üzünü az-az gördüyü atasını da itirir. Valideyn itkisi 
yeniyetmə Tamellaya olduqca mənfi təsir göstərir. Doğrudur, xalalarının 
ona göstərdiyi isti nəvaziş və qayğı yaralarına müəyyən mənada məlhəm 
olsa da, kimsəsizlik acısını içində çəkməli olur. Anlayır ki, parlaq gələcək 
əldə etmək üçün yalnız çalışmaq və hər cür əziyyətə qatlaşaraq oxumaq la- 
zımdır. Bu səbəbdən xoş gələcəyini elmə yiyələnməkdə görür. Qarşısına 
yalnız yeganə bir məqsədi, oxumağı qoyur. Orta məktəbi bitirərək sənəd- 
lərini Azərbaycan Dövlət Universitetinə (indiki BDU) verir. 

Universiteti müvəffəqiyyətlə başa vurur, dövlət televiziyasında fəaliy- 
yətə başlayır və ailə qurur. “Əsgər anası” adlı verilişin bilavasitə hazır- 
lanması istedadlı tele-jurnalist Tamella xanıma həvalə olunur. 1992-ci ilin 
iyunu Tamella xanıma düşərli olur və illərlə çəkdiyi əziyyətin bəhrəsini gö- 
rür. Belə ki, həmin ilin iyunun 1-də doktorluq dissertasiyasını müdafiə edir. 
O, həm də həmin dövrdə universitetdə dərs deyir. 

Tamella Alıyeva 1996-cı ildə ilk dəfə Türkiyəyə gedir. Mədəniyyət 
Nazirliyinin düzənlədiyi simpoziumda çıxış edir. Onun geniş və əhatəli 
çıxışı qardaş ölkədə bir çox elm adamlarının diqqətini çəkir. 

Tamella xanım 1998-ci ildə Eskişehir Osmanqazi Universitetində türk 
dili və ədəbiyyatı bölümündə işə düzəlir. Öz qabiliyyəti, bacarığı ilə uni- 
versitet rəhbərliyinin və kollektivinin hüsnrəğbətini qazanır. Dərs dediyi 
müddətdə orada oxuyan azərbaycanlı tələbələrə böyük diqqət və həssaslıqla 
yanaşır. 

2009-cu ildə Bakı Dövlət Universitetinə yenidən işə qayıdır. Amma 9 
aydan sonra yenidən Eskişehir Osmanqazi Universitetində çalışmağa üstün- 
lük verir. 2012-ci ildə Türkiyə vətəndaşlığını qəbul edir. 20 13 -cü ildə 250 
səsə qarşı 3000 səslə professorluq rütbəsini qazanır. Beləliklə, illərini elmə, 
elmi axtarışlara sərf edən alim doktorluq diplomunu Rusiyadan, dosentlik 
diplomunu Azərbaycandan, professorluq diplomunu Türkiyədən alır. 

Qeyd edək ki, Tamella xanımın elm sahəsinə qatıldığı vaxtdan 30 ilə 
yaxın vaxt keçir. Bu illər ərzində yüzlərlə elmi məqalənin müəllifidir, çox- 
saylı beynəlxalq simpoziumlarda ölkəmizi ləyaqətlə təmsil edib. 6 kitabı, 10 
tərcümə kitabı işıq üzü görüb. Azərbaycan Yazıçılar Birliyinin və Azər- 
baycan Jurnalistlər Birliyinin üzvüdür. 

Professor Tamella xanım həmişə fəaliyyəti ilə diqqət mərkəzində olub, 
nümunəvi fəaliyyətinə görə bir sıra nüfuzlu beynəlxalq mükafatlara layiq 
görülüb. Belə ki, 2008-ci ildə Eskişehir valiliyi tərəfindən Türkiyə-Azər- 
baycan arasında qurduğu mədəni əlaqələrə görə mükafatlandırılıb, nümu- 
nəvi fəaliyyətinə görə isə 201 1-ci ildə Azərbaycan Böyük Elçiliyi tərəfindən 
“İlin ən yaxşı müəllimi” seçilibdir. 

Almaniyada fəaliyyət göstərən N. Gəncəvi adma İnstitutu və Vektor 
Mərkəzi tərəfindən “Türk Dünyasına Xidmət”, 2014-cü ildə Eskişehir Sənət 
Dərnəyi tərəfindən “Yunis İmrə Araşdırma”, iki dəfə Azərbaycan Məhsəti 
Şairləri Dərnəyi tərəfindən “Türk mədəniyyətinə xidmət” mükafatları ilə 
mükafatlandırılıb. Tamella xanım həmçinin Azərbaycanda çap olunan 
“Azərbaycan” və “Savalan” qəzetlərinin, “Yada düşdü” jurnalının Türkiyə 
təmsilçisidir. 

Elmin bu nurlu zirvəsinə yüksəlmək Tamella xanım üçün heç də 
asan olmayıb. O, ömrünün müəyyən hissəsini kitabxanalarda keçirərək 
dünya xalqlarının ədəbiyyatını və klassikləri mütaliə edib. 

Dünyanın bir sıra aparıcı ölkələrində - Rusiya, Polşa, Almaniya, Nor- 
veç, Kipr, Macarıstan, Estoniya və s. ölkələri səyahət edib. Olduğu ölkələrin 
tarixi, maddi mədəniyyət abidələri və etnoqrafiyası ilə yaxından tanış olub. 
Parisdə olanda Aleksandr Dümanın, Emil Zolyanın və Henri Elaynenin 

məzarlarını, Luvr muzeyini ziyarət edib. V.Hüqonun ev muzeyində, Eyfel 
qülləsində və başqa maraqlı yerlərdə olub. Olduğu ölkələrdə təəssüratlarını 
maraqlı xatirələrlə zənginləşdirib. 

Ümumiyyətlə, Tamella xanım gəzdiyi ölkələrdə və şəhərlərdə zəngin 
təəssüratlar əldə edə bilib və yazdığı məqalələrdə maraqlı xatirələri öz ək- 
sini tapıb. 

Bir ana, bir xanım, bir həyat yoldaşı kimi böyük qayğılara qatlaşaraq bu 
mənalı və şərəfli yolda inamla addımlayan professorun fəaliyyəti Muş 
Alparslan Universitetinin rektoru Ahmed Poladın diqqətini çəkib, onu türk 
dili və ədəbiyyatı kafedrasının müdiri vəzifəsinə təyin 
edib. 

Tamella xanım bu gün də çalışdığı universitetdə 
elmi araşdırmalarını və yaradıcılığını böyük əzm, iradə 
və yorulmadan davam etdirir. İnanıram ki, o, elmə olan 
sevgisi ilə tutduğu mövqedə və getdiyi yolda yeni 
zirvələr fəth edəcək. 

Bu çətin və şərəfli yolda Tamella xanıma uğurlar 
arzulayıram! 

Eldaı İSMAYIL 



AXTAR BABALARI 


MOLLA MƏŞƏDİ MEHDİ 

Yer üzündə hər şey bir məqsədlə yaradılıb. Hər bir məqsədin isə öz 
mənası var. Bu mənanı tutmaq, onun dəyərini düzgün qiymətləndirmək, in- 
sanlara bunu çatdırmaq, insanlıq yolunda başqa dəyərlərə sahib olmaq üçün 
isə elmdən yararlanmaq ən düzgün yoldur. Görkəmli alman mütəfəkkiri 
İohann Volfanq Höte demişdir: “Təbiət insanı zülmətlə dövrələyir və onu 
daim işığa doğru getməyə məcbur edir. Bu işıq isə elmdir”. Dinimizdə elmə 
verilən dəyərlər çox gözəl şəkildə öz əksini tapıb. Məsələn: “Bütün yaxşılıq 
və fəzilətlərin mənşəyi elmdir və elm ən yüksək fəzilətdir” və ya “ Elm 
məqsədilə evindən xaric olan şəxs qayıdanadək Allah yolunda olar”. 

Doğma isti ocağını tərk edib Allah yolunda çətinliklərə sinə gərən, el- 
min işığına doğru fədakarlıq göstərib məqsədinə nail olan insanlar çox olub. 
Bu insanlardan biri də doğma Laçın torpağında həyata göz açan, elm yo- 
lunda inamla addımlayan, xalq arasında hörmətlə adı çəkilən Molla Məşədi 
Mehdidir. Kimdir bu adam? 

Molla Məşədi Mehdi XIX əsrin axırlarında indiki Laçın rayonunun Qı- 
lınclı kəndində anadan olub. Böyüdükcə uşağın dərrakəsinin başqalarından 
çox üstün olması diqqətdən yayınmayıb. Ziyalı insanlar onun bu xüsusi qa- 
biliyyətini görüb daha ciddi təhsilə ehtiyacı olduğunu görüblər. Lakm ailə- 
nin imkansızlığını nəzərə alıb Gəloxçu tayfasının doqquz para kəndinin kö- 
məyinə ehtiyac duyublar. Uşağın elmə marağını və xalqın gələcək rifahı 
üçün verəcəyi töhfələri nəzərə alaraq Gəloxçu kəndlərinə xəbər göndərilir 
və onların davamlı olaraq yığdıqları zəkat hesabına bu uşağın təhsil alması 
məsələsi həll edilir. O vaxtkı dövrə təsadüf edən bu addım çox təqdirə- 
layiqdir. 

M. M. Mehdi əvvəlcə Şuşada dini mədrəsədə təhsil alır. Burada riyaziy- 
yatdan və təbabətdən olan istedadı müəllimlərin gözündən yayınmır. Tərbi- 
yəsi və insani münasibəti onu hamının sevimlisinə çevirir. Mədrəsəni fərq- 
lənmə diplomu ilə bitirir. Mədrəsədə Xan qızı Natəvanla görüşü onda xoş 
təəssüratlar yaradır. 

Bir əhvalat: 

Bir gün Xan qızı mədrəsədə təhsil alan üç yüz tələbəni qonaq çağırır. 
Birinci darvazadan girəndə hər adama buğda unundan bişirilmiş bir yuxa 
(lavaş), ikincidən girəndə isə bir kətə (göy qutabı) verilir. Daha sonra böyük 
ziyafət verilir. Xan qızı tələbələrə çatdırır: "Bilirəm ki, kənd uşağısız, ana- 
larınızın bişirdiyi yuxa və kətə üçün çox darıxmısız. Bunlar yəqin ki, yadı- 
nıza çox düşür. Ona görə bişirtdirdim”. Sonra Xan qızının tələbələrlə ma- 
raqlı görüşü davam edir. 

Mədrəsəni fərqlənmə diplomu ilə bitirən bu istedadlı uşağı məsləhət bi- 
lib İranın şərqində tarixi vilayət olan Xorasana göndərirlər. Çarıqla imtaha- 
na gedən uşağın dərrakəsinə heyran qalıb ona bir cüt ayaqqabı bəxş edirlər. 
Dini ali təhsil üçün elmin qapıları onun üzünə açılır. Burada Məşhəd şəhə- 
rində dini ali təhsil alır. Beş il ərzində burada təhsilini davam etdirir və riya- 
ziyyat, astronomiya, ilahiyyat, təbabət və s. ixtisaslara yüksək səviyyədə yi- 
yələnir. 

Ərəb, fars dilini mükəmməl surətdə öyrənir. Ərəb dilini elə öyrənir ki, 
danışanda yerli əhali deyir ki, qüreyşilərdənsən? Qüreyşilər belə ləhcə ilə 
danışırlar. Ərəb, fars dilini elmi surətdə öyrənən M.M.Mehdi əfqan, türk- 
mən tələbələrin lazımi dairələrə məktublarını tələb olunan səviyyədə yazıb, 
onların çatdırılmasına kömək edərdi. 

Ali dini məktəbi qurtarmağa az qalmış M.M.Mehdi “yatalaq” deyilən 
xəstəliyə tutulur. İyirmi gün özündə olmur və həyatla ölüm-dirim müba- 
rizəsi aparır. Qaldığı evin sahibi oxuduğu ali məktəbin çox nüfuzlu və varlı 
müəllimi olur. Xəstələndiyi ilk gündən ona evində qaldığı müəlliminin qızı 

baxır. Bu qız M. M. Mehdini gördüyü ilk gündən ona vurulur. Lakin 
M.M.Mehdi ona qarşılıq vermir. Çox varlı olan bu ailənin öz ailəsi ilə mü- 
qayisəsini həmişə nəzərə alır. Xəstəlikdən ayılıb sağalanda, əsl iranlı olan 
müəlliminin qızı ona öz sevgisini elan edir. M.M.Mehdi bu sevgini qəbul 
etmir. Çox gözəl olan bu qız məyus olur və ona deyir: “Mehdi, sən xəstə ya- 
tanda sənə mən qulluq etdim. Mən sənin bütün əzalarını görmüşəm. Kəbini- 
mizi göydə mələklər kəsib. Məni aparmalısan”. M.M.Mehdi cavabında de- 
yir: “Mən səni apara bilmərəm”. Bu sözlər qıza çox pis təsir edir, çox kədər- 
lənir və M. M. Mehdiyə deyir: “Mehdi, dünyanı dəyişən günə qədər uşağa 
həsrət qal. Səni görüm, qucağın uşaq üzü görməsin”. M.M.Mehdinin sonra- 
kı həyatı boyu uşaq sahibi olmamasında bu qarğışı əsas tutur. 

M.M.Mehdi təhsilini başa vurub doğma kəndinə qayıdır. Az keçmiş 
sərhədlər bağlanır. Kənddə molla kimi fəaliyyətə başlayır. Burada onu yeni 
bir həyat gözləyir. Gülarə xanımla ailə quracağı bir həyat. 

Gülarə xanım kimdir? 

Laçın rayonunun Mişni kəndində Abduləli adlı kişinin qızı olan Gülarə 
gözəlliyi ilə o biri bacılarından çox seçilir. Bir gün Gülarənin boğazına 
“cələ” deyilən yara çıxır. Atası onu aparır Qalada (Şuşada) həkimə. Həkim 
baxır və deyir: “Qızının yarası gələcəkdə həyatı üçün çox təhlükəlidir. Övla- 
dının yaşamağını istəyirsən, yoxsa gələcəkdə ailə qurarsa, uşağını?” Atası 
deyir ki, qızımı istəyirəm. Həkim yaranı yarır, müalicə edir və sarıyır. Atası 
bir neçə gün qızının yanında qalır. Sağalandan sonra evinə gətirir. 

M.M.Mehdi bir dəfə Mişni kəndinə gələndə Gülarəni görür, gözəlliyi 
onu məftun edir. Gözəl qamətli bu qıza ürəkdən vurulur. Boy-buxunlu, nur 
sifətli M.M.Mehdini gördükdən sonra Gülarə də ona biganə qalmır. 
M.M.Mehdi Gülarəyə elçi göndərir. Atası birinci dəfə qızı vermir. İkinci 
elçilikdə qızın atası elçilərə: “Qızım ailə qurarsa, uşağı olmayacaq”, - deyir 
və səbəbini izah edir. M.M.Mehdi elçilikdə özü də iştirak edirmiş. Elçilərə 
deyir: “Mən uşaq istəmirəm. Ömrümü onunla keçirmək istəyirəm”. İki ildən 
sonra Gülarə iyirmi yaşında M.M.Mehdi ilə ailə həyatı qurur. Haqq 
dünyasına qovuşanadək uşaqlarının olmamasına baxmayaraq, sevgi dolu bir 
həyat yaşayırlar. 

Sovet dövləti qurulduqdan bir müddət sonra bəzi sahələrdə olduğu 
kimi, mollalara qarşı da təqiblər başlayır. Qarıqışlaq kəndindən Molla Cəfər, 
Molla Muxtar və Qılınclı kəndindən Molla Məşədi Mehdi tutulurlar. Dindi- 
rildikdən sonra cəza tədbirləri ağır olduğundan, mədrəsə məzunu Molla 
Cəfər əsəbdən, Hərbi Yunkerlər məktəbinin məzunu Molla Muxtar Uzaq 
Şərqə sürgündəki ağır həyatından dünyalarını dəyişirlər. İranda təhsil alan 
mollaları isə Bakıya gətirirlər. Təhlükəsizlik Komitəsində ciddi sorğu-suala 

çəkilən mollalardan lazımi cavablar almadıqda, həbsə məhkum edib cəza 
tədbirləri tətbiq edirdilər. M.M. Mehdi də belə sorğularda iştirakçı olur. 
Sorğu-sualda onun elmi biliklərinə, verdiyi ağıllı və ehtiyatlı cavablarına 
hörmətlə yanaşırlar və onu azad edirlər. Bəzi adamlar bu sorğu-sualın o 
vaxtkı baş katib Mircəfər Bağırovun şəxsən iştirakı ilə baş verdiyini və 
M.M.Mehdiyə sualları şəxsən onun verdiyini deyirlər. 

Deyilənə görə sorğuda belə bir an yaşanıb: 

Sual: 

- Mehdi, mollasan? 

Cavab: 

- Bəli. 

Sual: 

- Molla, belə rəvayət edirlər ki, İmam Hüseyn şəhid olanda onun başını 
kəsirlər. Onu cənazədə qəbiristanlığa aparanda baxırlar ki, baş bədənə bir- 
ləşib. Bu doğrudurmu? 

Cavab: 

- Kəsilən baş heç vaxt bədənə birləşməz. Onu bədənə ancaq cərrahi 
yolla birləşdirmək olar. 

Bu cavablardan sonra M.M.Mehdiyə deyirlər: 

- Sən əsl mollasan. Amma hökumət mollaların fəaliyyətini qadağan 
edib. Odur ki, hökumət neçə ki, icazə vermir məhdud qaydada mollalıq elə, 
ancaq təbliğatla məşğul olma, kənddən də çıxma. 

Sonra elmi biliklərini nəzərə alıb, Bakıda şərqşünas alim kimi indiki 
Bakı Dövlət Universitetində saxlamaq istəyirlər. Ancaq M.M.Mehdi daha 
yaşının keçdiyini və həyat yoldaşının xəstə olduğunu deyib bundan imtina 
edir. Bir neçə yüz çağırılan molladan altı nəfər molla elmi biliklərinə və 
verdikləri cavablara görə sərbəst buraxılır. Altı nəfərdən biri M.M.Mehdi 
olur. Yalnız 1955-ci ildə bəraət alıb sərbəst fəaliyyətini davam etdirir. 

M.M.Mehdi boy-buxunu, yaraşığı ilə bərabər, özünün səliqə-sahmanına 
ciddi fikir verən adam olub. Başına əmmamə qoyar, əyninə çuxa, ayağına 
başmaq geyinərdi. Üzü tərtəmiz, saçı səliqəli olardı. Qocalanda ağ saqqalı 
nurlu sifətinə bir daha nur verərdi. 

Bir əhvalat: 

Mişni kəndində Dadaş adlı kişi rəhmətə gedir. 1947-ci ilin mart ayı idi. 
M.M.Mehdi Qılınclı kəndində yaşayan Dadaş kişinin bibisi qızı Güləndamla 
yas yerinə gəlir. Ölünü götürür. Qayıdanda kənddən bir az aralı “Məmi ölən 
yer” deyilən ərazidə güclü qar çovğunu olur. Güləndam ölür. M.M. Mehdi 
onu ölümdən qurtara bilmir. Tar uçur (tar üst-üstə yığılıb qalan qar kütlə- 
sidir). Güləndamın meyiti uçqun altında qalır. M.M.Mehdinin dili tutulur. 

Donmamaqdan qurtulmaq üçün birtəhər Mişni kəndinə qayıdır. Kəndin çox 
hörmətli ağsaqqalı Kərbəlayı Ramazanın qapısını döyür. Burada M. M. 
Mehdini tez isti suya salırlar. Lazımi yardım göstərilir və onun dili açılır. 
Kənd camaatı Güləndamı qar uçqununun altından qazıb çıxarırlar. Qəbir qa- 
zıb onu basdırmaq istəyirlər. Xəbər tutub gələn qızı Abuhəyat qoymur, Qı- 
lınclı kəndinə aparıb orada dəfn etdirir. M.M.Mehdi ölümə bu qədər yaxın- 
laşdığı qədər, ondan uzaqlaşmağı da bacarır və üz tutub Allaha şükür edir. 

Əvvəldə deyildiyi kimi, M.M.Mehdi ilahiyyat elmindən təhsil alır və 
ruhani molla olaraq kəndə dönür. İlahiyyat, astronomiya, təbabət, riyaziyyat 
və s. digər ixtisaslara dərindən yiyələnən M.M.Mehdi bu biliklərlə məhdud 
bir ərazidə yaşamağa məcbur edilsə də, biliklərini insanların faydalanmağı 
yolunda əsirgəmir. M.M.Mehdiyə tamah, xalqı din yolu ilə aldatmaq kimi 
xüsusiyyətlər yad olur. Həm savadına, həm də dünyagörüşünə görə Gəloxçu 
tayfasında çox sayılıb-seçilən adam olur. Halal qazanclı süfrəsi istər vəzi- 
fəli, istərsə də adi adam olsun, gələnə-gedənə daim açıq olur. 

Sovet dövrünün ilk illərində mollalara ölü götürmək qadağan edilir. 
Qonşu kəndlərdə ölü düşəndə onu mollasız dəfn edərdilər. Elə ki, qaranlıq 
gecə oldu, ölü yiyəsi gedib M.M.Mehdini atla gətirərdi, ölünün namazını 
qıldırıb, geriyə qaytarardı. M.M.Mehdi gedəndə ölü yiyəsinə deyərdi: “Qırx 
günün hər günü sənin ölünün “Həyat namazf’nı qılacam”. Doğrudan da, be- 
lə edərdi. 

O vaxtlar yaxın kəndlərdə kəbini M.M.Mehdiyə kəsdirərdilər. Dövlət 
tərəfindən arayış təqdim etmədən heç vaxt kəbin kəsməzdi. Kəbin kəsməyə 
gedən adamlar kəbin kəsdiyinə görə ona on manat pul verərdilər. 
M.M.Mehdi həmin on manatın üçünü götürüb, yeddisini sahibinə qayta- 
rardı. Deyərdi: “Aldığım bu üç manat çernel və qələmin puludur”. Maraqlı- 
dır ki, kəbin kəsəndə ailə quran qadın və kişinin birinci hansının öləcəyini 
bilirdi. Onlar gedəndən sonra evdəkilərə bunu deyərdi. Bu deyilənlər son- 
rakı dövrlərdə düzgünlüklə öz əksini tapardı. Hətta, ailədə neçə uşağın ola- 
cağını və neçəsinin sağ qalacağını deyərdi. Bunu uşaq sahiblərinə çox usta- 
lıqla çatdırardı. Məsələn deyərdi: “Beş uşağınız olacaq, üçündən xeyir görə- 
cəksiz”. Soruşanda ki, neçənci uşaqlardan? M.M.Mehdi buna cavab ver- 
məzdi, deməyi zamanın ixtiyarına verərdi. Tarix deyilənləri təsdiq edərdi. 

İnsanlara cadugərliyi təbliğ edən kitablardan uzaq durmağı tövsiyə 
edərdi. Bir gün öyrənir ki, bu kitablardan Mişni kəndində Molla Əzizdə, 
Hoçaz kəndində Molla Yusifdə, Quşçu kəndində isə Molla Rəhimdə var. 
M.M.Mehdi bir gamış düyəsi verib. Molla Əzizdən bu kitabı alıb yandırır və 
deyir: “Bu kitab çox evləri dağıda bilər”. 

M. M. Mehdinin riyaziyyat, astronomiya, kimya və s. sahəsində bilikləri 
o vaxtkı təhsilimizə də dayaq durur. O vaxtkı müəllimlərin başa düşmə- 
dikləri, çətinlik dərəcəsi yüksək olan məsələləri M. M. Mehdi asanlıqla həll 
edər, isbata ehtiyacı olan təklifləri rahat yollarla isbat edər, onlara öz ide- 
yalarını qatardı. 

Bir əhvalat: 

Qarıqışlaq kəndində buraxılış imtahanında çətin bir məsələni müəl- 
limlər həll edə bilmirlər. Məsələni tələsik M.M.Mehdinin yanma aparırlar. 
M.M.Mehdi məsələni gözdən keçirir, çox asanlıqla onu həll edir və geriyə 
göndərir. 

M.M.Mehdi bir təbib kimi xəstə insanlara öz köməyini əsirgəməyib. 
Onun sayəsində həm fiziki, həm də psixoloji səbəblər nəticəsində yaranan 
xəstəliklərdən əziyyət çəkən çox sayda insan nicat tapıb. 

Bir misal: 

Adamlarda “dəmrov” deyilən xəstəlik olur. Belə xəstələri M.M.Mehdi- 
nin yanma aparardılar. Dəridə qırmızımtıl halqa şəklində olan bu yaranı diq- 
qətlə müşahidə edər, sonra məhlul düzəldib yaranın ətrafına xəstə yiyələri- 
nin dediyinə görə ərəb əlifbası ilə nəsə yazardı. İşlətdiyi bu məhlul yaranı 
ətraf ünsürlərdən izolə edər və bitki tərkibi yaranın sağalmasına kömək 
edərdi. Yara bir neçə günə sağalardı. 

Uşaqlarda saralma ilə müşahidə olunan, psixoloji təsirlərdən yaranan 
“həmzad” xəstəliyini müalicə edərdi. Uşaqları olmayan cütlüyün sonsuz- 
luğunu müalicə ilə aradan qaldırardı. Əgər bu mümkün olmayacaqdırsa, 
əvvəlcədən onlara deyərdi ki, uşaq görünmür. 

M.M.Mehdi ona mənəvi yardım ehtiyacı ilə müraciət edən insanları 
diqqətlə dinləyər, elmi cəhətdən onlara öz dəyərli tövsiyələrini verərdi. 

Bir əhvalat: 

Mişni kəndindən bir qadın M.M.Mehdinin yanma gedir və deyir: “Qa- 
yınanam çox simic (xəsis) insandır. Heç kimə heç nə vermir. Mən evdən 
ondan gizli olaraq nəyi isə ehtiyacı olana verirəm. O dünyada mənə necə 
olacaq?” M.M.Mehdi deyir: “Qızım, ehtiyacı olana əl tutmaq savabdır. An- 
caq nəyi isə verəndə, özünün əziyyət çəkdiyin şeydən ver. Başqasının əziy- 
yət çəkdiyini vermə”. 

Təbiətdə hadisələr zəncirvari şəkildə baş verir. Uzaqgörənlikmi deyim, 
öncəgörücüliıkmü deyim, bilmirəm, M.M.Mehdi də bu sahədə seçilmiş in- 
sanlardan olub. 

Bir əhvalat: 

1953-cü ilin əvvəlində Ay tutulur. Qılınclı kəndində Qədim kişi gedir 
dayısı M.M.Mehdinin yanma. Deyir: “Dayı, Ay tutulur. Yaxşı və ya pis nə 

baş verəcək?” M.M.Mehdi deyir: “Bizə yaxın dövlət başçılarından biri tez- 
liklə öləcək”. Doğrudan da, həmin ilin martında o vaxtkı dövlət başçısı 
İ. Stalin dünyasını dəyişir. 

Bir əhvalat: 

M. M. Mehdinin qardaşı gedir onlara. Söhbət edirlər. Qayıdıb evə gələn- 
də kədərli görünür (1938-1939-cu illər). Qoca nənə onun halının pərişan 
olduğunun səbəbini soruşur. M. M. Mehdinin qardaşı məyus-məyus deyir: 
“Nənə, Mehdi deyir ki, indiki nəsilə vaxt gələcək, bu torpaqlarda yaşamaq 
qismət olmayacaq”. Doğrudan da, Qarabağ müharibəsi və onun acı nəti- 
cələri bu faktı sübut etdi. 

M.M.Mehdi rəhmətə gedəndən sonra onun həyat yoldaşı Gülarə xanım 
tək qalır. Özü Mişni kəndindən olduğuna görə bacısı Sürəyyanın oğlu Mir- 
zəlinin evinə qayıdır. Qılınclı kəndindəki evi ibtidai məktəb kimi dövlətə 
bağışlanır. 

1964-cü ildə 88 yaşında dünyasını dəyişən bir elm fədaisi hələ sağlığın- 
da da, ölümündən sonra da onu tanıyanların qəlbində həmişə xoşməramlı, 
alicənab bir insan kimi qalmaqdadır. Hətta o zamanlar sadə insanlar: 
“M.M.Mehdinin Quranı haqqı”, - deyərək nəyəsə and içərdilər. Bu inanc 
M.M.Mehdinin təmizliyinə, müqəddəsliyinə olan böyük hörmətdən irəli 
gəlirdi. 

Bu yazdıqlarını M.M.Mehdi haqqında çox az eşitdiklərimdir. Yəqin ki, 
bu yazıdan sonra onunla maraqlanıb kitab səhifələri açan həmyerlilərim ola- 
caq. Bunu edin, edin ki, elm məqsədilə yola çıxan, çətinliklərə sinə gərib 
bizi işığa doğru aparan insanları yaxından tanıyaq, onların qazandıqları 
elmin işığı gələcək nəsillərin gedəcəyi yolun işığına qovuşsun. Necə ki, bir 
deyimdə olduğu kimi: “Həqiqətən Yer üzünün alimləri göydəki ulduzlara 
bənzəyirlər. Onların gecənin qaranlığında dəniz və quruda saçdıqları işıqda 
insanlar öz yollarına davam edər, söndükdə isə yolu azmaq təhlükəsi ilə qar- 
şılaşarlar”. 

Allah Molla Məşədi Mehdinin qovuşduğu haqq dünyasında ona rahat- 
lıq, xalqımızın xoşbəxt rifahı üçün zəmanət versin! 


Venera MİRZƏ YEVA, 
Laçın rayon 7 №-li tam orta məktəbin 
riyaziyyat və informatika müəllimi 

POEZİYA 



Məcid BÜLÖVLÜKLÜ 


YAZIQ 


Məhəbbət şölədir külleyi-ərzə, 

Heyif ki, sən onu bilmədin yazıq. 
Verdiyin vədlərə sadiq olmadın, 
Onçün xoşbəxt olub gülmədin, yazıq. 


Könlün bir viranə bağa bənzəyir, 
Əzilib, tapdanmış tağa bənzəyir. 
Payızda saralmış çağa bənzəyir, 
Kimin kim olduğun bilmədin, yazıq. 


KÖKSÜZ AĞAC KİMİ 
L AXL AMIŞAM MƏN 


Düşürmü sözlərin yadına sənin? 
Dəryalar alışır oduna sənin. 

Söylə yetən varmı dadma sənin, 
Özün öz halına qalmadın, yazıq. 

Dəstələnib dəstə-dəstə getdiniz, 
Dostun üstdə belə qəsdə getdiniz. 
Amma qəsdi özünüzə etdiniz, 
Keçənləri yada salmadın, yazıq. 

Mən Məcidəm, yalan gəlməz dilimə, 
Özün yan sən öz etdiyin zülümə. 
Heyif mənim qələmimə, əlimə, 
Çalışdım, düz yola gəlmədin, yazıq. 


Y ad etdikcə hər gün ata-ananı, 

Təsəlli tapmayıb ağlamışam mən. 

Tab etməyib keçənlərin oduna, 

Coşub sellər kimi çağlamışam mən. 

Sızlayıb, qovrulub alışdım, yandım, 
Huşumu itirib Allahı dandım. 

Güc gəldi dərd, nə düşündüm, nə qandım. 
Vallah dediyimi qanmamışam mən. 

Nə qaşa vuruldum, nə də ki gözə, 

Qalın qartək dərdim çıxıbdır dizə. 
Yaradan da belə zülm etdi bizə, 

Qəmsiz bu dünyaya baxmamışam mən. 

Doqquz yaşda oldum ata, anasız, 

Necə deyim siz halımı qanasız. 

İstəmərəm belə oda yanasız, 

Köksüz ağac kimi laxlamışam mən. 


Məcidəm, çəkmişəm belə zilləti, 
Göylərdə gəzmişəm mən həqiqəti. 
Ataya, anaya saf məhəbbəti, 
Tabsız ürəyimdə saxlamışam mən. 

OVQAT 


AZƏRBAYCAN 

A - Allahım, uca Yaradanımızdır. A - övladma həyat bəxş edən, tə- 
mənnasız sevgisi olan, cənnət ayaqlarının altında olan anadır. A - atadır. 
Ata evin dirəyi, övlada arxa, dayaqdır. 

Z - zərdir. Şeş qoşa ən yaxşı uğur gətirəndir. Z - zəngdir, zamandır. 
Zamanın nəbzini tutmaq, dövrün tələbləri ilə ayaqlaşmaq lazımdır. Z - zən- 
ginlikdir. Ən böyük zənginlik, var-dövlət mənəviyyatın, əxlaqın zənginliyi- 
dir. Cibin dolu, mənəviyyatın boşdursa, yaşamağa dəyməz. 

Ə - İmam Əlinin qılıncı Zülfliqar kimi sözləriniz kəsərli, iti olsun. 
Allah sevgisi olan əqli düşüncəmiz ənginliklər qədər dərin, başa düşülən ol- 
sun. Görən gözümüz, zəhmət çəkən əllərimiz daim xeyirxah işlər görsün. 

R - ən müqəddəs dini bayramlarımızdan biri Ramazandır. İnsanlar öz 
nəfsinə qalib gəlir, oruc tutur, kasıblara əl uzadırlar. R - rəmzdir, simvoldur, 
atributdur. Üçrəngli bayrağımız, himnimiz, gerbimiz vətənimiz Azərbayca- 
nın müqəddəs rəmzləridir. 

B - Azərbaycanın döyünən ürəyi, küləklər şəhəri Bakıdır. B - orna- 
mentlərimizin şahı olan butadır. 

A - Xan Arazdır. Araz Kürün sağ qoludur. A - arzudur. Arzularınız 
qanad açıb qanadlansın. Qarabağ torpağımız tezliklə azad olunsun. 

Y - yurddur, eldir, obadır. Yurdsuz yaşamaq çox çətindir. Y - yalqız 
qalan dağlarımızdır. Dili olsa danışardı, dinərdi kimsəsiz qalan dağlarım. 

C - cənnətdir. Cənnət vətəndə yaşamaqdır. C - cəsur, mərd olmaqdır. 
Azərbaycanın cəsur, igid oğulları var olsun. 

A - aynadır. Azərbaycanın aynası Şuşadır. Cıdır düzü, Topxana, Turş- 
su səfalıdır. A - Qaçaq Nəbinin tüfəngi aynalıdır. 

N - Xan qızı Natəvanın, Nüşabənin igidlərdən geri qalmayan hünərləri 
dillər əzbəri olan Azərbaycan xanımlarıdır. Nizamilər, Nəsimilər yetirən 
Azərbaycan məmləkətidir. 

Azərbaycan - bütövlükdür, tamdır, insanların birliyidir. Parçalanmış, 
bölünmüş Azərbaycan zaman gələcək, yenə birləşəcək. Girov qalmış tor- 
paqlarımız azad olacaq. Dövlətimizin necə qüdrətli, insanlarının necə müd- 
rik olduğunu bütün cahan görəcək. Səslər necə birləşib Azərbaycan sözü ya- 
radıbsa, tezliklə torpaqlarımız da birləşəcək. Qırılmaz tellərlə Vətənə bağlı 
olan oğlanların və qızlarmla fəxr edəcəksən, Azərbaycan ! 


28 




Laçın yurdu - №1(21), 2017 


LAÇIN 

L - həzin layla çalan dağlarımızdır. L - lalədir. Bağrı qara lalə kimi kö- 
zəribdir qəlbimiz. L - ləpirdir, izdir. Yamaclarda, daşlarda, qayalarda, dağ- 
larda qalıb babalarımızın izləri. Vətən dərdi, torpaq həsrəti lal dilləri dillən- 
dirib, gözləri yollara zillənib, yollarda qalıb yurddaşlarımın. 

A - anadır, Ana Təbiətdir. A - alaqaranlıqdan cəh-cəh vuran bülbüllərin 
sədasıdır. Şuşanın bəzəyi olan xarıbülbülün ədası, nazı, ətri dillər əzbəridir. 

Ç - çarpışan, savaşan qəhrəman cəsur igidlərimizdir. İgidlərimiz çayır- 
dan betər, heç nəyə lazım olmayan alaq otu kimi bitən erməniləri susdura- 
caq. Dağ başından çən-duman yox olacaq. Günəşin isti şüaları işıq saçacaq 
dünyamıza. 

I - hər hansı problemin həllini taparkən çox fikirləşir, dilimizə gələn ilk 
səs isə “I” olur. “I” ilə söz başlamır, sözün ortasında, axırında işlənir. “I” 
hərfi olmasa dünyalar qədər sevdiyim söz alınmaz. 

N - nəfəsdir. Nəfəsimizə güc-qüvvət verən Qırxqızm, Qoşqarın, İşıqlı 
dağın vüqarıdır. N - nurdur, nailiyyətdir, pillə-pillə ucalmaqdır. N - nərdi- 
vandır, yüksəklikdir. 

Ey hərflər, gəlin birləşək! Yan-yana düzülək. Laçın! Elə birləşək ki, bi- 
zim vüqarımızı, əzmkarlığımızı qıra bilməsinlər. Laçın vüqarımız, qüruru- 
muzdur. Sultan bəy diyarı, qartallar yuvası Laçın fəxrimizdir. Qəhrəman oğ- 
lanların, qızların yenə sənə qovuşacaq, o zaman başlarını qaldırıb şəstlə 
gəzəcəklər. 

İndi bildiniz ki, dünyalar qədər sevdiyim söz hansıdır ? Laçın! 

Sayad QARAYEV A, 
Laçın rayon 7 №li tam orta məktəbin 
ibtidai sinif müəllimi 

POEZİYA 

Mütəllim HƏSƏNOV 

SƏMANIN 1 YAŞINA 

Sən dünyaya gələndə, 
Sevindi nənən, baban. 
Ay gözümün işığı 
Mənim sevimli Səmam. 

Səma kimi apaydın, 
Günəş kimi təmizsən. 
Bənzərsiz gülüşünlə, 
Hamımıza əzizsən. 

Böyü, boya-başa çat. 
Üzünə gülsün həyat. 
Qəlbin sevinclə dolsun, 
Bu şeirim bir yaşma, 
Məndən hədiyyə olsun. 

AZ İMİŞ HƏDİYYƏSİ 

Yeni ilin gəlişi 
Sevindirdi hamını. 
Amma bir az qaraltdı 
Səmoşumun qanını. 

Hər kəs süfrə başında 
Deyir, gülür, şadlanır. 
Bəs nədəndir bu qızın, 
Dodaqları sallanır. 

Sən demə yolkasının. 
Az imiş hədiyyəsi. 

Ona görə çıxmırmış, 
Dəcəl balanın səsi. 



QAR YAĞIR 


Budur yağır qar, 
Rəngi ağappaq. 
Ağaclar qoyub, 
Qardan ağ papaq. 

Uşaqlar çöldə. 
Düzəldir qar qız. 
Səmasa evdə, 
Darıxır yalqız. 

Səma eyvandan. 
Baxır onlara. 
İstəyir gedə 
O da oynaya. 

Amıııa anası 
İcazə vermir. 
Çünki o qarla. 
Oynaya bilmir. 

SƏMANIN SEVİNCİ SƏMA BELƏ SƏMADIR 


Babası paltar 
Aldı Səmaya. 

Səma geyinib. 

Baxdı aynaya. 

Təzə geyimdə 
Bu qız bir inci. 

Hey gülümsəyir, 
Boldu sevinci. 

Artistlər kimi, 

Başını əyir. 

Babam məni çox, 
İstəyir deyir. 

KÜSƏYƏN SƏMA 

Səma su verir, 
Toyuq-cücəyə. 
Hərdən dən atır, 
Çil-çil ördəyə. 

Qaz onu görcək 
Hücum eyləyir. 

Səma ağacla, 

Onu əyləyir. 

Babası kəssə 
Birini əgər. 

Səma inciyib 
Tez ondan küsər. 


Səma güllər içində. 
Bənzəyir qızılgülə. 
Necə vurulmayasan, 
Ondakı şirin dilə. 

Qəlbindən nəsə keçsə. 
Dilini işə salar. 
Ürəyindən keçəni, 

Çox vaxtı zorla alar. 

Atası eşitməsə. 

Üz tutar dədəsinə. 
Anası eşitməsə, 
Yalmanar nənəsinə. 

Elə ki istəyinə 
Yetişər bu dəcəl qız. 

Ta heç kimi saymayar, 
Gedib oynayar yalqız. 

ÇOX İSTƏYİR 

Dədəsi bir gün onu, 
Görməsə olmur rahat. 
Qucağından qoymur ki, 
Səma olar narahat. 

Sevinci aşıb-daşar 
Görsə Əli dədəsin. 
Çünki o, çox istəyir 
Sevimli nəticəsin. 

POEZİYA 

Eynulla SADIQ 

Axundov Eynulla Sadıq oğlu 1957-ci ildə La- 
çın rayonunun Qarakeçdi kəndində anadan olub. 

1974-1979-cu illərdə Xankəndi Pedaqoji institu- 
tunun Azərbaycan dili və ədəbiyyatı fakültəsində 
təhsil alıb. Ali məktəbi bitirdiyi ildən ixtisası üzrə 
pedaqoji fəaliyyətlə məşğuldur. Uzun illər icra nü- 
mayəndəsi (kənd soveti) vəzifəsində çalışıb. Yara- | 
dıcılığa tələbəlik yaşlarından başlayıb. “ Mən necə 1 
qocaldım ” adlı şeirlər kitabının müəllifidir, ikinci kitabını çapa hazırlayır. 

ÜSTDƏ SÜNİ DİŞLƏRİM 



Laçından köçəndən mənasız ömrüm 
Keçir maşınların təkəri üstdə. 
Oğlum, qurban olum, köklə sazını, 
Ədalət əminin şakəri üstdə. 

Koroğlu deyibsə, qaçmaq hünərsə, 
Yaxşı həsrət qaldıq Qırxqıza, Kirsə. 
Vaxtın pilləkəni çevrilib tərsə, 

Ağa aşağıda, nökəri üstdə. 

Agah ol dərdlinin halından yenə. 
Qorxuram kişilik yolundan dönə. 
Kələkbaz dünyanın balından yemə, 
Zəhəri altdadır, şəkəri üstdə. 

Eynullayam, nələr arzularım var, 
Şirin röyalarda çəmənzarım var. 
Yurda qayıdınca ahu-zarım var, 
Zümzümə edəcəm Həkəri üstdə. 


Bu ki qocalıqdan bir nişanədir, 

Gəlin, xoş gəldiniz, süni dişlərim. 
Doğma dişlərimdən nə xeyir gördüm, 
Məni bay edəcək yeni dişlərim. 

Gəlin, xoş gəldiniz, süni dişlərim. 

Gəldiniz, ağzımın dadı qalmadı, 
İllərin cavanlıq adı qalmadı, 
Gözümdə yaşamaq odu qalmadı, 
Qəfil tərk elədi məni dişlərim. 

Gəlin, xoş gəldiniz, süni dişlərim. 

Loxmalar şinşiyib üzümə durdu, 
Tikələr düz getdi, gözümü qırdı, 
Əzilmək bilmədi, çənəmi yordu, 
Saçıma gətirdi dəni dişlərim. 

Gəlin, xoş gəldiniz, süni dişlərim. 

ARAŞDIRMA 


Pərviz İSMAYILOV, 

AMEA-nın doktorantı, 
filologiya üzrə fəlsəfə doktoru, dosent 

MÜSTƏQİLLİK İLLƏRİNDƏ 
NİTQ ETİKETİ MƏSƏLƏLƏRİ 

Müasir dilçilikdə ünsiyyətin etnokulturoloji xü- 
susiyyətlərinin aydınlaşdırılmasına, fikrin aydın ifa- 
də və şərh formalarının özünəməxsus cəhətlərinin 
açılmasına, xalqların və millətlərin ictimai və fərdi həyatın fərqli sferala- 
rında nitqin funksionallıq məsələlərinə diqqət artmışdır. Ünsiyyət prose- 
sində müraciət formaları tarixən formalaşaraq müəyyən etnokulturoloji mə- 
kanda normalaşır. Nitq etiketi hazırda öz hüdudlarından kənara çıxaraq fərq- 
li mədəniyyət sahələrinə də nüfuz edir. Nitq etiketinin onun təşkiledicilərinə 
hazır nitq konstruksiyalarının tətbiqinə kommunikativ məram və məqsədə, 
eləcə də bir sıra digər aspektlərə görə şərhinə dair elmi işlər aparılmışdır. 
Ünsiyyətin rəsmi və qeyri-rəsmi şəraitdə aparılması və digər amillərin təsiri 
altında nitq etiketində baş verən dəyişmələr, həmin dəyişmələrin Azərbay- 
can dilində təzahürü ilə bağlı araşdırmalara ehtiyac böyükdür. Nitq etiketinə 
müəyyən mədəniyyət sahəsində fikrin ifadə forması, məzmunu, deyim 
qaydası və norması, şəraitdən asılı olaraq yerinə düşüb-düşməməsi baxımın- 
dan müəyyən tələblər qoyulur. Ünsiyyət müxtəlif şəraitlərdə baş verdiyi 
üçün şərait miivafıq nitq etiketi vasitələrinə təsir göstərir, onları qismən 
dəyişir. Nitq etiketi sistemi elementləri dilin müxtəlif səviyyə vahidləri ilə 
reallaşır. Leksik səviyyədə xüsusi sözlər, sabit birləşmələr, xüsusi müraciət 
formaları, qrammatik səviyyədə hörmət mənasında cəm şəkilçisindən istifa- 
də edilməsi, düzgün tələffüz, nitqin kommunikativ təşkilində tərəf-müqabi- 
lin sözünü kəsməmək, başqalarının söhbətinə qarışmamaq və s. məsələlər 
üzə çıxır ki, bütün bunlar Azərbaycan dili materialı üzrə öyrənilməmişdir. 
Nitq etiketinin tanışlıq, salamlaşma, xudahafizləşmə, üzrxahlıq, minnətdar- 
lıq, xahiş, imtina, razılaşma, kompliment, təbrik və digər janrların leksik-se- 
mantik, leksik-qrammatik xüsusiyyətlərinin araşdırılması da əhəmiyyətlidir. 
Dil vahidləri və vasitələri dil sistemində müəyyən funksiyaları yerinə yetirir. 
Funksiya ünsürün və ya elementin sistem daxilində müəyyən üsul və 
formada mövcud olması və bu sistemə müəyyən şəkildə xidmət göstərməklə 
təyin olunur. Hazırda nitq etiketi davranış etiketinin tərkib hissəsi kimi 

linqvistik tədqiqatlarda mərkəzi yerlərdən birini tutur. Nitq etiketi etiket 
şablonlarının yalnız təsnifi nöqteyi-nəzərindən deyil, həm də ünsiyyət pro- 
sesindəki fəaliyyət baxımından araşdırılır. “Ünsiyyətin hazır qəlibləri müsa- 
hiblərin ünsiyyət əlaqəsini yaratması, bu əlaqəni davam etdirməsi, nitq pro- 
sesində formalaşan ünsiyyət ahənginin qorunması kimi məsələlərə xidmət 
etdiyi kimi, ünsiyyətin rəsmi və qeyri-rəsmi şəraitdə aparılmasını da özündə 
cəmləşdirir (1, 413). Bu onu göstərir ki, nitq etiketi qəlibləri müəyyən 
funksional-semantik sahə təşkil edən vahidlərin toplusu olmayıb, həm də 
etiketin semiotik və sosial anlayışları ilə bağlıdır. Dilçilikdə nitq etiketinə 
müxtəlif təriflər verilmişdir. Həmin təriflər, bir qayda olaraq, kəskin 
fərqlənir, anlayışa daha az və ya daha çox əhatə etmək baxımından seçilir- 
lər. “Nitq etiketi nitq davranışının tənzimlənən, cəmiyyət tərəfindən müsahi- 
bələrin müəyyən tonallıqda dil-nitq təması yaratmaq, onu davam etdirmək 
üçün qəbul edilmiş milli özünəməxsusluğu ilə seçilən dayanıqlı nitq konst- 
ruksiyalarıdır” (2, 38). Adamların salamlaşmaq, xudahafizləşmək, xahiş 
etmək, üzr istəmək üçün istifadə etdikləri ünsiyyət formaları, hörmət ifadə 
edən intonasiya xüsusiyyətləri nitq etiketinə aiddir. Praqmatika ifadəyə təc- 
rid olunmuş şəkildə deyil, müəyyən məqsədlər kontekstində baxır. Məsələn, 
“saatınız varmı?” sualına “var” cavabının verilməsi birinci kommunikanta 
hörmətsizlik kimi də qəbul edilə bilər. Lakin nitq etiketinin cəmiyyət 
tərəfindən qəbul edilmiş nitq konstruksiyalarının mövcudluğunu nəzərə 
alsaq, “saatınız varmı?” sualının kommunikativ məqsədinin müraciət edilən 
şəxsin saatının olub-olmamasını öyrənmək deyil, vaxtı öyrənməkdir. Nitq 
konstruksiyası Azərbaycan nitq etiketinə daxil olduğunu nəzərə alsaq, onda 
ikinci kommunikantın “var” cavabı etiket normalarını birbaşa pozur. Nitq 
etiketi sferasına müəyyən cəmiyyətdə qəbul edilmiş normalar çərçivəsində 
şikayəti, təqsiri, kədəri, tərifi, təəssüfü bildirmək formaları da daxildir. 
Məsələn, bəzi xalqlarda öz problemini başqalarına danışmaq mənfi səciyyə 
daşıyır, başqa xalqlarda öz uğurlarından söhbət açmaq qəbul edilməlidir. 
Nitq etiketinə dilin səviyyələrindən asılı olaraq, əsasən, aşağıdakılar aiddir: 
1. Leksika və frazeologiya səviyyəsində xüsusi sözlər, sabit birləşmələr, 
xüsusi müraciət formaları. 2. Qrammatik səviyyədə: hörmət mənasında cəm 
şəkilçisindən istifadə edilməsi. Əmr cümlələri əvəzinə sual cümlələrinin 
işlədilməsi. 3. Üslub səviyyəsində: savadlı və mədəni nitq, tabulardan isti- 
fadə etməmək. 4. İntonasiya səviyyəsində: hörməti ifadə edən intonasiya. 5. 
Orfoepiya səviyyəsində: sözün qəbul edilmiş mədəni formasından istifadə 
etmək. 6. Nitqin kommunikativ təşkili səviyyəsində: başqasının sözünü kəs- 
məmək, başqalarının söhbətinə qarışmamaq. Nitq etiketi ümumiyyətlə etike- 
tin semiotik və sosial anlayışları ilə bağlı olub konkret nitq aktında hansı 

ünsiyyət registrinin seçilməsində tənzimləyici rol oynayır. İnsan cəmiyyəti 
verbal ünsiyyət yaratmaq, bu ünsiyyətin qarşılıqlı hörmət şəraitində başlan- 
ması, davam etməsi və bitməsi üçün kifayət qədər geniş dairəyə malik məra- 
sim və formullar yaratmışdır. Bu formullar müəyyən normalara söykənir. 
Norma dil sisteminin gerçəkləşdirilməsinin müəyyən dövr üçün cəmiyyət 
tərəfindən qəbul olunmuş doğru, düzgün formaların, variantların sosial şə- 
raitdən asılı olaraq seçilməsini ehtiva edir. Norma anlayışı nitq davranışının 
təsviri və hörmət anlayışının təyinində mərkəzi anlayış, eləcə də çıxış nöq- 
təsidir (3, 7-9). Nitq etiketi qəlib və normalarının istifadə olunması dilin bü- 
tün dövrlərinə aiddir. Belə dövrlərin hər birində istifadə olunan nitq etiketi 
qəliblərin sosial təbəqələr üzrə diferensiasiyası aşkar hiss olunur. Bu cəhəti 
Dədə Qorqud dastanlarının dilində də tapmaq olur. Qazan xan Qaraca Ço- 
banla danışarkən “ağzın qurusun”, “dilin çürüsün” ifadələrindən istifadə 
edirsə, bu nitq etiketi qəlibləri oğuz bəyləri ilə ünsiyyətdə istifadə olunmur. 
Eyni zamanda, oğuz bəylərinin Qazana müraciət zamanı istifadə etdikləri 
nitq qəlibi də fərqli olur. Bunu dastanlarda tez-tez istifadə edilən “Ağam 
Qazan” ifadəsi bir daha sübuta yetirir. Müasir dövr həyatını təsvir edən 
ədəbi əsərlərin dilində də cəmiyyətin müəyyən təbəqələrinin dilində işlənən 
bir çox leksik vahidlər qeydə almır ki, onları dilin sosial diferensiasiyasının 
müasir elementləri, nitq etiketinin müəyyən sosial təbəqəyə aid qəlibləri 
kimi qəbul ediləndir. Məsələn, “Qədeş, bu nə söhbətdi?” Şaha müraciətdə 
işlədilən epitetlər, şah sarayındakı nitq, təbii ki, ümumxalq danışıq dilindən 
fərqli ünsürlərə, hazır qəlib və sintaktik konstruksiyalara malik olmuşdur. 
Azərbaycan nağıllarında işlənən “şah sağ olsun”, “qibleyi-aləm” tərkibləri, 
təbii ki, sosiumun aşağı təbəqəsinin bir-biri ilə danışıq etiketində axtarıb 
tapmaq mümkün deyildir. Həmin təbəqənin nümayəndələri bir-birinə 
müraciətdə “a kişi”, “ayə”, “ə”, “qardaş” və s. vasitələrdən istifadə etmişlər. 
“Tarixi dil həmişə daxili dəyişikliklərə məruz qalır. Belə dildə ümumilikdə 
çox az dərəcədə dərinə getmiş daxili fərqlərin 3 əsas tipi özünü göstərir: a) 
diatopik, yəni məkanda olan fərqlər; b) distraktik, yəni dil cəmiyyətinin 
sosial-mədəni layları arasındakı fərqlər; c) diafatik, yəni müxtəlif ifadə 
vasitələri arasındakı fərqlər. Eyni bir sosial-mədəni lay içərisində müəyyən 
bioloji qruplar (kişilər, qadınlar və gənclər) və peşə sahələri üçün xarakterik 
olan eyni dil ifadələri də diafatik kimi nəzərdən keçirilə bilərlər” (4, 218). 
Nitq etiketinin müxtəlif sferaları vardır. Məişət nitq etiketi başqa sferadakı 
nitq etiketlərindən fərqlənir. Müəyyən peşə sahəsində funksionallaşan nitq 
etiketi bu peşə sahəsinə mənsub nitq xüsusiyyətlərinə malik olur. İnsan 
cəmiyyəti inkişaf etdikcə, insanlar bir-birinə yaxınlaşdıqca, onların sosial 
mənsubluqdan asılı olmayaraq ünsiyyət prosesinə qoşulmasında məh- 

dudiyyətlər aradan götürülür. Nəticədə məişət nitq etiketi ümumi nitq etiketi 
kimi formalaşır (5). Bəzi ekspressiv ifadələr (Ox! Ah! Uf!), eləcə də qəliblər 
(Salam! Axşamınız xeyir!) aşkar mövzuya malik deyildir. Funksional 
nöqteyi-nəzərdən bəzi situasiyalarda müxtəlif ifadə formalarının ekviva- 
lentliyini qeydə almaq mümkündür (6, 340). Məsələn, Bağışlayın! - Üzr 
istəyirəm! Salam! - Hər vaxtınız xeyir! Kommunikasiya aktında nitqin bu 
və ya digər funksiyası gerçəkləşir. Nitq prosesində bu funksiyalardan hansı- 
sa biri aktuallaşır və sonra yerini başqa funksiyaya verir. Nitq davranışı 
funksiyalarını ayırarkən yalnız fəaliyyətdə olan sözlər deyil, müəyyən şəx- 
sin, müəyyən şəraitdə dediyi sözlər nəzərdə tutulur. T.Vinokur buna əsasla- 
naraq, dilin funksiyalarını üçsəviyyəli şəkildə belə təqdim edir: l)sosial 
əhəmiyyətli semiotik sistem funksiyası; 2) uzus funksiyası dildən istifadə 
zamanı tətbiq olunan və kollektivin qəbul etdiyi qanunauyğunluqlar; 3) da- 
nışan və dinləyən kimi çıxış edən şəxslərin nitq davranışı funksiyası (7, 55). 
Nitq etiketi gündəlik dil praktikası və dil norması ilə birbaşa bağlıdır. Nitq 
etiketi elementləri hər bir dil daşıyıcısının gündəlik nitqində səslənir, onlar 
bu elementləri hər gün eşidirlər. Nəticədə nitq etiketi elementləri cəmiyyətin 
bütün üzvləri tərəfindən mənimsənilir. Nitq etiketi qaydalarını bilməmək və 
ya onları işlətməmək ünsiyyət prosesində müxtəlif xarakterli problemlər 
yaradır. Bəziləri bunu hörmətsizlik kimi qəbul edir, başqaları isə etiketə ria- 
yət etməyəni mədəniyyətsiz sayır. Düzgün, mədəni, normalaşmış nitqə nitq 
etiketi normaları da daxildir. Məsələn, hər bir dil daşıyıcısı bu və ya digər 
hərəkəti ilə bağlı olan (Bağışlayın, üzr istəyirəm) kimi formalar bəllidir. 
Eyni zamanda, nitqdə elə formalar da vardır ki, onlar müəyyən dil üçün qə- 
bul olunmadığına görə istifadə edilməməlidir. Məsələn, Azərbaycan dilinin 
daşıyıcıları nitq aktı çərçivəsində “pardon” formulunu “bağışlayın” əvəzinə 
işlətməməlidir. Çünki bu forma Azərbaycan dilinin danışıq etiketinə daxil 
deyildir. Deməli, “pardon” formulunu istifadə etmək müsahibi və ya adre- 
satı qıcıqlandıra bilər. Bəzən qəbul edilməmiş nitq etiketi formullarının 
danışıqda işlədilməsi nitq etiketi formullarından ümumiyyətlə istifadə etmə- 
məkdən pis effekt yaradır. Nitq etiketi tələbləri müəyyən iyerarxiya yaradır. 
Bir halda onlar fəal və passiv nitq fəaliyyətinin ayrılmaz tərkib hissəsidir, 
başqa halda isə həmin tələblər nitq mədəniyyətinin müəyyən səviyyələri ilə 
bağlanır. Məsələn, hər kəs uşaqlıqdan salamlaşmağın lazım gəldiyini bilir. 
Bununla yanaşı, salamlaşma formulları da müxtəlif dillərdə fərqli olur. Bəzi 
dillərdə nitq etiketi qaydalarının yaş, cins və digər amillərlə bağlı fərqlənən 
xüsusiyyətləri olur. Məsələn, rus dilində kiçik yaşlının özündən böyüklə 
“privet”, “zdorovo” formulları ilə salamlaşması nitq etiketi normalarından 
kənara çıxır. Azərbaycan dilinin etiket deyimlərinin sinxron praqmatik dife- 

rensiasiyasmın xarici amillərin, eləcə də məzmun tərtibli amillər baxımın- 
dan öyrənilməsi, təbii ki, mühüm nəticələri üzə çıxarmaq üçün əhəmiy- 
yətlidir. Aydındır ki, bu zaman praqmatik relevant amillərin üç yüksək 
tərtibi nəzərə alınmalıdır. Həmin tərtiblərə aşağıdakıları aid etmək olar: 
l)məzmun; 2)sosial; 3)psixolinqvistik. Azərbaycan dilçiliyində də çox 
zaman dilin tarixən sinifləşməsi və təbəqələşməsi nəzərə alınmadan “xalq 
dili”, “ümumxalq dili”, “sadə xalq dili”, “yüksək üslub”, “saray üslubu”, 
“xüsusi üslub” və s. kimi ifadələrə rast gəlmək olur. Belə ifadələrin işlədil- 
məsi, şühbəsiz, təsadüfi deyildir. Çünki bunların hər biri dilin ayrı-ayrı 
fəaliyyəti dövründə mövcud olmuş və özlərinin normalılıq xarakterinə görə 
biri digərindən fərqlənmişdir. Azərbaycan dilində “sadə xalq dili”, “ümum- 
xalq dili” anlayışı altında isə elə nümunələr nəzərdə tutulmuşdur ki, onlar, 
bilavasitə, xalqın böyük kütləsinin, kollektivinin nitq normasına uyğun 
gəlsin və hamı tərəfindən başa düşülərək anlaşıqlı olsun. Müasir dövrdə 
davranış etiketinin tərkib hissəsi kimi nitq etiketinin volyuntiv funksiyasının 
aydmlaşdırılmasına da xüsusi diqqət verilir. Bu funksiya nitq aktında iştirak 
edən tərəflərdən birinin digərinə münasibətdə öz iradəsini ifadə etməsi ilə 
bağlıdır. Nitq prosesində xahiş, dəvət, təklif, məsləhət və bir sıra digər 
subyektiv iradi xüsusiyyətlərin ortaya çıxması özünü daim göstərir. Türk 
dillərində, o cümlədən də Azərbaycan dilində nitq aktında istifadə olunan 
müəyyən hazır qəliblər vardır ki, onların ümumi əhatə dairəsi, toplusu başqa 
dillərdə olduğundan daha qabarıq hiss edilir. Bu baxımdan dildə istifadə 
olunan alqış və qarğışlar xüsusi yer tutur. Azərbaycan dilində nitq etiketi 
çərçivəsində alqış və qarğışlar da ayrıca qrup təşkil edir. Azərbaycan dilində 
yazılmış bədii əsərlərdə qeyd olunan nitq etiketi deyimlərinin təhlili yazı- 
çıların, əsasən, ənənəvi qəbul edilmiş etiket ifadələrindən istifadə etməsini 
təsdiq edir. Bununla yanaşı yazıçı və dramaturqlar zəruri hallarda xüsusi eti- 
ket vasitələrini yaradır. Yaradılan etiket deyimləri personajların xarakterini 
açır, onların ətrafmdakılara və hadisələrə münasibətini təyin edir. Bizim 
əsərlərdə istifadə edilən və yaradılan nitq etiketi nümunələri xarakter və 
tərkiblərinə görə rəngarəngdir, bircinsli deyildir. Bu rəngarəngliyə nitq eti- 
keti deyimlərinin mahiyyət eyniliyi nəzakət qaydaları, kommunikasiya pro- 
sesinin kommunikantların qarşılıqlı əməkdaşlığı prosesində baş verməsi tə- 
sir göstərmir. “Salam, mənim adım cənab ... (filankəsdir). Qəlibdə istifadə 
olunmuş “cənab” sözü Azərbaycan dili üçün normativdən kənara çıxan 
sözdür. Şəxs özü özünü cənab adlandırmır. Lakin bu tam qəbul olunmuş 
norma deyildir. Özü haqqında məlumat verərkən bəzi epitetlərdən istifadə 
olunması hallarına rast gəlinir. Məsələn, “Mən Əjdər müəlliməm”, “Mən 
polkovnik Ağayevəm” və s. Aydındır ki, ismi xəbərdən asılı olaraq hərfi 

tərcümədə “cənab” sözü “xanım” sözü ilə əvəz olunmalıdır. Təqdimat etiket 
forması kimi Azərbaycan dilində istifadə olunan belə nitq aktına adresatın 
etiket çərçivəsində reaksiyası zamanı “çox yaxşı”, “eşidirəm”, “sizi dinləyi- 
rəm” tipli cavabları səslənə bilər. Tanışlıq zamanı nitq şəraitinin dəyişməsi 
kommunikativ nitq strategiyası və taktikasını dəyişir. Bu zaman adresatın 
nitqində istifadə olunan forma və qəliblərdə dəyişmələr baş verir. Bununla 
belə, tanışlıq zamanı istifadə edilən və geniş yayılmış nitq qəlibləri də var- 
dır. Müasir dövrdə danışan (kişi) adresata (qadın) tanışlıq məqsədi ilə 
müraciət edərkən dolayı nitq aktlarından istifadə edir. Dolayı nitq aktları 
adresata nəyisə təklif etmək, onu harasa dəvət etmək və s. Təkliflər şəklində 
üzə çıxır. Məsələn, kömək təklif etmək (Sizi ötürmək olarmı? İcazə verin 
sizə kömək edim), köməklə bağlı xahiş (Saat neçədir? Sahil parkına necə 
getmək olar? Metroya necə getmək olar?) və s. ifadə edən cümlələrdən 
istifadə olunur. Bəzən məqsəd sualla birbaşa ifadəsini tapır. Sizinlə tanış ola 
bilərəmmi? Sizin adınız nədir? Siz harada yaşayırsınız? Mən sizi haradasa 
görmüşəm. Siz bu binada işləyirsiniz, elə deyilmi? Gərək ki, biz eyni 
idarədə işləyirik. Ancaq iş otaqlarımız ayrı-ayrı mərtəbələrdədir. Salamlaş- 
ma etiket janrının diaxron aspektdə təhlili zaman keçdikcə bu janrda istifadə 
edilən etiket qəliblərinin sadələşməsi hadisənin baş verdiyini təsdiq edir. 
Ənənəvi qəliblərin daha qeyri-rəsmi formalarla dəyişdirilməsi, köhnə stan- 
dart qəliblərin kommunikativ işarələnmiş formalarla əvəz edilməsi, etiket 
qəliblərinin ixtisarı müşahidə olunur. Şəraitdən asılı olaraq etiket qəlibləri 
dəyişir. Müstəqillik dövründə də Azərbaycan dilinin etiket sistemində əsaslı 
dəyişmələr baş vermişdir. İndi dilimizdə bəy, xanım, cənab kimi etiket va- 
riantları işlənməkdədir. Bununla yanaşı Azərbaycan beynəlxalq müna- 
sibətlər sistemində yer aldığı üçün bu dilin beynəlxalq etiket normalarına 
cavab verən etiket qəlibləri də formalaşmışdır. Bütün bu cəhətlər müstə- 
qillik illərinin etiket sisteminin ayrıca, müxtəlif istiqamətlərdən öyrənilməsi 
tələbini ortaya atır. 

ŞƏHİDLƏRİMİZ 

MİLLİ QƏHRƏMAN İSRAFİL ŞAHVERDİYEVİN 
ANIM TƏDBİRİ KEÇİRİLİB 

Yanvar ayının 13-də Qarabağ Müharibəsi Əlilləri, Veteranları və 
Şəhid Ailələri İctimai Birliyinin Laçın Rayon Şöbəsinin və Lacin.info say- 
tının birgə təşəbbüsü ilə II Fəxri xiyabanda Azərbaycanın Milli Qəh- 
rəmanı İsrafil Şahverdiyevin anım tədbiri keçirilib. Tədbirdə şəhidin doğ- 
maları, döyiiş yoldaşları, ziyalılar, məktəblilər və ictimaiyyət nümayən- 
dələri iştirak edib. 


“Laçın yurdu” jurnalının baş redaktoru Arif Məmmədli tədbiri açaraq 
Qarabağ müharibəsində xüsusi qəhrəmanlığı ilə seçilən İsrafil Şahver- 
diyevin həyat yolu haqqında məlumat verərək qeyd edib ki. Laçından başla- 
yaraq Qarabağın müxtəlif ərazilərində döyüş yolu keçən İsrafil Şahverdiyev 
Azərbaycanın Milli Qəhrəmanı, jurnalist Salatın Əsgərovanm həyatına qəsd 
edilən vaxt hadisə yerinə gələrək özünə söz verir: “And olsun namusuna, el 
qızı, sənin qanın yerdə qalmayacaq”! 

Çox çəkmir ki, cəsur kəşfiyyatçı, peşəkar əməliyyatçı qardaşı Rəsulla 
birlikdə əməliyyat zamanı on iki erməni casusunu məhv edir. Salatının qatili 
də məhz bu dəstənin tərkibində öldürülür. 

Günlərlə, aylarla ev-eşik üzü görməyən, məşəqqətli günlər keçirən, 
döyüşlərdə mətinləşən İsrafil xalq arasında böyük hörmət qazanmışdı. 
Kirs dağının erməni təcavüzkarlarından təmizlənməsində şəxsi igidli- 
yinə görə xüsusi təşəkkürə layiq görülür. İsrafil 1990-cı ildə Laçın Ra- 
yon Kooperativlər İttifaqının təsis etdiyi “Sultan bəy” mükafatını alır. 

Cəsur kəşfiyyatçı 1994-cü il yanvar ayının 13 -də Lələtəpə yüksəkli- 
yində döyüş yoldaşlarının həyatını xilas edərkən qəhrəmancasına şəhid olub. 
Onun qəhrəmanlığını yüksək qiymətləndirən ulu öndər Heydər Əliyev Azər- 
baycan Respublikası Prezidentinin 15 yanvar 1995-ci il tarixli 262 saylı 
fərmanı ilə Şahverdiyev İsrafil Şahverdi oğlunu ölümündən sonra Azərbay- 
canın Milli Qəhrəmanı adma layiq görüb. 

Daha sonra çıxış edən şəhidin döyüş yoldaşı, Laçın polis taborunun 
komandiri, polis mayoru Çingiz Abbasov İsrafil Şahverdiyevlə bağlı 
xatirələrini bölüşüb. 

Tanınmış hüquqşünas, Qarabağ müharibəsi veteranı Ərşad Hüseynov 
İsrafilin hələ sağlığında əsl qəhrəman adı aldığını, cəsur kəşfiyyatçı kimi 
çoxsaylı uğurlu əməliyyatlar həyata keçirdiyini vurğulayıb. 

Ehtiyatda olan zabit, Qarabağ müharibəsi veteranı Muxtar Həşimov 
Azərbaycanın ərazi bütövlüyü uğrunda həyatını fəda edərək şəhidlik zir- 
vəsinə ucalan İsrafil Şahverdiyevin timsalında şəhidlərimizin, Milli Qəh- 
rəmanlarımızın cəsurluğu və rəşadətini Vətənini sevən hər kəs üçün örnək 
olduğunu qeyd edib. 

Milli Qəhrəmanın döyüş yoldaşları çıxış edərək onunla bağlı xati- 
rələri diqqətə çatdırıblar. 

Şəhidin həyat yoldaşı Hökümə Şahverdiyeva göstərdikləri diqqət və 
qayğıya görə tədbir iştirakçılarına təşəkkür edib. 

Tədbirdə şairə Xuraman Camalqızı və Laçın rayon 28 №-li tam orta 
məktəbin şagirdləri Vətənə və Milli Qəhrəmana həsr olunmuş şeirlər səs- 
ləndiriblər. 


Siyavuş ƏMİRLİ 


40 




Laçın yurdu - №1(21), 2017 


KİMLƏR KEÇDİ BU DÜNYADAN 

LAÇIN YURDUNUN 
UNUDULMAZ MÜƏLLİMİ 

Həyatda elə peşələr var ki, onun sahibləri öz 
əməlləri ilə insanların qəlbində əbədi yuva qurur, 
pərvanələr kimi o yuvanın əbədi sakini olurlar. On- 
lar xalqa xidmət etməklə insanların ömürlərində ta- 
rixləşirlər. Ziyalılıq təcəssümü olan müəllimlik də 
belə sənətlərdəndir. İnsanlar yaratdıqları bütün xari- 
qələr üçün məhz müəllimə borcludurlar. Elimizdə - 
Laçın yurdunda belə yüksək hörmət sahibi olan ziyalılarımızdan biri - ba- 
bam Əliqulu müəllimdən danışmaq istəyirəm. O, Laçın yurdunun bir çox 
kəndlərində müəllim işləmiş, orada yüksək hörmət qazanmış, elin sevimlisi- 
nə çevrilmişdir. 

Abbasov Əliqulu Mehdiqulu oğlu 1928-ci ildə Laçın rayonunun Max- 
sutlu kəndində anadan olmuşdur. Ailədə iki qardaş olmaqla ata-analarını 
uşaq vaxtlarında itirmiş, həyatın çətin anlarını yaşamışlar. Dayıları Ədil kişi 
onlara dayaq olmuş, təsərrüfatlarının idarə olunmasına köməklik etmişdir. 
Onu qeyd etmək istəyirəm ki. Əliqulu müəllimin ata-babaları varlı insanlar 
olmuşlar. Babamın babası Abbas kişi ayrı-ayrı vaxtlarda öz əmlakı hesabına 
həm Məşhəd, həm də Kərbəla ziyarətinə getmişdir. O, böyük bir sahəni er- 
mənilərə qızıl pul verməklə palıddan təmizlətdirərək əkin sahəsinə çevir- 
mişdir. Sonralar həmin yerə Məşədi Kərbəlayı Abbasın yurdu deyirdilər. 

O, 1934-cü ildə Səfiyan yeddiillik məktəbinin birinci sinfinə getmiş, 
1941-ci ildə yeddinci sinfi bitirmişdir. Həmin il Böyük Vətən müharibəsinin 
başlanması bütün insanlar kimi onun da həyatına ciddi təsir edir. O, təhsilinə 
fasilə verərək kolxozda müxtəlif işlərdə çalışaraq, arxa cəbhədə müharibəyə 
öz köməyini göstərmişdir. Müharibənin ağır illərində hərbi çağırışa cəlb 
olunaraq Laçın şəhərinin yanacaqla - odunla təmin olunmasına böyük əmək 
sərf etmişdir. O, 1945-ci ildə Sovet İttifaqı Qəhrəmanı adını alaraq doğma 
Maxsutluya qayıdan Əvəz Verdiyev haqqında iftixarla danışardı. Əvəzin 
müharibə haqqında söhbətlərinin, dayısı Bəşir kişinin toy-bayrama çevrilən 
qonaqlıqlarının canlı şahidi olmuşdur. Babam danışırdı ki, Əvəz yenidən 
müharibəyə qayıdanda Laçın əhalisi onu gül-çiçəklə yola saldılar. 

Müharibə qurtardıqdan sonra da vəziyyət ağır idi. Ə. Abbasov daim 
təhsilini davam etdirmək arzusu ilə yaşayırdı. O, 1949-cu ildə oxumadığı 
siniflərin imtahanını verərək Qubadlı rayon Çkalov adma Muradxanlı kənd 

orta məktəbinə qəbul olunur. Hər gün piyada 8-10 km yol qət etməklə 
həmin məktəbə getmiş, nümunəvi qiymətlərlə oxumuşdur. Eyni zamanda ev 
təsərrüfatını da idarə etmişdir. Bu işdə və sonrakı təhsil illərində həyat 
yoldaşı - mənim Minarə nənəm ona arxa-dayaq olmuşdur. Babam həmişə 
onu minnətdarlıqla xatırlayırdı. O dövrdə Abbasov Əliqulu ilə orta mək- 
təbdə oxumuş, sonralar Azərbaycan Dövlət Universitetində bədən tərbiyəsi 
kafedrasında müəllim işləyən, güləş üzrə SSRİ çempionu Mansur Əhmədov 
devirdi : Biz şagirdlər onunla bacara bilmirdik. O həm gözəl oxuyur, həm də 
məktəbin bütün işlərində fəallıq göstərirdi. Pambıq yığımında hamıdan 
irəlidə gedirdi. Mən universitet müəllimlərinə də onun fədakarlığından danı- 
şıram. Oğlu Yaqub universitetdə oxuyanda Əliqulu müəllim bizə tez-tez qo- 
naq gələrdi. 1952-ci ildə orta məktəbi bitirərək kamal attestatı alır. Elə 
həmin il Ağdam Müəllimlər İnstitutunun riyaziyyat fakültəsinə daxil olur. 
1954-cü ildə Nuxa (Şəki) şəhərində təhsilini başa vurur. Təyinatla Şamaxı 
rayonunun Dədəgünəş kənd yeddiillik məktəbinə riyaziyyat müəllimi təyin 
olunur. İki il burada işlədikdən sonra ehtiyaca görə Laçın rayonuna qayıdır. 
1956-cı ildə Cicimli yeddiillik məktəbində müəllim işləyir. Sonra Laçın 
Rayon Xalq Maarif Şöbəsinin əmri ilə müxtəlif illərdə Sovxoz yeddiillik, 
Şamkənd, Vağazin, Cağazur, Mığıdərə kəndlərində ixtisası üzrə riyaziyyat 
müəllimi işləyir. 1958-ci ildə təhsilini davam etdirərək Azərbaycan Dövlət 
Pedaqoji İnstitutunun riyaziyyat fakültəsinə qəbul olur. İstehsalatda işlə- 
məklə bərabər 1962-ci ildə təhsilini uğurla başa vurur. Elə həmin ildən də 
Laçın rayon Güləbird səkkizillik məktəbində fəaliyyətə başlayır. Hər gün 
Həkəri çayını adlayıb Güləbirddə işləmək çətinlik yaratdığından Əliqulu 
müəllim Güləbirdə köçərək ev-eşik tikdirir. 

Ə.Abbasov Güləbird məktəbində əsl ziyalı kimi işə başlayır. Kəndin 
gənclərinin savadlanmasına xüsusi əmək sərf edir. Fizika-riyaziyyat fənləri 
üzrə kadr hazırlığında məxsusi əməyi olmuşdur. Kənd əhalisi arasında xe- 
yirxah məsləhətləri, ziyalı təbliğatı ilə böyük hörmət qazanmışdır. O, çalışır- 
dı ki, hər bir ailədə yaxşı oxuyan gənclər olsun. Bu istiqamətdə valideyn- 
lərlə məsləhətləşir, istedadlı uşaqlara xüsusi qayğı göstərirdi. Heç kim onun 
sözlərindən inciməz, əksinə bunu qayğı-diqqət kimi hörmətlə qəbul edərdi- 
lər. 1972-ci ildə orta məktəbə çevrilən Güləbird məktəbində qabaqcıl nova- 
tor müəllim kimi rayon səviyyəsində fərqlənmişdir. Laçında riyaziyyat fən- 
ninin tədrisini yüksəltmək üçün daim axtarışda olmuş, rayon tədbirlərində 
məruzələrlə çıxış etmiş, maarif şöbəsinin ştatdankənar metodisti seçilmişdir. 
Əliqulu müəllim o dövrdə rayonun məşhur riyaziyyat müəllimləri Ələsgər 
Mirzəyev, Rəhim Abbasov, Sultan Məmmədov, Eldar Kazımovla dostluq 
etmişdir. 

Babam Əliqulu müəllim övladlarına da gözəl təhsil və tərbiyə ver- 
mişdir. Onun ailəsində iki qızının eyni ildə ali məktəbə qəbul olması bütün 
kəndin sevincinə səbəb olmuş və nümunə rolu oynamışdır. Telli bibim isə 
Güləbird kəndinin ilk universitet təhsilli qızı olmuşdur. Ailəmizdə Telli 
Abbasova, Sahibə Abbasova, Yaqub Abbasov, Nazilə Abbasova riyaziyyat 
üzrə, Nailə, Rəhilə, Südabə Abbasova humanitar sahələr üzrə təhsil alaraq 
babamın yolunu davam etdirmişlər. Onun nəvələri də təhsil ənənələrinin 
estafetçisi olmuşlar: Fəxri Fləsənli, Emin Həsənov, Vasif Abbasov, Şəbnəm 
Abbasova, Minarə Abbaslı, Vüsal, Əsmər, Gülşən, Toğrul Aslanovlar, Fərid 
Ələsgərli və başqaları ali təhsil almaqla babamın arzularını həyata keçir- 
mişlər. Babamın dərs verdiyi şagirdlərdən Cəbrayıl Qəhrəmanov, Aydın 
Cəfərov, Fəxri Həsənli, Mahir Abbaszadə elmlər namizədi alimlik dərəcəsi 
almışlar. Çoxlu sayda məzunlar ali təhsil alaraq xalq təsərrüfatının müxtəlif 
sahələrində çalışırlar. 

Ə.Abbasovun çoxillik müəllim əməyi həmişə qiymətləndirilmişdir. O, 
müxtəlif illərdə “Sosializm yarışının qalibi”, “1941-1945-ci illərdə arxa 
cəbhədə fəal əməyə görə”, “Qələbə medalı” ilə təltif olunmuş, yerli sovet- 
lərin deputatı seçilmişdir. 12 sentyabr 1986-cı ildə Azərbaycan SSR Maarif 
Nazirliyinin əmri ilə ona “Metodist müəllim” fəxri adı verilmişdir. 1997-ci 
ildə aparılmış attestasiyanın nəticələrinə görə “Birinci kateqoriyalı riya- 
ziyyat müəllimi” adma layiq görülmüşdür. Babamın əmək fəaliyyətini əhatə 
edən sənədlər Respublika Xalq Təhsili Muzeyinə göndərilmişdir. 

Əliqulu Abbasov müxtəlif illərdə bir çox direktorlarla işləmiş, həmişə 
onların rəğbətini qazanmışdır. Güləbird məktəbində Hacağa Hətəmov, 
Təvəkkül Abdullayev, Atakişi Atakişiyev, Tapdıq Abbasov həmişə onu 
peşəsinin vurğunu kimi təhlil etmişlər. Hazırda Güləbird orta məktəbinin 
direktoru, “Əməkdar müəllim” Tapdıq Abbasov deyir: - Mən 1985-ci ildə 
məktəbə direktor təyin olunanda mənə ilk dəstək verənlərdən birincisi 
Əliqulu müəllim oldu. Tez bir zamanda onun əsl müəllim, ziyalı, metodist, 
qayğıkeş ailə başçısı olduğunu gördüm. O, sinifdən çıxanda əlində təbaşir 
qutusu, pencəyi isə ağa bulanmış olurdu. Həmyaşıd müəllimləri zarafatla 
deyirdilər ki, sənin pencəyin nə vaxt təbaşirsiz olacaq. Mən müdaxilə edir- 
dim ki, o dərs keçəndə öz müəllimlik aləminə qapılır, mövzunun mənim- 
sədilməsini düşünür, daha pencəyi yox. Mən o dövrdə kənddə söhbətlərdə 
deyirdim ki, kənddə ən varlı adam Əliqulu müəllimdir, çünki o övladlarına 
gözəl tərbiyə və təhsil vermişdir. Onun bu ənənəsi kənddə ziyalılar ailəsinin 
çoxalması yolunda nümunə olmuşdur. Mən insan üçün bundan böyük uğur 
tanımıram. 

...Vaxtilə Əliqulu müəllimin şagirdi olmuş, indi pedaqogika elmləri 
üzrə fəlsəfə direktoru Cəbrayıl Qəhrəmanov “Ömür bitər, yol bitməz” adlı 
çox sanballı kitabında ustad müəllimini gözəl xarakterizə etmişdir: - El- 
obasına ürəkdən bağlı, millətini sevən, ömrünün bütün anları xalqına təmən- 
nasız xidmətdə keçən Əliqulu müəllimin həyatda yalnız bir yolu var idi. Bu 
yol halallıq, düzgünlük, təmizlik, əməksevərlik yolu idi. İnsanı mənəvi 
ucalığa aparan bu yolların yolçusu olan istəkli müəllimim həmişə Güləbird 
camaatının qəlbində yaşayacaq, onun şagirdlərinin gözündə daim elə həmin 
ucalıqda qalacaqdır. Mən bu gün qazandığım bütün uğurlar üçün səmimi 
insan, əsl pedaqoq olan Əliqulu müəllimə borcluyam! 

... 1 992-ci il may ayının 18-nə kimi o, doğma məktəbində öz peşəsini 
gənclərə öyrətmiş, öz sənətinə son dərəcə sədaqətli olmuşdur. Laçın işğal 
olunduqdan sonra da Güləbirdi tərk etməyərək qeyrətli insanlarla kəddə 
yaşayır, təsərrüfat işləri ilə məşğul olurdu. Torpağa bağlılığı o qədər yüksək 
idi ki, daim top-qrad atəşi onu qorxutmurdu. Bir ildən çox müddətdə 
Qubadlı rayon Padar kəndində yaşasa da, vaxtaşırı doğma evinə baş çəkir, 
əsgər və zabitlərlə görüşürdü. 706 №-li hərbi hissədə erməni işğalçılarına 
qarşı döyüşlərdə iştirak edən, baş leytenant, atam Yaqub müəllim sonralar 
kövrəkliklə danışırdı: - Laçının işğalından sonra Güləbird igidləri öz kənd- 
lərini düz bir il dörd ay özünü müdafiə şəraitində qoruyub saxladı. Kənddəki 
döyüş bölmələrinin biri bizim evdə qərargah yaratmışdı. Bizim evdə 
yaşamaq üçün hər bir şərait var idi. Lakin taktikasızlıq ucbatından gündüz 
və axşamlar evdə peç yandırırlar. Tüstü çıxan evi ermənilər asanlıqla 
“Telestansiya” adlanan yerdən minomyotla vuraraq yandırırlar. Bunu mənə 
Muxtar müəllim dedi. Xəbər məni sarsıtsa da, bunu xeyli müddət atama 
bildirmədim. Amma bu deyilməli idi. Hadisəni ona danışdım. Sakitliklə 
dinlədi, ancaq gözlərinin dolduğunu hiss etdim. Axı 30 ilin ev-eşiyinin bir 
anda məhv olması kədərli hadisə idi. “Uşaqlara bir hadisə üz verməyib ki?” 
- deyə sual etdi. “Yox, hamısı salamatdır”, - dedim. O, ən kədərli anında da 
qayğıkeşliyini biruzə verdi. 1993-cü ildən sonra babam Sumqayıtdakı Gülə- 
bird məktəbində, sonra isə Bərdə rayonunda Laçın məktəbində işləyir. Bura- 
da da əsl metodist müəllim kimi kollektivin hörmətini qazanır, şagirdlərinin 
sevimlisi olur. 2000-ci ilin avqustunda rəhmətə gedən ustad müəllimi insan- 
lar son mənzilə yola salırlar. 

Atamın, qohumlarımızın söylədiklərinə görə kənddə, məclislərdə ba- 
bam Əliqulu müəllim xoş xatirələrlə yada salınır, əməyi minnətdarlıqla xa- 
tırlanır. 

.. . Güləbird kənd sakini Aslanov Sultan Mirzalı oğlu : - O, bizim kənddə 
maarifçiliyin inkişafına güclü təsir etmişdi. Pizika-riyaziyyat təmayüllü 

kadrların hazırlanmasında məxsusi əməyi olmuşdur. Mən güclü oxumasam 
da, onun dərslərini, xüsusən həndəsədəki teoremləri indi də xatırlayıram. 
Əliqulu müəllim haqqında həmişə övladlarıma, nəvələrimə danışıram. İstə- 
yirəm ki, o unudulmasın. Hər dəfə onun övladlarını görəndə keçmiş müəlli- 
mimi xatırlayıb: “Ruhun şad olsun!” - deyirəm. 

.. .Ehtiyatda olan polis zabiti, Güləbird kənd orta məktəbinin 1979-cu il 
məzunu Şirinov Nəriman : - Mənim ali təhsil almağımda Əliqulu müəllimin 
məsləhətlərinin müstəsna rolu olmuşdu. Məktəbdə onu ikinci valideyn hesab 
edirdim. Mən humanitar - hüquq sahəsini seçsəm də, peşəmdəki dəqiqliyi- 
dürüstlüyü, məntiqi ardıcıllığı, hazırcavablığı ondan öyrənmişdim. Mənə elə 
gəlir ki, o heç vaxt pisliyin nə olduğunu düşünməyib. Ustada bundan böyük 
ehtiram görmürəm. Mən Bakı Dövlət Universitetində hüquq fakültəsində 
oxuyanda Əliqulu müəllimin yaxın qohumu (daha dəqiqi dayısı nəvəsi) İpək 
xanım mənə dərs deyirdi. Biz vaxtaşırı Əliqulu müəllim barədə söhbətləşər- 
dik. Onun qohumlar arasında da böyük hörməti var idi. Mən övladlarıma da 
həmişə istəkli müəllimim haqqında xatirələr danışıram. 

..■Qarabağ müharibəsi veteranı Cəfərov Azər: - Biz kənddə qonşu idik. 
Atamla məktəbdə müəllim yoldaşı idi. Qonşuluqda da mehriban, səmimi 
insan idi. Daim gənclər - Əsədulla, Səxavət, İlham, Nazim, Kamal, İbiş, 
Musa onların bağına yığışar, onun ibrətamiz sözlərini dinləyərdik. Əliqulu 
müəllimin bağ-bostanı da nümunəvi idi. Bütün kənd onun səliqəsindən 
danışardı. Bağında müxtəlif növlərdə qoz, əncir, alma, armud, tut, zoğal və 
s. ağacları var idi. Qar düşənə qədər bostan bitkiləri məhsul verirdi. Bu ne- 
mətlərdən çox insanlar istifadə edirdi. Biz qonşular Əliqulu müəllimi xoş 
xatirələrlə qəlbimizdə yaşadırıq... 

..■ Müharibə veteranı Həsənov Əsədulla deyir: - Mən onun mütaliə 
mədəniyyətindən danışacağam. Onun evində riyazi kitablardan əlavə elmi- 
publisistik, tibb sahəsinə aid kitabları da çox idi. O daim “Elm və həyat”, 
“Kənd əməkçisinin təqvimi” nəşrlərini alır, oxuyaraq qeydlər aparır, sonra 
da bizə oxumağı tövsiyə edirdi. Xüsusən “qədim tibbdən sətirləri” əzbər 
bilirdi. Əliqulu müəllim deyirdi ki. Sədinin “Bustan”, “Gülüstan” əsərlərini, 
Nəsirəddin Tusinin “Əxlaqi-Nasiri” kitablarını hər il təkrar-təkrar oxuyur. 
Qonşumuz Həmid dayı ilə maraqlı söhbətlərini həmişə dinləmişəm. Bu gün 
o keçmiş qonşuluğu məmnunluqla xatırlayıb kövrəlirəm. Belə insanlar uzun 
müddət yaddaşlarda yaşayacaqdır... 

...Atam deyir ki, Rəfi kəndinin sakini Mahmudov Möhsüm sağlığında 
Əliqulu müəllimlə möhkəm dost olmuşdur. O, deyirmiş ki, biz o dövrdə 
gecə məktəbində təhsil alırdıq. Əliqulu müəllim bizə riyaziyyatdan dərs 
deyirdi. İnanın ki, gündüz məktəbi kimi bizi öyrədirdi. Hər gün uzaq məsa- 

fəni qət edərək gənclərə savad verirdi. Məhz bu təhsilin nəticəsində attestat 
alaraq ailəli gənclər müxtəlif ali və orta ixtisas məktəblərinə qəbul olunub 
təhsil aldılar. Kolxozda işləyənlərin çoxu məhz gecə məktəbindəki düzgün 
təhsilin nəticəsi idi. Biz dərsdən çıxanda fənər işığında Əliqulu müəllimlə 
yol yoldaşı olurduq. O, bizləri evlərə ötürəndən sonra öz evinə dönərdi. Belə 
əqidəli xalq müəllimlərini unutmaq olarmı?!... 

..■Atam danışır ki , 1989-cu ildə Güləbird kəndinə Folklor İnstitutundan 
bir qrup folklorşünas gəlmişdi. Onlar əhalidən müxtəlif folklor nümunələri 
toplayırdılar. Mən “Laçın” qəzetində çap olunmuş Sarı Aşığın bayatılarını 
onlara verdim. Əliqulu müəllim də indiyə kimi çap olunmamış bayatı - 
bağlamalar söylədi. Folklorşünaslar mənim qəzetlərimi götürdülər. Dedilər 
ki, istifadə edib qaytaracağıq. Amma uzun illər keçsə də, onlardan xəbər 
çıxmadı. Yalnız 2006-cı ildə məlum oldu ki, Azərbaycan Folklor Antolo- 
giyasının XII cildində (Zəngəzur folkloru) məhz həmin materiallardan 
istifadə olunub. Belə ki, “Aşıqlar və el şairləri”, “Bayatılar” bölmələrində 
(XII, XIII cildlər) atamın və mənim söylədiklərim nümunələr öz əksini tap- 
mışdır. Bu xəbərə çox sevindim. Çünki, zəhmətlə əldə olunmuş materiallar 
halallıqla yiyələri adından çap olunmuşdur. 

Son söz əvəzi : Biz hər il yay aylarında Bərdəyə babamın yanma 
gedirdik. O, bizim gəlişimizə hədsiz sevinərdi. Vaxtı olan kimi bacım 
Şəbnəmin və qardaşım Vasifin riyazi biliklərini yoxlayıb nəticələrini atama 
bildirirdi. O deyirdi ki, şəhərdə yaşayan uşaqlar mütləq yaxşı oxumalıdırlar. 

2000-ci ilin yayında isə babam bütün övladlarını kəndə dəvət etmişdir. 
Olduqca xoşbəxt günlər yaşayırdıq. Lakin avqust ayında babam övladlarının 
arasında dünyasını dəyişdi, sanki əvvəlcədən hər şeyi duymuşdu... 

...Bizim evdə babamın sənədlərindən ibarət bir mücrü var. Orada saral- 
mış vərəqlərdə müxtəlif illərdə yazılmış əmrlər, attestat, diplomlar, arayış- 
lar, vəsiqə və medallar, fotoşəkillər və s. var. Bir də kənddəki evimizin 
açarları. ..Bizim üçün bu mücrü qızıldan qiymətlidir. Mən bu yazmı yaxşı 
insanların, qədirbilən ziyalıların xatirələri əsasında 
yazmışam. Belə xatirələr isə olduqca çoxdur... 

Babamın övladları həmişə fəxr edirlər ki, el- 
obada onları “Əliqulu müəllimin övladları” - deyə 
çağırırlar. Biz isə fəxr edirik ki, “Onlar Əliqulu 
müəllimin nəvələridir” - deyirlər. 

O nəvələrdən biri: Minarə ABBASLI, 

Odlar Yurdu Universitetinin 
ingilis dili tərcümə fakültəsinin II kurs tələbəsi 

24 dekabr 2016-cı il 

POEZİYA 


GƏL BİRLƏŞƏK, 

AZAD EDƏK VƏTƏNİ 

Vətən oğlu, Vətən darda inləyir, 
Xilas üçün bizdən kömək gözləyir. 
Mənim oğlum, köməyimə gəl deyir, 
Gəl birləşək, azad edək Vətəni, 

Bu torpağı, ana yurdu, gülşəni. 

Vətən bizə babalardan yadigar, 
Qeyrətsizlər Vətənini unudar. 

Sənin kimi, mənim kimi oğlu var, 
Gəl birləşək, azad edək Vətəni, 

Bu torpağı, ana yurdu, gülşəni. 

Biz birləşib yumruq kimi bir olaq, 
Qalib gələk, tarixdə bir iz qoyaq. 

Bu həyatda alnı açıq yaşayaq, 

Gəl birləşək, azad edək Vətəni, 

Bu torpağı, ana yurdu, gülşəni. 


Araz ELSEVƏR 

DÜŞÜNDÜRÜR HƏR İNSANI 

Onu bil ki, yağı düşmən, 

İndi dövran dəyişibdir. 

Sənə zərbə vurmaq üçün, 

Qisas günü yetişibdir. 

Onu bil ki, qalmayacaq, 

Daş üstündə daşın sənin. 

Bir zəhərli ilan kimi, 

Əziləcək başın sənin. 

Haqq bizimdi, çəkilib get, 

Sən tərlanlar oylağısan. 

Sabah artıq gec olacaq, 
Qurtarmazsan caynağımdan. 

Ürəyimiz tab eyləmir. 

İntiqamla yüklənibdir. 
Azərbaycan oğulları, 

Azadlığa köklənibdir. 

Əsgərlərin rəşadəti, 

Qələbədən xəbər verir. 

Mənim xalqım Vətənimin, 

Canı qədər möhkəm olsun. 

Vətənimi azad görmək, 
Düşündürür hər insanı. 

Suvarırsa şəhid qanı, 

Torpaq heç vaxt darda qalmaz. 

POEZİYA 

Akif AZALP 

Uzun illərdən bəri Özbəkistanda fəaliyyət göstərən 
həmvətənimiz, şair və ədəbyyatşiinas Akif Azalp "Türk- 
dilli poeziyada tuyuq (janrın poetikası və tarixi) ”, 

"Bədii ideal və tarixi həqiqət (problemin nəzəriyyəsinə 
dair) ” kimi elmi-tədqiqatların, eləcə də özbəkcə oriji- 
nalı ilə türkdilli ədəbiyyatlarda bir sıra ithaf və nəzirə- 
lərə qaynaq olmuş məşhur "Salam, dar ağacı!” (1986) 
şeirinin və “Türkmənçay” (1978) poemasının müəlli- 
fidir. Azərbaycanca, özbəkcə və türkcə yazır. Bir neçə 
şeir və tərcümə kitabları çap olunub. 2005-ci ildə bədii 
uğurlarına görə paytaxtımızda keşirilən I Beynəlxalq Bakı Konfransında 
Azərbaycan Yazıçılar Birliyinin mükafatına layiq görülmüşdür. Haqqında dol- 
ğun təsəvvür yaratmaq iiçün Akif Azalpın müxtəlif illərdə yazılmış azərbay- 
canca şeirlərindən bir neçəsini diqqətinizə həvalə edirik. 



“...O vaxtdan bəri çox şairin “...Dar 
ağacı” şeirini oxumuşam. Ancaq 
Akif Azalpın “...Dar ağacı” onların 
birincisi və ən yüksəyi olaraq 
qalacaqdır!” 

Rauf Pərfı Öztürk 
Özbəkistan xalq şairi 

“ Naxşıvan " qəzeti, 01-02 (695) sayı, 
17.01.2009 


Türküstan ləhcəsindən! 
Baş qaldırmışdım zülmə, 
Üsyankar salamımda 
Bir qaşıq qan gəzdirib, 
Neçə min can gəzdirib! 
Daşkəndin, Almatanın 
Qdlyanın hökmünə, 
Kremlin sitəminə 
Tüğyanını püskürüb ! . . 


ƏL VİDA, “...DAR AĞACI!” 
(“Salam, dar ağacı! ” silsiləsindən) 

Bir vaxtlar özbəkcə yazdığım "Salam, 
dar ağacı!” şeirinin (1986) 30 
yaşma. . . 

Əlvida, “...Dar ağacı!” 

Yadımdadı, ilk kərə, 

Yaşım sənin yaşında, 

Ölüm eşqi başımda, 

Sinə gərmişdim şərə 
Qılıncın tiyəsindən! 

“Gündoğmuş” əzmi ilə 


Əlvida, “...Dar ağacı!” 

Bu otuz il ərzində 
Türküstandan Qafqaza, 
Qafqazdan Türkiyəyə, 
Zülmə gor qaza-qaza, 

Sən meydanlar bağrından 
Dənizlər coşdurmusan! 
Bakıdan, Naxçıvandan, 
Şuşadan, İrəvandan, 
Turanın dörd yanından 
Hayqıran məzarlara 
Səs verib sənin nidan! 

Nə olsun ki, qəddinə 
Cürbəcür ifalarda 

Kimi budaq qondarıb, 

Kimi yarpaq qondarıb, 

Kimi “əleyk” qondarıb, 

Kimi “ləbbeyk” qondarıb... 

Əlvida, “...Dar ağacı!” 

Dağ boyda ağ yalam 
Nə yer, nə göy qaldırar. 

Hərçənd ondan xəbərdar, 

Doğmalar da, yadlar da, 

Qəlp pullara aldanan 
Günahsız ustadlar da! 

Qoy bu vida səbəbin 
Fitnə əkənlər desin, 

Təklənmiş taleyimə 
Torba tikənlər desin! 

Səsim bir də ərşindən 
Gələcəkmi, ya qismət?! 

Üzüm bir də qarşında 
Güləcəkmi, ya qismət?! 

Əlvida, “...Dar ağacı!”... 

2016 

ÇALMA, AMANDI! 

Ərşin kədəri var həyəcanımda, 

Yaralı laçın tək ürəyim qandı. 

Sənin qadan alım, mənim yanımda 
Bir də bu havanı çalma, amandı! 

Əgər qəsdin varsa, buyur, qurbandı, 
Hardan od vurursan, od vurub yandı. 
Onsuz da çəkdiyim ahdı, fəğandı, 

Bir də bu havanı çalma, amandı! 

Deyirlər, təranə dərdə dərmandı, 

O dərdlərdən deyil, dərdim yamandı. 
Artıq boğazımda çırpınan candı, 

Bir də bu havanı çalma, amandı! 

Qaniçənim yenə zalım zamandı, 
Ağlar dağlarımın başı dumandı. 
Bərk-bərk yapışdığım bircə gümandı, 
Bir də bu havanı çalma, amandı! 


Azalpı atəşsiz yandırıb-yaxan 
O taylı, bu taylı Azərbaycandı. 

Odumu gönnürsən, külümə inan, 

Bir də bu havanı çalma, amandı! 

1992 

AŞIQ UMBAY 

(Laçın aşıqlarının “ Sarı Aşığın 
işığında ” adlı konsertindən təəssürat) 

Avazında təzə bayram həvəsi, 
Yaxındakı qələbənin nəfəsi, 

Şiddətində ildırımlar şəpəsi, 

Laçın səmtdən qaralayıb şeytanı, 

Aşıq Uınbay dağıdırdı meydanı! 

Sarı Aşıq ocağından ucalıb, 
Koroğludan, Kürdoğludan güc alıb, 
Yağılardan qana-qanla öc alıb, 
Səmasından düz şığıyıb meydana, 
Qoca Laçın toy tuturdu şeytana! 

Dilə gəlib dillənirdi Həkəri, 

Havalanıb tellənirdi Həkəri, 
Dalğa-dalğa sellənirdi Həkəri, 

Sel ağzında yaxalayıb şeytanı. 

Aşıq Umbay dağıdırdı meydanı! 

Alışdıqca hürr sazında imanı, 

Haqq yolunda qıy tuturdu hər yanı... 
Sinəsinə sıxıb Azərbaycanı, 

Azalp kimi od saçaraq meydana, 

Qoca Laçın turp eşirdi şeytana! 

Qıy çatırdı üzü dönük baxtacan, 
Dığalarla tarmar olan taxtacan, 

Dağ oğlu dağ, hardasan bu vaxtacan?! 
Qabağında iməklədib şeytanı, 

Aşıq Umbay dağıdırdı meydanı!.. 

30.04.2011 

LAÇININ TAYFA VƏ NƏSİLLƏRİ 


GƏLOXÇULAR 

Gəloxçu tayfa adı birbaşa oğuz sözü- 
nün etimologiyası ilə bağlıdır. Oğuz sözü- 
nün bir çox alimlər tərəfindən izahına 
cəhd edilmişdir. Macar alimi Nemetin 
tədqiqatlarının nəticələri əsasında izah 
olunan və ən inandırıcı, obyektiv şəkildə 
ortaya qoyulan reallıq daha çox qəbulolu- 
nandır. Oğuz sözü ok-uz formasında ay- 
dınlaşdırılmışdır. Ok - qəbilə, boy məna- 
sında, “z” isə cəm bildirən ədat olaraq təqdim edilmişdir. “Ok”un boy məna- 
sında izahının inandırıcı əsasları vardır. Oğuz eli məlum olduğu kimi, iki 
qola ayrılır: boz-ox, üç-ox. Türk dövlət sisteminin tarixə məlum ilk quru- 
cuları türklükləri dünya tərəfindən qəbul edilən hunlardır. Eramızdan əvvəl 
111 əsrin sonlarında hunlar ciddi daxili təşkilata malik çoxsaylı bir toplum 
idilər. Bu toplum idarəetmə rejiminə və döyüş məqsədlərinə görə iki yerə - 
sağ və sol qollara ayrılırdılar. Sağ qol toplumuna boz-ox, sol qol toplumuna 
üç-ox deyilirdi. 552-ci ildə Göytürk imperiyası yarandı. Bu dövrdə oğuzlar 
altı həlledici qollardan ibarət idilər. Orxan kitabələrindən çıxarılan nəticələr 
onu göstərir ki, oğuzlar çox vaxt doqquz oğuz adı altında var olmuşlar. On- 
oxlar boy birlikləri də bu zamanda yaşamışlar. Talelərinə yazılan qismətdən 
qaça bilmədilər oğuzlar. Vuruşdular, bölündülər, qələbə çalıb çoxaldılar, 
özününkülər və özgələrlə sonsuz mübarizədə mətinləşdilər. Böyük bir top- 
lumun adı olaraq, oğuz məfhumunu fasiləsiz, türkmən adlandırılana qədər 
1300 il yaşatdılar. X əsrin birinci yarısında müxtəlif tarixi səbəblərdən zəif, 
bölünmüş bir halda idi türk dünyası. 

Müsəlman aləmi türklərə “toğuz-ğuzz” adı ilə müraciət edirdilər. Mü- 
səlmanlığı qəbul edən oğuzlar türkmən adlandırıldılar. Bu dövrlərdə oğuz- 
ların birgəyaşayışına məhəllə, oymaq, camaat adları verilirdi. Qərbə doğru 
köçlərin intensivliyi dövründə, xüsusilə İran ərazilərində məskunlaşmanın 
gedişində oğuz (türkmən) boyları başçı, sənət, peşə və sair adlar altında 
əşirətlər şəklində formalaşırdılar. Atçəkənlər, Çəpnilər, Avşarlar, Qarakeçi- 
lilər, Bozuluslar, Ellici, Ağqoyunlu, Kayı, Özeroğulları, Ramazanlı adlı 
yüzlərlə əşirətlər formalaşırdılar. Əşirətlər özünüidarə statuslu tayfalar idilər 
və ağa tərəfindən idarə olunurdular. Oxçu əşirəti müharibələrdə öndə gedib 



50 





Laçın yurdu - №1(21), 2017 


ox atan hərbi dəstələrin əsasında uzun illər boyu tədricən birləşən, qohum- 
laşan, birlikdə yaşamağı həyat tərzi seçən, monolitləşən oğuz insanlarından 
təşəkkül tapmışdı. Oxçu birliklərinin varlığı onların ailələrinin bir yerdə 
yaşamaları, seçki yolu ilə seçilən başçılar tərəfindən idarə olunmaları türk- 
mən əşirətlərinin yaranışından xeyli əvvəl mövcud olmuşdur (V-VIII əsrlər). 
Oxçularda rəhbər yabqu adlanırdı. Oxçu tayfaları adı altında birləşən türk 
toplumu eramızın III əsrində Qara dənizin şimal hissələrində Xəzərin cənub- 
qərb tərəflərində, Azərbaycanda, Balkanlarda, Bizans imperiyasının ərazilə- 
rində köklü surətdə məskunlaşmış vəziyyətdə idilər. Balkanlar və Bizansdan 
başqa adı çəkilən ərazilərdəki türklər (oxçular) VIII-IX əsrlərdə islamı qəbul 
etdilər. Bizans ərazilərində yaşayıb, orduda xidmət edən türklər peçeneglər 
(beçənə) və poleveslər (qıpçaq) Şamani dini etiqadlı idilər. Naxçıvandan 
Sisyana (Sünik) aşan keçidin adı Biçənək adlanır. Bu söz birbaşa peçeneq- 
beçənə ilə əlaqədardır. Yüzlərlə belə adlarla bağlı faktlar şamani türklərinin 
Anadoluda və Balkanlarda bizim eranın ilkin əsrlərindən daima yaşama- 
larına dəlalət edir. Onlar oda, Aya, Günəşə, dağa sitayiş edirdilər. Ay və od 
məbədlərinin qalıqları Kiçik Qafqazın Azərbaycan üzündə və Böyük Qaf- 
qazın Şəki, Qax, Balakən ərazilərində qalmaqdadır. 1860-cı illərdə rus çarı- 
nın xristian missionerliyi istəyi ilə o məbədlərin çoxunun yerində kilsələr 
tikdirildi. 

Azərbaycanın Dağlıq Qarabağ ərazisində (qədimdə Arran, Albaniya) 
türklərin III əsrdən çoxsaylı tayfalar şəklində məskunlaşmasını erməni 
tarixçiləri qədim əlyazmalarında əks etdirmişlər. Bu mövzuya aid Bizans, 
Suriya, gürcü mənbələrində çoxlu məlumatlar vardır. Bu mənbələrdə hun, 
bulqar, savir, avar, xəzər, basil, peçeneq, oğuz (uz, ğuz), qıpçaq və başqa 
türk qövmləri, onların miladdan öncə və sonrakı ilk yüzilliklərdə məs- 
kunlaşmaları barədə təkzibedilməz faktlar mövcuddur. Səlcuqların, sonra 
Osmanlıların Bizans ərazilərini XI əsrdən başlayaraq zəbt etmələrinin əsas 
səbəblərindən biri, məhz o ərazilərdə yüzilliklər boyu türksoyluların möv- 
cudiyyəti oldu. Oxçu tayfaları öz adını və az sayda əhalisini Laçın rayo- 
nunda kompakt ərazidə qoruyub saxlaya bilmişlər. Oxçularla əlaqəli yaşayış 
məskənləri bu gün İranda, Türkiyədə, Qərbi Azərbaycanda mövcuddur. 
Onlar vahid ərazidə səkkiz kənddə yaşayırdılar. Qarıqışlaq, Mişni, Soyuq- 
bulaq, Mais (Qızxanımdoğulan), Sadmlar, Hacılar, Quşçu, Qılınclı (Qılışlı). 
Laçın ərazisindəki oxçu tayfaları IX əsrə qədər Şamani olmuşlar. IX əsrdə 
islamı qəbul etmişlər. XIII-XVI əsrlər arası müsəlman oxçu toplumu ara- 
sında “Xalq islamına” meyilli sufi təriqətlərinin təsiri xeyli gücləndi. O 
dövrlərdə islam pərdəsi altında şamanizmin bəzi çalarlarını yaşada bilən və 
xalq arasında baba və dədə adlanan rəhbərlər - şeyxlər yetişdi. Bu rəhbər- 

lərin çağırışı ilə oxçular bir neçə eldə hakim haqsızlığa qarşı qalxmışdılar. 
Laçın rayonunun Qarıqışlaq kəndi ərazisindəki Şeyx Əhmədli, Sultan Baba, 
Baba Cəddə, Dərviş Alı, Baba Xan adlanan kənd, abidə, yol və sair sufi 
meyilli adlar günümüzə qədər gəlib çıxmışdır. Gəloxçularda sonuncu sufi 
molla Temir idi. Şeirlər, qəsidələr söyləyərkən başqa ruh aləminə keçər, ağ- 
zını köpük basar, bədəni ritmik titrəyərdi bu anadangəlmə kor olan oxçu 
qövmünün böyük Sufisinin (Əsir ruhun bizi bağışlasın Baba Temir)... 
Məlumdur ki, ərəb hücumları zamanı Albaniya əhalisinin düzənlikdə yaşa- 
yan hissəsi islamı qəbul etdi. Dağlıq ərazilərdə müxtəlif etnik tərkibə malik 
əhali islamı qəbul etmədi və ərəb təqibindən yayındı. X əsrdən etibarən 
islamı qəbul etmiş oxçu türk tayfalarına Gəloxçu deyilməyə başlanıb. 
Gəloxçu “gəl” və “oxçu” sözlərinin birləşməsindən yaranıb. İslama tam 
sədaqətlə könül verən Gəloxçular xristian əhalisini hər vasitə ilə islama cəlb 
edirdilər. Xristianlar onların adı gələndə əsərdilər. Hansı bölgədə islama 
sayğısızlıq görünürdüsə müsəlmanlar oxçu tayfasına müraciət edirdilər. 
Oxçular gəlir və qayda yaradırdılar. Oxçuların dəvət edilməsi, gəlməsi, 
gələrək zəfər çalması bünövrəsi üstündə yaranıb Gəloxçu adı. Mənim ya- 
dımdadır - başqa tayfalardan yaşlı adamlar Gəloxçulara hərdən yarızarafat, 
yarıciddi deyirdidər ki, siz peyğəmbərlərə ox atanlarsınız (müsəlmançılıq- 
dan öncə oxçu tayfasının şamani inanclarına işarət mənasında). Gəloxçular 
minillik adətlərinə və vərdişlərinə - yaxşı at minmə, sərrast güllə atma, ov 
etmə, döyüşmə - bu gün də sadiqdirlər. İndinin özündə and içəndə “o yol 
haqqı”, “o gün haqqı”, “bu torpaq haqqı” deyirlər Gəloxçular. Qədim oğuz 
oxçularmm bir vərdişi var imiş. Döyüşə gedəndə özü ilə bir ovuc vətən 
torpağı götürmək. Döyüşçü səfərdə ölərsə, o torpağı təzə yetişən, cavan 
oxçuya əmanət edirmişlər. Altaydan başlanan böyük türk yolu boyu oxçular 
müqəddəs vətən torpağını ürəkləri üstündə saxlamış, qorumuş və Laçın 
ərazilərinə qədər çatdırmışlar. 

Haşiyə: 1986-cı ilin noyabr ayının 22-də Mişni kəndində Oruc 
Qarayevin evində qonaq olarkən onun qoca anası Sayad nənənin söylədiyi 
iki deyimi yazıb saxlamışdım. . . 


Buğdam buğda gördüm , 
Buğdam Dığda gördüm, 
igidi Gəloxçııda, 

Gözəli Çanaxçıda. 


Oxçular , 

Dada yetər oxçular. 
Kafirlərə baş dərdi, 

O gələn Gəloxçular. 

Akif SƏLİMOV, 
ehtiyatda olan polis polkovniki 

POEZİYA 

Bənövşə DAŞDILI 

DÜNYA MƏNİ FIRLADIR 

Məngənəyə salır hey, 

Güc-qüvvəmi alır hey. 

Saçlarımı yolur hey, 

Dünya məni fırladır. 



Məgər quşam, yarpağam? 
Yoxsa suyam, torpağam? 
Külə dönmüş ocağam, 
Dünya məni fırladır. 

Yol gedirəm saxlayır, 

Düz yaramdan oxlayır. 
Sevməyimi yoxlayır? - 
Dünya məni fırladır. 

Planetlər ox sevir, 

Qəddin əymir, şax sevir. 
Deyən yaman çox sevir? - 
Dünya məni fırladır. 

Qısqanc, qəzəb soymayır, 
Çək-çevirdən doymayır. 
Çarxdan kənar qoymayır, 
Dünya məni fırladır. 


PAYIZ DUYĞULARI 

Ay Allah, bu meşə gözəldir necə! 
Tək bircə ağacın neçə rəngi var. 
Yaşıl, sarı, narınc, sayım mən necə, 
Heyif ki üstünə tez yağacaq qar. 

Yetişib, hallanıb bağların barı, 
Saralıb qorxudan dərman heyvalar. 
Təlaşdan çatlayıb min yerə narı, 
Tez-tez də qarışır indi havalar. 

Yarpaqlar uçuşur necə havada, 
Ayıra bilmirəm onları quşdan. 
Yayda ki, payızla əlbəyaxada, 
Yəqindir yarpaqlar qaçırlar qışdan. 

Hara gedirsiniz budaqdan qopub. 
Kənardan çox gözəl görünsəniz də. 
Qəlbinizə solmaq qorxusu hopub, 
Nə qədər al-əlvan bürünsəniz də. 


Gedirəm, qoşulum bu yarpaqlara. 
Aparsın məni də əsən küləklər 
Həstərin çəkdiyim o yaylaqlara. 
Orda hasil olar bağlı diləklər. 

MUZEYLƏRİMİZ 

LAÇINLI MƏKTƏBLİLƏR 
ŞƏHİDLƏR MUZEYİNDƏ OLUBLAR 



Laçın Rayon Təhsil Şöbəsinin, Qarabağ Müharibəsi Əlilləri, Veteran- 
ları və Şəhicl Ailələri İctimai Birliyinin Laçın Rayon Filialının və 
Lacin.info saytının birgə təşkilatçılığı ilə Laçın rayon 28 №-li tam orta 
məktəbin miiəllim və şagird kollektivi “ Şəhidlər muzeyi”ndə olublar. 

Muzeyin yaradıcısı, Qarabağ müharibəsi veteranı, “General Əli bəy” adı 
ilə tanınan Əlövsət Qasımov müəllim və şagirdlərə muzeyin yaranma tarixi 
və Qarabağ müharibəsində canlı şahidi olduğu hadisələrdən danışıb. 

O, vurğulayıb ki, şəxsi hesabına 2013-cü ildə Nəsimi rayonu, 20 Yan- 
var küçəsi, 2-51, mənzil 18 A ünvanında “Şəhidlər muzeyi” yaradaraq er- 
məni vandalizminin iç üzünü əks etdirən fotosərgi hazırlayıb. 

Hazırda Qarabağ Həqiqətlərini Aləmə Tanıtma İctimai Birliyinin təsisçi 
sədridir. Əlövsət müəllimin yaratdığı bu unikal muzeyin kifayət qədər 
ziyarətçiləri var. Bura tez-tez millət vəkilləri, xarici qonaqlar, əsgərlər, 
məktəblilər, ictimaiyyət nümayəndələri baş çəkərək Qarabağ həqiqətləri ilə 
tanış olurlar. 

Hazırda muzeydə 1988-1996-cı illər ərzində Qarabağda baş verən qanlı 
faciələri əks etdirən fotolar, xatirələr, vətənpərvərlik fəaliyyətini göstərən 
sənədlər nümayiş etdirilir. 

Sonda şagirdlər Vətənə və şəhidlərə həsr olunmuş şeirlər səsləndiriblər. 

Yaşar BALAŞ 


QƏZƏL 

Salma bu ayrılığı Allah, sən Allah nə olar, 
Dağılarmı dünya bir gün etməsəm ah, nə olar. 

Naləmdən aləm ayəmdi qulağından qut olub, 
İnsaf olmazmı, olmasın israf günah nə olar. 

Haqdı öz haqqındı rəhm et, lütfünlə, izninlədi, 
Lailahəilləllah, əşhədübillah nə olar. 

Xain buludlar üzündən yoxdu, yoxmuş günəşim. 
Ey yoxdan var eləyən rəbb, bismillah nə olar. 

Azar yazsın bu fələklər kəssən əgər nəzəri, 

Səni dərgahına and verirəm vallah nə olar. 

Ya da söndür bu odu, sevməyə cürət olmasın. 

Nə ki üsyan, quzulartək olum islah nə olar. 

Gün bu gün Yaşar Balaş and içib ah etməyəcək, 
Bu qəzəl də bir tövbə əstəğfürullah nə olar. 


POEZİYA 

MÜSAHİBƏ 

HƏKİMLİK HƏM DƏ 
İNSANŞÜNASLIQ SƏNƏTİDİR 

Həkim... İzahlı lüğətdə bu sözün mənası “müa- 
licə etməklə məşğul olan adam’’ kimi verilib, amma 
klassik dildə həkimi alim-fılosof kimi də qəbul 
ediblər. Çünki onlar təkcə müalicə etməklə kifayət- 
lənməyiblər, həm də elmin, texnikanın ən ibtidai 
səviyyəsində anatomiya, fiziologiya, hematologiya, 
farmokologiya və digər sahələrin tədqiqi ilə məşğul 
olaraq yeni-yeni kəşflər ediblər. 

Bəşəriyyətin, dünyanın davamı üçün vacib olan təbabətin əsasını yara- 
dıblar. Daha sonralar elmin, xüsusən də kimya elminin inkişafı xalq təba- 
bətinin sərhədlərini daha da genişləndirmiş, həkimlik daha böyük sosial 
məzmun kəşf etmişdir. Və beləliklə, elmi təbabət qüdrətli bir səhiyyə sis- 
teminin formalaşmasında böyük rol oynamışdır. 

Bu gün Azərbaycan səhiyyəsi özünün yeni həyatını yaşayır. İqtisadi 
inkişafımızın bütün sahələrində olduğu kimi, səhiyyə sahəsində də bir can- 
lanma var, yeni-yeni tibb ocaqları istifadəyə verilir, əvvəlkilər yenidən qu- 
rulur. Onlar dünya standartlarına cavab verən ən müasir avadanlıq və tex- 
nika ilə təchiz edilir. Əminliklə demək olar ki, bir neçə ildən sonra Azər- 
baycandan müalicə üçün xaricə gedənlərin sayı sıfıra bərabər olacaqdır. 
Azərbaycan dövləti, Səhiyyə Nazirliyi bu məqsədlə xüsusi proqramlar həya- 
ta keçirirlər. Bütün bunlar insan naminə, onun sağlam və xoşbəxt həyatı na- 
minə edilir. Bütün bunlar dünyanın, cəmiyyətin sabahı üçün dövlətin, səhiy- 
yənin diqqət və qayğısıdır. Bu qayğını çəkənlər isə şərəfli ömür sahibləri 
olan həkimlərimizdir. 

“Hərəmiz bir şam işığı qədər işıq versək, planetimizin Günəşə tə- 
mənnası qalmaz” (M.Topçubaşov). 

“Ölümlə həyat arasında çapalayan bir köməksizə təcili yardım 
lazım olanda həkim şəxsi evinin qəflətən alova büründüyünü görərkən 
etdiyi hərəkət kimi hərəkət etməlidir” (Suşrut: Qədim “Atır Veda”nın 
müəlliflərindən biri, cərrah). 

Görürsünüzmü, həkimlər necə müqəddəs peşə sahibləridir?! Biz də bu 
müqəddəsliyə heyranlıq və ehtiramımızı bildirməyi qərara aldıq. Bu məq- 
sədlə Ağcabədi Rayon Mərkəzi Xəstəxanasının Təcili Tibbi Yardım Şöbə- 
sinin müdiri Kamil Haqverdiyevlə görüşüb rəhbərlik etdiyi şəfa ocağının işi, 
səhiyyənin çox əhəmiyyətli məsələləri barəsində söhbətləşdik. Kamil 
həkimin fikirlərinin tibb ictimaiyyəti, xüsusən də bu peşəyə yeni qədəm 
qoyan gənc həkimlər üçün faydalı ola biləcəyini yəqin edərək söhbətimizi 
müsahibə şəklində diqqətinizə çatdırırıq. 

- Kamil həkim, əvvəlcə səhiyyənin Təcili Tibbi Yardım xidməti ba- 
rədə danışaq. Bu xidmətin özəllikləri nədən ibarətdir? 

- Hər hansı bir cəmiyyətin davamlı və ahəngdar inkişaf etməsi həmin 
cəmiyyətdə yaşayan insanların sağlamlığı və uzun ömürlü olması ilə bağ- 
lıdır. Sağlam insan məhsuldar əmək deməkdir. Ən başlıcası isə şən və xoş- 
bəxt həyat deməkdir. Bunlar isə çox böyük sosial məsələlərdir və dövlətin 
işidir. Dövlət bu məsələləri həll etmək üçün ardıcıl və planlı şəkildə tədbir- 
lər kompleksi həyata keçirir. Təbii ki, həmin tədbirlər kompleksinin həllində 
səhiyyə sisteminin üzərinə daha böyük vəzifələr düşür. Təcili və Təxirə- 
salınmaz Tibbi Yardım Şöbəsi əhaliyə tibbi yardımın göstərilməsində səhiy- 
yə sistemində ən önəmli yer tutur. Təcili və Təxirəsalınmaz Tibbi Yardımın 
özəlliklərindən biri və ən başlıcası xəstəyə qısa müddət ərzində effektli və 
keyfiyyətli tibbi yardım göstərməkdir. 

Bu sahədə işləyən həkimlər tez-tez ekstremal və kriminal hadisələrlə 
rastlaşırlar. Bu zaman həkimlər və tibb işçilərindən çeviklik, cəsarət, səbir 
və dözümlülük tələb olunur. 

Təcili Tibbi Yardımda çalışan həkimlər universal biliyə malik olmalı- 
dırlar, yəni tibbin müxtəlif sahələrindən baş çıxartmalıdırlar. Eyni zamanda 
güclü müşahidə qabiliyyəti ilə bərabər nəzəri cəhətdən savadlı, praktiki 
cəhətdən bacarıqlı olmalıdırlar. Çünki bu zaman demək olar ki, instrumental 
və laborator müayinələrdən istifadə olunmur. 

Təcili Tibbi Yardımın özəlliklərindən biri də çağırışlara tez və vaxtında 
ləngimədən getməkdir. Bu sahənin işçiləri daim narahat ömür yaşayır. 

- Rəhbərlik etdiyiniz Təcili və Təxirəsalınmaz Tibbi Yardım 
Şöbəsinin strukturu, tibb heyəti barəsində məlumat verməyinizi xahiş 
edirəm. 

- Şöbəmizin xidmət dairəsi böyükdür. Rayonumuzda 46 kənd, 1 böyük 
qaçqın şəhərciyi və rayon mərkəzi olan Ağcabədi şəhəri. Xidmət etdiyimiz 
ərazidə əhalinin sayı 140 mindən çoxdur. Şöbəmizdə 6 həkim, 5 feldşer, 4 

tibb bacısı, 1 böyük feldşer, 1 təsərrüfat bacısı, 2 xadimə, 1 1 sanitar maşının 
sürücüsü fəaliyyət göstərir. 

- Həkim-xəstə münasibətlərində həlledici amillər hansılardır? 

- Bu çox incə, incə olduğu qədər də məsuliyyətli münasibətlərdir. 
Çünki bu münasibətlərin mərkəzində insan həyatı dayanır, özü də əsəbləri 
tarıma çəkilmiş, yaşamağa ümidini itirmiş insan həyatı. Xəstə bu həyatı 
həkimə etibar edir. Bax burada o amillərdən ən mühümü - inam yaranır. 
Bəs bu inamı doğrultmaq üçün həkim hansı keyfiyyətlərə malik olmalıdır? 

İlk növbədə həkim öz sənətini yaxşı bilməli, daim öz üzərində işləməli, 
biliyini zənginləşdirməlidir. Həkim həssas qəlbə, geniş ürəyə sahib olmalı, 
özünü unudub xəstə üçün yaşamağı bacarmalıdır. Yaxşı insan olmayan bir 
kəs yaxşı həkim ola bilməz. 

- Həkim-yazıçı Veraseyev də bu barədə yaxşı deyib: “Həkim xəstə- 
ni müayinə və müalicə edərkən nə qədər bilikli və qabiliyyətli olsa da, 
xəstənin ürəyinə yol tapa bilmirsə bütün səyləri səmərəsiz olacaqdır”. 

- Əlbəttə, belə olacaq. Həkim hər addımını ölçüb-biçməli, səbirli, 
tutarlı söz sahibi olmalıdır. Necə ki, Bexterev demişdir: “Həkimlə söhbətdən 
sonra xəstənin halı yaxşılaşmırsa, o, həkim deyildir”. 

- Biz həkimlərdən çox danışırıq. Amma müalicə işində tibb bacı- 
larının, xəstə baxıcılarmın, sanitarların rolunu yaddan çıxarırıq. Bu 
barədə də sizin fikirlərinizi bilmək maraqlı olardı. 

- Çox doğru buyurursunuz. İnsan sağlamlığının keşiyində həkimlərlə 
çiyin-çiyinə mübarizə aparan tibb qardaşlarının, tibb bacılarının, xəstə ba- 
xımlarının, sanitarların əməyi həqiqətən də təqdirəlayiqdir. 

Əksər vaxt xəstələr daha çox onlarla təmasda olurlar. Onların gecələr 
yuxusuz qalaraq xəstənin əzablarını yüngülləşdirmək üçün çəkdikləri əziy- 
yəti, narahatçılığı xəstənin özü qədər görən olmur. Amma onlar yorulma- 
yaraq öz borclarını yerinə yetirirlər. 

- İndi səhiyyəni texnikasız təsəvvür etmək olmaz. Bu qədər texniki 
avadanlıqlar həkimin rolunu kiçiltmirmi? 

- İstər dəvə karvanlarının ən yaxşı nəqliyyat vasitəsi olduğu çox qədim- 
lərdə, istərsə də elmi-texniki tərəqqinin hətta robot-insan yaratdığı bu dövr- 
də müalicə prosesində heç nə həkimi əvəz edə bilməz. Səhiyyə ocaqlarında 
işlədilən aparatlar vasitəsilə dövrün, lap yaxın keçmişin tibb alimlərinin, 
məşhur həkimlərin müayinə və müalicə edə bilmədiyi xəstəlikləri üzə çıxar- 
maq və müalicə etmək olur. Fəqət heç nə həkimin rolunu kiçildə bilməz. 

Çünki bu aparatlar xəstəliyin ancaq müəyyən xüsusiyyətlərini üzə çıxara 
bilər, amma onun daxilində baş verən prosesləri, xəstənin ruhi-psixi vəziy- 
yətlərini qarşılıqlı şəkildə həkim qədər nizamlaya bilməz. Hər bir xəstənin 
müalicəsində həkimin siması, qayğıkeş ürəyi həlledici şərtdir. 

- İnsan üçün ən qiymətli nemət həyatdır. Onu ağrı-acısız, gümrah 
və sevinclə yaşaması üçün nə etmək lazımdır? 

- Düzdür, insan üçün ən qiymətli nemət həyatdır. Lap əldən düşmüş 
qoca da yaşamaq istəyir. İnsan oğlunun sağlam, xoşbəxt və gümrah yaşa- 
ması əslində öz əlindədir. Hər kəs öz sağlamlığının qədrini bilməli, nümu- 
nəvi həyat tərzi keçirməlidir. 

Zərərli vərdişlərdən tamamilə uzaq durmaq, düzgün qidalanmaq, daim 
hərəkətdə olmaq, mənalı istirahət etmək uzunömürlülüyün vacib şərtlərin- 
dəndir. Bir də tövsiyə edərdim ki, insanlar bütün naqisliklərdən uzaq olsun- 
lar, həmişə xoş amallarla yaşasınlar. Müsbət emosiyalar özü də sağlam- 
lıqdır, sevinc dolu həyatdır. 

- Bir sıra xarici ölkələrdə sağalmaz xəstəliklərə düçar olan, son 
günlərini əzab-əziyyət içərisində keçirən xəstələrə qeyri-humanist ya- 
naşmalar mövcuddur. Hətta onların ölümünü sürətləndirmək üçün ad- 
dımlar da atılır. Belə münasibət nə dərəcədə doğrudur? 

- Doğrusu, bu sualı gözləmirdim. Deyim ki, hər şeydən əvvəl həkimlik 
ən humanist peşədir. Həkim şəfqət, ümid bəxş edər. Və buna and içib. And 
içib ki, ən kritik vəziyyətdə belə xəstəni həyata qaytarmaq üçün bütün 
qüvvə və bacarığını sonadək sərf edəcək. Digər tərəfdən ağır xəstəyə belə 
münasibət bizim səhiyyə üçün xarakterik deyil, yolverilməzdir. 

Bir sıra Qərb ölkələrində bəzən siz dediyiniz kimi olur. Bir daha qeyd 
edirəm ki, bunlar humanizm prinsiplərinə ziddir. Bizim təbabətimizdə belə 
olmayıb və ola da bilməz. 

- Yeri gəlmişkən, Laçın Rayon Mərkəzi Xəstəxanasının Təcili Tibbi 
Yardım Şöbəsi də Ağcabədidə yerləşir. Qarşılıqlı əlaqələriniz varmı, 
məsləhətləşmələriniz olurmu? 

- Əslində adından da göründüyü kimi, bu sahənin xidmət dairəsi qapalı 
deyil, obrazlı desək, sərhədləri bir qədər “zəifdir”. Yəni köməyə ehtiyacı 
olan xəstə və yaxud onun yaxınları təcili yardım üçün xüsusi bir xidmət 
dairəsinə müraciət etməyi düşünmür, ağ xalatlı xilaskarların təcili olaraq 
köməyə yetişəcəyi ümidilə məlum nömrəni yığırlar. Bəzən konkret ünvanı 
da dəqiqliyi ilə göstərə bilmirlər. Ona görə də eyni ərazidə yerləşən hər iki 

şöbənin əməkdaşları bəzən çağırış yerinə çatanda məlum olur ki, “viza” 
qaydaları “pozulub”. Amma kaş ki, bütün qaydalar insanlara şəfa vermək 
üçün tələsəndə pozulaydı. 

İkinci bir məqama da toxunum ki, burada hələ sovet dönəmində Laçının 
10 min hektarlarla torpaq sahələri olub, indi də var. Yəni Ağcabədidə laçm- 
lılara məcburi köçkün, nə də qonaq kimi yox, bu yerlərin daimi sakinləri 
kimi yanaşırlar. Bu mənada “təcili yardmf’m əməkdaşları da laçınlılara, 
ağcabədililərə bölünmür, çətin şəraitdə birləşərək insanlara təcili, təxirə- 
salınmaz tibbi yardım göstərirlər. 

Laçın Rayon Xəstəxanasının Təcili Tibbi Yardım Şöbəsinin müdiri 
Orxan Cəbrayılı da çoxdan tanıyıram. Gənc olmasına baxmayaraq böyük 
təcrübəyə malikdir. Çünki Azərbaycan Tibb Universitetini bitirdikdən az 
sonra bu sahədə çalışır və öz işinin peşəkarıdır. Təkcə bir həkim, şöbə mü- 
diri kimi deyil, həm də xeyirxah, ədalətli, humanizm prinsiplərinə sadiq, 
həmişə haqqın yanında olan, haqsızlıq qarşısında susmayan bir şəxs kimi də 
el-obada xüsusi nüfuz qazanıb. Sualınıza cavab olaraq bildirirəm ki, hər iki 
şöbə arasında geniş əlaqələr mövcuddur, vaxtaşırı məsləhətləşmələr apa- 
rırıq. Düşünürəm ki, daim inkişafda olan tibb sahəsində praktiki təcrübəyə 
söykənən əməkdaşlıq başqa sahələrlə müqayisədə daha zəruridir. 

- Həkimlik fəaliyyətinə başlayan gənc mütəxəssislərə tövsiyələriniz... 

- Həkimlərin həyat yolu insanların gözləri qarşısındadır. Gənclərimiz 
oxuduqları kitablarda, baxdıqları filmlərdə belə insanlara çox rast gəliblər. 
Onları sevib, onlara oxşamağa çalışıblar. Hər il yüzlərlə gənc müstəqil ola- 
raq həkim kimi fəaliyyətə başlayır. Onlara tövsiyəm bu olardı ki, sevib-seç- 
dikləri həkimlik peşəsinə məsuliyyətlə yanaşsınlar. Unutmasınlar ki, həkim- 
lik təkcə müalicə etmək sənəti deyil, həm də insanşiınaslıq sənətidir. İnsana 
sevgi, qayğı və diqqət olmayacaqsa, onların həkim işləməsi heç kəsə gərək 
deyil. Hər an öyrənmək, müşahidə və müqayisələr aparmaq lazımdır. Tibb- 
də istifadə olunan aparat və cihazlarla işləmək qaydalarını öyrənib təcrübəli 
həkimlərdən hər zaman faydalanmaq zəruridir. Tibbi ədəbiyyatları, jurnal və 
qəzetləri hər zaman izləyin, sənətinizi və insanları sevin. Bilin ki, xalq sev- 
gini sevgi ilə qaytarır. 

- Hörmətli Kamil müəllim, biz də sizi nəcib insan, qayğıkeş və gözəl 
bir həkim kimi tanıyırıq. Siz 140 mindən artıq insanın sağlamlığı 
keşiyində dayanan bir kollektivin baş həkimi kimi çox mühüm və şərəfli 
bir amala xidmət edirsiz. Amalınız həmişə gül açsın. 

Söhbətləşdi: 

Arif MƏMMƏDLİ 

POEZİYA 


Elnur İRƏVANLI 

DÜNYAM 

İÇİNDƏ DÜNYASAN 

Qızım Mehdiyeva Ayişənin 3 yaşının 
tamam olması münasibətilə 

Gəlişinlə ümidimi ümidlərə caladın. 

Evimdə gur ocaq çatdın, tonqalları qaladın. 

Adıma yaraşıq verdi sənin şəkər, bal adın, 

Dünyam içində dünyasan, ay mənim əziz balam, DOĞRULT ÜMİDİMİ, 

Üç yaşını qeyd edirik, dörd yaşma ver salam. BÖYÜYÜB, OĞLUM 

Oğlum Mehdiyev Sədinin 2 yaşının 

Ulduz-ulduz oyuncağın göydən sənə əl eylər, tamam o/ması mü nasibəti ı ə 
Günəş öpüb yanağını, ay da ki gəl-gəl eylər. 

O tükü tükdən ayıran Allah misi ləl eylər, Arzular tükənməz, təbriklər sonsuz, 
Yüyür arzunun dalınca, mənzilinə çat, qızım, Eh, nə qədər yazam, nə qədər deyəm. . . 
Şahzadələr mülkündə hey yuxu tapıb yat, qızım. Hər sənə baxanda elə bilirəm, 

Səmadan asılmış dirəksiz göyəm. 



Nənələr dərib adma gülləri ifçin-ifçin, 

Kaş ola babaların da arzusu, istəyi çin. Doğrult ümidimi, böyüyüb, oğlum. 

Dövrə vurub başın üstə bəyaz donlu göyərçin, Sevinim bir az da baxıb boyuna. 
Xoşbəxtlərin xoşbəxti ol, bəxtindən yan, qızım. Vağzalı səsinə - o xoş gününə 
Ömürdən, gündən bac alıb qocalıb qarı, qızım. Çağırım elləri, gəlsin toyuna. 


IA П7 əm a ( ' )oru şərəfini, ləyaqətini, 

Ucal babaların, nənələrintək. 
Aldanma dünyanın şan-şöhrətinə, 
İnsan insanlıqda mərdanə gərək. 


Hələ ki uşaqsan, böyüdüb zaman. 
Səni də oynuna qatacaq həyat. 

Dar cığırdan keçir zirvənin yolu, 

Heç vaxt fəth olunmur zirvələr rahat. 


Ali könüllərə yol aç, yoldaş ol. 

Dost bilmə özünə nadan, naşını. 
Çoxdur sözüm mənim, hələlik sənin 
Təbrik eləyirəm iki yaşını. 

27.12.2016 

PUBLİSİSTİKA 

MƏNALI VƏ ƏZABLI HƏYAT YOLLARINDA... 

Bədii sənədli oçerk 


Bizim dağlar!... 

Bizim üçiin dağlarımız da, torpaqlarımız da şirin və əzizdir. Dağların 
döşündə, meşələrdə, ormanlarda bitən nə vardırsa öz rəngində, öz ətrində 
idi. Bənövşə bənövşə ətrində, bənövşə rəngində, nərgizgülü nərgizgülü 
ətrində, nərgizgülü rəngində idi. Ta bənövşə nərgizgülü qoxusu vermirdi, öz 
iyində, öz rəngində idi... 

Dağların sinəsindən süzülən buz bulaqlar, sular da öz dadında, öz rən- 
gində idi. 

Dağların sinəsindən süzülən buz bulaqlar, sular üstə titrəşən mavi lül- 
pərlər, xoş qoxulu yarpızlar, toppuzlu baldırğanlar, taplarda tağ atan qırx- 
buğumlar, külək əsdikcə yalların beli ilə yüyrəşən qayıq otları, yurd yer- 
lərində boy atan şoşanlar, torpağın bağrını cırıb, sanki hava almaq üçün pa- 
pağının altından oğrun-oğrun o yana, bu yana boylanan göbələklər, cığır- 
ların kənarında baş qaldıran quzuqulaqlar... 

Alaçıq yurdları, ocaq yerləri, çiy-ala kabab tikələri, sərmə qaymağı... El 
yolu ilə atları qoşalaşdıran şövqlü cavanlar, bulaqdan su dolduran qumral 
saçlı gözəllərin gizlin-gizlin baxışları, madyanın ətrafında körpə qulunun 
cıdıra çıxıb dövrə vurması... gözümün qabağından gəlib keçir... 

Atların kişnəməsi, qoyun-quzu mələşməsi, qəfləti ötüb keçən maşının 
motor gurultusu, dəvə nəriltisi, toy-büsatlar, ürəkaçan zəngülələr, əks- 
sədalar... qulağımdan heç getmir... 

Xatirələr ömrün arxividir - deyirlər. Orada illərin hadisələri toplanıb 
qalır. Onu vərəqləmədən, oxumadan mənalı və zəhmətlə bağlı ömür yolları 
ilə tanış olmaq çətindir. Bu gün gənclərimizə örnək ola bilən bir sadə ömrün 
yollarından danışmaq istəyirəm... 

Həyatda iki zirvə tanıyıram. Onun birincisi buludlara sancılan, ucqar 
nöqtəsinə qartallar qonan dağ yüksəkliyi, ikincisi isə insanlıq zirvəsidir. O 
zirvələri hər adam fəth edə bilmir axı... O zirvə ki, onu ancaq həssas qəlbli, 
təmiz əqidəli, zəngin mənəviyyatlı, qorxmaz və cəsur adamlar fəth edir. O 
adamlar həyat coşqusuna ötəri hisslərlə baxmır, fəal mövqedə dayanıb əqlin 
gücü, ürəyin hökmü, qolların qüvvəsi ilə sürətli inkişafımıza təkan verir. O 
adamlar ki, yaradıcılıq və ya xidmət axtarışındadırlar, belə adamların baxış- 
ları bir səmtə yönəlir: xeyirxahlığa, insanlığa, qələbəyə doğru. Belə adam- 
ların el-oba arasında adı iftixarla çəkilir. Onların nüfuzu insanlar arasında 

yüksək olur. Belə insanlardan olan sadə peşə sahibi, dərzi Çərkəz ata, oğlu 
Allahverdi müəllim və gəlini Ayna müəllimə haqqında söz açmaq istə- 
yirəm... 

...Dərzi Çərkəz ata ailəsini iynə-sapla birtəhər saxlayırdı. Sanki iynə ilə 
“gor” qazırdı. Şuşadakı kasıb komasında paltar tikməklə məşğul idi. Onun 
sənətkarlığı, gözəl paltarlar tikməsi xəbəri Laçına qədər gedib çatmışdı. 
Ərdəşəvi, Təzəkənd, Qozlu kənd sakinlərindən onun müştəriləri var idi. 

Yeni yaradılan sovet hökuməti dağlara qədər gəlib çatmışdı. Tikinti- 
abadlıq işləri Abdallar kəndini tanınmaz bir görkəmə salmışdı. Qarabağdan, 
Şuşadan Laçına qədər uzanan yollar genişləndirilmişdi. 

Nə çətin iş var idi ki, səhər tezdən atı minib Şuşaya bazarlıq etməyə ge- 
dənlər də olurdu. Yorğa qaçan atın ayağı ilə axşam yenidən evə, ailə-uşağın 
yanma dönmək olurdu. Firudin, 

İsmayıl hər dəfə usta Çərkəzə baş 
çəkməyə gələrdilər. Görüşüb hal- 
əhval tutardılar. Ləngiyəndə hərdən 
qonaq da qalardılar. Neçə dəfə təklif 
etmişdilər ki, usta Çərkəz, ailəni, 
uşaqları da götür, köç gəl Laçına. 

Son zamanlar Laçın dağlarının qoy- 
nunda bir küçəli şəhər salınmışdı ki, 
gəl görəsən - demişdilər. 

Belə bir atalar sözü də var: 

“Dərziyə dedilər köç, o da iynəsini sancdı yaxasına”. Usta Çərkəz bir gün 
Şuşada “Bazar başı” deyilən yerdə tacirlərin yanma gəlir. Öküz arabası 
kirayə edir, yola düşmək üçün tədarük görür. Səhərisi, sübh tezdən ailəsini, 
evdə olan-olmazdan nəyi vardısa, tikiş maşınını da öküz arabasına yükləyir. 
“Allah Məhəmməd, ya Əli” deyib Laçına tərəf yola çıxır. Xeyli yol get- 
dikdən sonra uşaqlar su istəyir. Çərkəz ata Zarıslı kəndinə çatar-çatmaz 
Saxsı bulağın üstündə öküz arabasını əyləyir. Ağca ana uşaqları arabadan 
yerə düşürür. Allahverdi uşaqların içində bir az fərasətli, diribala idi. O, 
arabadan özü yerə düşür. Bulaqdan su içdikdən sonra ailə yollarına davam 
edir. 

Laçına çatanda artıq gün əyilmiş, qürub vaxtına da az qalmışdı. Araba 
artelin qabağında dayandı. Soraq çoxdan gəlib çatmışdı ki, bəs, Şuşada bir 
nəfər dərzi var, Laçında işləmək istəyir. Köçü yoldadır, gəlir. Ona görə də o 
köç gələndə yerbəyer olunmalıdır. Dərzi Çərkəzin ailəsinin rahat yaşaması 
üçün yer təşkil olunur. Az bir vaxtda hər bir yana xəbər yayılır ki, təcrübəli, 
yaxşı paltar tikən bir nəfər usta gəlib. Eşidən, bilən, təzə paltar tikdirmək 



63 





Laçın yurdu - №1(21), 2017 


üçün Çərkəzin yanına axışır. Başqa yerlərə gedənlərin ayaqları yollardan 
kəsilir. Artıq usta Çərkəzin sorağına Laçına gəlməyə başlayırlar. Hətta Şəlvə 
dərəsindən, Çormandan, Qozludan, Minkənddən usta Çərkəzin arxasınca at 
göndərənlər də olur ki, “paltartikən maşınını da götür, gəl bizə qonaq”. O da 
bəzən tikiş maşınını da, təzə parçalardan da götürüb kəndlərə gedir. 

Çərkəz ata ilə Ağca ananın xoşbəxt ailəsində üç oğul - İsfəndiyar, 
Allahverdi, Zakir və iki qız övladı - Adilə və Xalidə böyüyürlər. Ağca ana 
da əri Çərkəzə, ailəni daha da yaxşı saxlamasına kömək etmək üçün işə 
düzəlir. O, həm uşaqların qayğısına qalır, həm də xəstəxanada işlərə işləyir. 
Kasıbçılığın daşını təzəcə ətəyindən tökmək istəyən bu gənc ailə çörəyini 
yenidən “daşdan çıxarmağa” başlayır. 

Ailənin üzərinə çökən qara bulud Ağca ananı sarsıdır. Usta Çərkəz 
birdən ağır xəstələnir. Həkimlər ona kömək edə bilmirlər. O, dünyasını 
dəyişir. Bundan sonra bütün ağırlıq Ağca ananın çiyinlərinə düşür. Beş 
azyaşlı uşaqlarına həm ata olur, həm də ana... 

Qara bir xəbər ailəni daha da sarsıdır. Faşist Almaniyası SSRİ-nin sər- 
hədlərini pozur. Müharibə başlayır. Kişilər, cavanlar müharibəyə yollanır. 
Arxa cəbhədə qalan qadınlar isə gecə-gündüz ikiqat işləməli olurlar. Onlar 
ailədə uşaqların qayğısını çəkməklə bərabər, həm də iş 
yerində çalışmalı idilər. Ailədə İsfəndiyar, Adilə, 

Allahverdi Laçında fəaliyyət göstərən məktəbdə dərsə 
gedirlər. Uşaqların içində Allahverdi daha çox fərq- 
lənirdi. O, dərslərindən əla qiymət alırdı. İsfəndiyar 
1947-ci ildə gənclər şəhəri olan Sumqayıt şəhərinin 
təməl daşının qoyulmasında iştirak edir. Bir müddət 
fəhlə işləyir, sonralar qaynaqçı peşəsinə yiyələnir. 

Sumqayıt şəhərində ucaldılan çoxmərtəbəli evlərin tə- 
məl daşının qoyulmasında onun böyük əməyi danıl- 
mazdır. 

Allahverdi 1952-ci ildə Laçın rayon orta mək- 
təbini fərqlənmə ilə bitirir. Ailənin güzaranmı yaxşılaşdırmaq üçün rayon 
kənd təsərrüfatı şöbəsində işə qəbul olunur. Ancaq onun ürəyində ali təhsil 
almaq istəyi vardı. Bu istəyini gerçəkləşdirən Allahverdi 1954-cü ildə 
H.B. Zərdabi adma Kirovabad Dövlət Pedaqoji İnstitutunun (indiki Gəncə 
Dövlət Universiteti) tarix-ədəbiyyat fakültəsinə qəbul olunur. İnstitutda 
oxuduğu beş il ərzində o, qrup nümayəndəsi, fakültə komsomol təşkilatı 
katibi və institut həmkarlar komitəsinin büro üzvlüyünə seçilir. Nümunəvi 
əxlaqına, bacarığına, istedadına görə müəllim və tələbə kollektivinin dərin 
hörmətini qazanır. İnstitutu qırmızı diplomla bitirdiyinə görə təklif olunur 

ki, Allahverdi institutda saxlanılsın, müəllim kimi pedaqoji fəaliyyətinə baş- 
lasın. Ancaq o, razılıq vermir. Çünki o dövrdə Laçında təhsil sahəsində çox 
geriliklər mövcud idi. 

O, 1959-cu ildə Təhsil Nazirliyinin göndərişi ilə Laçın rayonundakı Ər- 
dəşəvi kənd yeddiillik məktəbinə müəllim təyin olunur. O vaxtlar Təzəkənd 
kənd sovetliyi yeddi kəndi əhatə edirdi. Bütün hökumət tədbirlərində fəal 
iştirak etməyə başlayan Allahverdi müəllim böyük məsuliyyətlə təbliğat iş- 
ləri aparırdı. Ali təhsilli kadrların yetişdirilməsi istiqamətində məktəb kol- 
lektivi səfərbərliyə alınmalı və təlim-tərbiyə, yaradıcılıq işlərinə cəlb 
olunmalı idi. Bu məqsədlə Fingə, Qozlu, Flaqnəzər, Təzəkənd kəndlərində 
uşaqlar məktəbə cəlb edildi. Bir ildən sonra məktəb səkkizillik məktəbə 
çevrildi. Bu, o dövr üçün təhsildə çox böyük qələbə oldu, çünki savadsızlıq 
artıq aradan götürülürdü. 

Allahverdi müəllim 20 ildən çox Ərdəşəvi kənd məktəbində ilk partiya 
təşkilatının katibi işlədi. 30 ildən çox kənd kommunistlərinə təbliğatçı 
müəllim kimi dərs demişdir. 

O vaxtlar çox adam öz qızının məktəbə getməsinə mane olurdu. “Qızlar 
evdə oturmalı, ev işləri görməlidir” deyənlər, bəzən məktəbə hücum 
çəkənlər də tapılırdı. Mişni kəndindən bütün başıpapaqlı kişilər müharibəyə 
getmişdilər. Rəhim kişi də ailədə beş uşağı həyat yoldaşına tapşırıb cəbhəyə 
getdi. Artıq beş nəfər ali təhsilini başa vurmuşdu. Onlar təhsil sahəsində, 
heç olmasa, yeniliklər edə bilərdilər, ancaq könüllü müharibəyə getmək 
üçün ərizə ilə müraciət etdilər. “Nə olsun ki, ali təhsilimiz var. Vətən 
dardadı, bu gün biz də onu qorumsaq, bəs kim qoruyacaq” - demişdilər. 

Rayon Hərbi Komissarlığında məsləhət görülür ki, Vəli müəllim arxa 
cəbhədə qalsın və bizə kömək etsin. O isə imtina edir. Cəbhəyə gedəndə 
Mais kəndində yaşayan qohumları ilə görüşə gedir. Bacısı qızı Aynanı 
qucağına götürüb, başını sığallayır və: 

- Qızım, biz müharibəyə getməliyik, mən sənə məsləhət görürəm ki, 
sən dayın Vəlinin yolunu davam etdir. Yaxşı oxu, müəllim ol, dayın Vəlinin 
yarımçıq qalmış işlərini gör, balalarımıza oxumaq, yazmaq öyrət - deyir. 

Beş qız - Ayna, Piyalə, Xanım, Firuzə, Güleyşə və bir də Xanlar Mişni 
kənd yeddiillik məktəbində təhsillərini başa vurub Laçın Pedaqoji Mək- 
təbinə daxil oldular. Onların hamısı yaxşı oxuyurdular. Müəyyən səbəb- 
lərdən Laçın Pedaqoji Məktəbi Şuşaya köçürülməli olur. Burada oxuyan 
şagirdlər də məktəblə birlikdə köçərək təhsillərini orada davam etdirirlər 
(Xanlar Məmmədov əvvəlcə Alxaslı kənd məktəbində müəllim, sonra 
“Laçın” qəzetində şöbə müdiri işləyir. Daha sonralar Laçın Rayon Komso- 
mol Komitəsinin birinci katibi, Laçın Rayon Partiya Komitəsinin ikinci 

katibi. Laçın Rayon XDS-nin İcraiyyə Komitəsinin sədri və Laçın Rayon 
Partiya Komitəsinin birinci katibi vəzifələrində işləyir). 

1958-ci ildə Şuşa Pedaqoji məktəbinin məzunları təyinatla Laçın Rayon 
Maarif Şöbəsinə göndərilirlər. Ayna Salahova isə Ərdəşəvi kənd yeddiillik 
məktəbində ibtidai sinif müəllimi kimi əmək fəaliyyətinə başlayır. 

Ayna Salahova Ərdəşəvi kənd yeddiillik məktəbində birincilərə yazıb- 
oxumaq öyrədirdi. 1959-cu ildə isə həmin məktəbə ali təhsilli gənc bir oğlan 
göndərilir. O, tarix-ədəbiyyat fənnindən dərsləri tədris etməyə başlayır. 
Allahverdi Əliyev qollarını çırmalayıb gündüzlər məktəbdə dərs deyir, 
axşamlar isə bəzi köhnə fikirli adamların qapısına gedərək onları yola gətir- 
məyə çalışır ki, uşaqları məktəbə dərs oxumağa buraxsınlar. Eyni zmanda 
ucqar kənddə bu “qızcığazı” yad baxışlardan da qorumağa başlayır. Bəzən 
yalan da danışmalı olur, deyir ki, Ayna müəllimə onun qohumudur. Atası 
Rəhim kişi müharibədə həlak olub, anası onu mənə tapşırıb ki, ondan 
muğayat olum. 

Bir dəfə Allahverdi müəllim məktəbin direktoru Qaçay Təhməzovun 
yanma gəlib bildirir ki, artıq Ərdəşəvi kənd yeddiillik məktəbində sək- 
kizillik təhsil sistemini həyata keçirmək üçün məktəbin bazasını genişləndir- 
mək olar. Rayon Maarif Şöbəsi qarşısında məsələ qaldırılır. Allahverdi 
müəllimin təşəbbüsü bəyənilir. Ərdəşəvi kənd səkkizillik məktəbində yaxşı 
oxuyan şagirdlərin sayı artır, onlar rayonda keçirilən tədbirlərdə fəal iştirak 
edirlər. 

Bir dəfə də Allahverdi müəllim məktəbin direktoruna ürəyindən keçən- 
ləri söyləyir: 

- Qaçay müəllim, siz bu kollektivin atasısınız. Xahiş edirəm, bir ata 
kimi övladlarının - Ayna müəllimə ilə mənim ailə qurmağımıza xeyir-dua 
verəsiniz. 

Məktəbin direktoru Qaçay müəllim çox sevinir. “Allah-taala sizi xoş- 
bəxt eləsin” - deyir. Kənd sakini, kolxozun sürücüsü Qaçayı çağırtdırıb tap- 
şırır ki, Ayna müəllimə ilə Allahverdi müəllimi maşına mindirib Təzəkənd 
kənd sovetinə aparsın və onun adından kənd sovetinin sədrinə çatdırsın ki, o 
da öz xeyir-duasını versin. Bu iki gəncin evlənmələrini qanunla qeydiyyat- 
dan keçirsin. 

Yaxşı yadımdadır, 1964-cü ildə Ərdəşəvi kənd səkkizillik məktəbinin 
birinci sinfinə qədəm qoyurdum. Bəzən küsəyən, bəzən də ərköyün bir uşaq 
idim. Birinci sinfə Ayna müəllimə dərs deyirdi. Dərsləri çox maraqlı, tələb- 
karlıqla keçirdi, ərköyünlərə isə nəzakətlə yanaşırdı. Məktəbdə müntəzəm 
olaraq açıq dərslər təşkil olunardı. Dərslərdə məktəbin tədris işləri üzrə 
direktor müavini Allahverdi müəllim iştirak edərdi. Sinifdə sakitlik hökm 

sürərdi, milçək də uçsaydı vızıltısı eşidilərdi. Mən onda arıq, zəif, boydan 
balaca olduğuma görə qabaq partada oturardım. 

Əlifba dərsi idi. Ayna müəllimə mənə yaxınlaşdı və kitabdan sözləri 
oxumağa başladı. Mən də hərfləri təzə tanımağı öyrənirdim. Sözü yenə 
oxudu - l.a.m.p.a. Söz tamam olandan sonra müəllimə məndən soruşdu: Söz 
nə oldu? Mən isə həmişə çıraq görmüşdüm, çıraq eşitmişdim. Yenə lampa 
oxudum, çıraq dedim. Üç dəfə təkrar olundu - lampa oxuyurdum, çıraq 
deyirdim. Allahverdi müəllim bizə fikir verirmiş, o da bizə yaxınlaşdı. 
Zəhmli müəllim idi, özümü itirmişdim. O da bizim söhbətə qarışdı. Mən 
inadımdan dönmürdüm ki, dönmürdüm. Elə lampa oxuyub, çıraq deyib 
durmuşdum. Allahverdi müəllimin yəqin ki, səbri tükənmişdi, birdən əli ilə 
qulağımdan yapışdı, burdu və dartdı. “Qulaqburmasf’ndan sonra çırağın 
lampa olması o vaxtdan bu günə kimi yadımda qaldı. 

Sonralar Allahverdi müəllimi görəndə həmişə yadıma “qulaqburması” 
düşərdi. Elə bilirdim ki, o, yenə mənə “qulaqburması” verəcəkdi. Odur ki, 
mənə dərs deyən gündən yaxşı oxumağa başladım. O nə qədər ciddi idisə 
də, yaxşı oxuyan şagirdlərin dostu idi. Onun bu xasiyyəti, geniş ürəyi, 
sadəliyi yavaş-yavaş üzə çıxmağa başladı. Bəzən bizə mənəvi ata da olurdu. 
Ancaq dərs oxumayan, nadinc şagirdlərlə barışmaz idi. 

Allahverdi müəllimin “Laçın” qəzetində tez-tez maraqlı məqalələri çap 
olunurdu. Fikirləşdim, sonra ürəkləndim ki, mən də qəzetdə çıxış edə 
bilərəmmi? Mal-qara fermasına ekskursiyaya getmişdik. Maraqlı idi, faktları 
götürdüm, fermanın qızğın iş fəaliyyəti haqqında yazı yazdım. Yazı dərc 
olunduğu üçün çox sevinirdim. 

Mədəni-kütləvi tədbirlər təşkil olunmuşdu. Allahverdi müəllim məni də 
dəvət etdi. Elə bildim yazı xoşuna gəlməyibdir. Tədbirdə məni təbrik etdi, 
məsləhətlərini verdi. Ondan sonra məndə mətbuata maraq, sevgi artdı. 

Allahverdi müəllimin daha bir yaxşı xüsusiyyəti vardı. Maraqlı dərslər 
danışardı, izah edərdi. Bəzən şagirdlərdən biri dərsə fikir verməyəndə, qulaq 
aşmayanda ehtiyatla ona yaxınlaşar və deyərdi: 

- Mən nə dedim? Axırıncı sözüm necə oldu? 

Ona görə də onun xasiyyətinə bələd olan şagirdlər işlərini möhkəm tutar 
və dərsdə fikirlərini yayındırmazdılar. 

Sadə insan kimi şəxsi keyfiyyətləri hamının xoşuna gələrdi. Sinfə daxil 
olanda şagirdlərin ürəyinə yol tapmaq məharəti vardı. Elamı ilə maraq- 
lanardı. Sonra isə dərslərin təkrarlanması, yaddaşda necə qalmasını yoxla- 
yardı. Bəzən mətbuatda dərc olunan beynəlxalq vəziyyət haqqında maraqlı 
xəbərləri, məlumatları bizə çatdırardı. Dərsləri gözəl izah edərdi, şagirdlərin 
yorğunluq məqamında isə elə sözlər, cümlələr danışardı ki, yaddaşlar təzə- 

lənərdi. Mənimlə çox maraqlanardı. Bilirdim ki, Allahverdi müəllim mütləq 
mənə sual verəcək. Odur ki, dərsdən əlavə hər gün rabitə şöbəsinə 
gedərdim, poçtalyon Sevindik dayının qəzet, jurnal çantasını töküşdürərdim. 
Oxuyardım ki, təzə məlumatlarım olsun. 

Allahverdi müəllim tez-tez “Laçın”, “Şuşa”, “Kommunist”, “Azər- 
baycan müəllimi”, “Azərbaycan gəncləri” qəzetlərində, “Azərbaycan mək- 
təbi”, “Təşviqatçı”, “Təbliğatçı” jurnallarında pedaqoji metodlar haqqında 
yazılarını çap etdirirdi. Mən bəzən ondan qabaq oxuyurdum, ona çatdı- 
rırdım. Mənə çox sağ ol deməzdi, “əhsən, ştatdankənar müxbir” deyərdi. Bu 
da mənə stimul verərdi. 

Onun 50 metodiki məqaləsi nəşr olunmuşdur. Moskvada nəşr olunan 
“Uçitelskaya” qəzetində rus dilində üç yazısı ilə tədris metodlarının nümu- 
nələri, yenilikləri haqqında çıxış etmişdi. 

Azərbaycan Respublikası səviyyəsində keçirilən konfranslarda, 
yığıncaqlarda iştirakçı olması və çıxışlar etməsi əməyinin bəhrəsi idi. Ona 
və onun əməyinə verilən yüksək qiymət onu daha da yaxşı işləməyə sövq 
edərdi. 

1971-ci ildə “Qırmızı Əmək Bayrağı” ordeni, 1984-cü ildə “Oktyabr 
İnqilabı” ordeni, 1970-ci ildə “Lenin” yubiley medalı, 1986-cı ildə Azərbay- 
can KP MK-nın fəal təbliğatçılığına görə “Stolüstü” medalı, IX, X və XI 
beşilliklərdən qalib çıxdığına görə döş nişanları ilə və 30-dan çox Fəxri 
fərmanla onun əməyi qiymətləndirilmişdir. 

1979-cu ildə Azərbaycan müəllimlərinin VI qurultayının, ümumittifaq 
müəllimlərinin III qurultayının nümayəndəsi olmuşdur. 

Əmək insanı şöhrətləndirir, onu tanıdır. Zəhmətə qatlaşmaq, zəhməti 
sevmək hər bir namuslu, qeyrətli adamın borcudur. İstər sadə əmək adamı: 
naxırçı, sağıcı, fəhlə, istərsə də mühəndis və ya müəllim ol, bir sözlə, kim 
olursan ol - əgər sevdiyin bu peşəni sevirsənsə, o, səni yüksəldəcəkdir. Hər 
cəhətdən nümunəvi gənc yetişdirmək müəllimdən bacarıq və zəhmət tələb 
edir. Bu vəzifənin öhdəsindən o layiqincə gəlmişdir. 

Ərdəşəvi kəndində ali təhsilli kadrların yetişdirilməsində onun əməyi 
çox olmuşdur. Qara Məcnunov Gəncədə (Kirovabad şəhərində) Kənd Təsər- 
rüfatı İnstitutunun, Seyfi Gülməmmədov Azərbaycan Dövlət Xarici Dillər 
İnstitutunun, Bəxtiyar Bəxtiyarov Azərbaycan Dövlət Pedaqoji İnstitutunun 
məzunu oldular. Onun dərs dediyi yüzlərlə şagird Allahverdi müəllimlə 
uzun müddət birlikdə çiyin-çiyinə təhsil sahəsində, xalq təsərrüfatının 
müxtəlif sahələrində çalışmışlar. 

Qozlu kəndində yaşayan İsmayıl kişi ilə dərzi Çərkəz dost idilər. İldə 
bir dəfə usta Çərkəz tikiş maşınını götürüb Qozlu kəndinə gələrdi. O kəndə 

getmək üçün İsmayıl kişi də ustanın arxasınca at göndərərdi. Odur ki, kişilər 
arasında möhkəm etibar, dostluq kök salmışdı. 

Bir dəfə İsmayıl kişinin oğluna şər ataraq həbsə salırlar. Bu vaxt usta 
Çərkəz də onlara qonaq gəlir. Ailədə qamqaralıq olduğunu görüb deyir: 

- İsmayıl kişi, narahat olma, şər, böhtan çox çəkməz. Bir gün haqq- 
ədalət öz yerini tapacaq. 

Sonra həbsdə olan oğlanın təxmini ölçülərini soruşaraq onun təxmini 
ölçüsünə, biçiminə bir kostyum tikir. 

Aradan xeyli müddət keçsə də, İsmayıl kişi bu xeyirxahlığı, yaxşılığı 
unuda bilmir. Oğlu Mütəllim müəllimə deyir: 

- Ay oğul, yadında saxla, usta Çərkəz o vaxt bizə belə bir yaxşılıq etdi. 

İsmayıl kişi ustanın xeyirxahlığının əvəzini ödəmək üçün onu axtarır, 

tapa bilmir. Bir dəfə isə təsadüfən Allahverdi müəllimi görür və onun atası 
usta Çərkəzin yaxşı əməlindən ürəkdolusu danışır. Tikdiyi paltarın haqqını 
ödəmək istəyir. Allahverdi müəllim ondan əl çəkmir, onu öz evinə aparır və 
çaya, yeməyə qonaq edir. Allahverdi müəllim deyir: 

- Çox sağ ol, o yaxşılığı unutmamısan, atam sənin evində qonaq qalıb, 
sənin halal çörəyindən yeyib. Kişi dünyasını dəyişib, mən - oğlu sağam. 
Halallıq verirəm, arxayın gedə bilərsən. 

Bir müddət keçir, İsmayıl kişi də dünyasını dəyişir. Onun oğlu Mütəl- 
lim müəllim Allahverdi müəllimi axtarıb tapır və atasının vəsiyyətini ona 
danışır: 

- Çərkəz kişi vaxtı ilə həbsxanada olan qardaşıma paltar tikib. Kost- 
yumu qardaşım istifadə edib. O vaxt onun haqqı borc kimi bizim üzərimizdə 
qalıb. 

Allahverdi müəllim Mütəllim müəllimdən razılıq edir və deyir ki, arxa- 
yın ol, mən İsmayıl kişiyə sağlığında halallığım vermişəm, narahat olma, 
sənə də çatdırıram, halal-halal xoşunuz olsun. 

Onlar keçmiş kişilərin yolunu davam etdirən bir dost kimi yaşamaqda 
davam edirlər. Belə işlər biz gənclərə örnək olmalıdır. 

1992-ci ildə Dağlıq Qarabağ və onun ətrafında baş verən hadisələrlə 
əlaqədar olaraq Allahverdi müəllim ailə üzvləri ilə birlikdə köçərək Bakının 
Qaradağ rayonunun Səngəçal qəsəbəsində, Nərimannefitin 4 saylı yataqxa- 
nasında məskunlaşmalı olur. 14 saylı Laçın tam orta məktəbində müəllim 
işləyir. O vaxtdan xeyli vaxt keçməsinə baxmayaraq, pedaqoji kollektivdən 
2014-cü ildə ayrılıb və təqaüdə çıxıb. 

Mən belə düşünürəm ki, Allahverdi müəllimin mənalı, əzablı həyat yol- 
larında, pedaqoji əmək sahəsində şöhrət qazanmasının əsas səbəbkarların- 
dan biri də onun xoşbəxt ailəsi. Ayna müəllimə olub. Onlar birlikdə xoşbəxt 

bir ailəyə başçılıq edirlər. Dörd övlad - üç oğul, bir qız böyüdüb, boya-başa 
çatdırıblar. 

Böyük oğlu Eldar Əliyev Azərbaycan Azərbaycan Tibb Universitetinin 
I cərrahi xəstəliklər kafedrasında çalışır, tibb elmləri doktoru, tanınmış 
cərrahdır. Arzu xanım və Elbrus da Azərbaycan Tibb Universitetini biti- 
riblər. Arzu xanım Laçın Rayon Mərkəzi Xəstəxanasında, Elbrus isə Lök- 
batan qəsəbəsində təcili yardım stansiyasında çalışır. 

Elman indiki Azərbaycan Dövlət Mədəniyyət və İncəsənət Univer- 
sitetini bitirib. Uzun illər Laçın Rayon Mədəniyyət Evinin direktoru işləyib. 
Hazırda İncəsənət Gimnaziyasının müəllimidir, atasının və anasının yolunu 
davam etdirmək onun qismətinə düşüb. 

Vaxtı ilə dərs dediyi şair Rəfael Hətəmov “Şəhriyarnamə” əsərində əziz 
müəllimi Allahverdi Əliyevə xüsusi bölmə həsr etmişdi: 

Allahverdi müəllim, Allah vergisi, 

Məktəbə, müəllimə şagird sevgisi. 

Həyatda alsam da mükəmməl peşə, 

Yanında şagirdəm onun həmişə. 

İstər təhsil sahəsində, istərsə də ailə qayğısında 55 il gecə-gündüz şam 
kimi yanıb-əriyən Allahverdi atanın, Ayna ananın əzab-əziyyətli günləri 
artıq arxada qalmışdır. Onlar xoşbəxt, firavan günlərini yaşayırlar. Nəvə- 
lərinin əhatəsində ürəkləri dağa dönür, sevinirlər. Ancaq ürəklərində böyük 
bir Laçın nisgili var. Arzu edirlər ki, torpaqlarımız düşmən tapdağından 
tezliklə azad olsun, Allah-taala onlara cansağlığı versin ki, o yerlərə, Laçına 
dönə bilsinlər. 

Ayna anaya, Allahverdi ataya hörmət-ehtiram əlaməti olaraq cansağlığı 
və Laçında görüşmək ümidi ilə... 

Nemət BƏXTİYAR, 
Azərbaycan Jurnalistlər Birliyinin üzvü 

DÜŞƏR 

O qızm kaman qaşından 
Bağrım başına ox düşər. 
Ömrümdən vüsalın deyil, 
Hicranın yolu çox düşər. 

Hədər yandım cananıma, 
Kədər zülm etdi canıma; 
Gündüz daraşar qanıma, 
Axşam yerinə tox düşər. 


POEZİYA 


Pərviz AXUND, 
aşıq-şair 


ADAMLARI 



Bir kəlmə dindirib söylətmək olmur, 
Nə yaman tez tutur söz adamları. 
Qatıb-qarışdırıb çarxın gərdişi 
Dərin adamlara üz adamları. 


Aşaram eşqin dağından, 

Gül dərrəm gülşən bağından. 

O gözəlin dodağından 
Mənə bir kəlmə “yox” düşər. 

GEDİR 

Qəfil qəzaların zamanı olmur, 

Hər yaşa uyuşur, hər sinə gedir. 

Bir anda qocalır dünya gözəli, 

Şux qamət bükülür, tər sinə gedir. 

Adamlar yoluxur dərdə, görürsən, 
Göydə gəzdiyini yerdə görürsən. 

Və bir də görürsən, bir də görürsən, 
İşlərin çevrilib tərsinə gedir. 

Axund, boş-boşuna danışma, kiri, 
Gedib-gəlməkdədir vaxtın kəfkiri. 
Baxırsan, ağıllı bildiyin biri 
Ən axmaq adamın dərsinə gedir. 


Vaxt gəldi bir əyri zamana çıxdı, 
Mütləq bildiyimiz gümana çıxdı. 
Yaxşılar yonulub yamana çıxdı, 
Tanıya bilmədik biz adamları. 

Baxırsan, görürsən gendən, ilahi, 
Çıxmışıq imandan, dindən, ilahi. 
Bircə diləyim var səndən, ilahi, 

Ağıl sırasına düz adamları. 

AĞRIDAN OLAR 

Gecələr qovrular bağrım başında, 

Ta ki səngiyincə ağrı, dan olar. 
Yəqindir, sellənib axan göz yaşım 
Şadlıqdan deyil də, ağrıdan olar. 

Əydim bu dünyayla, başa düş, əydim, 
Ayaqda qalmadan başa düşəydim. 
Kaş tənha qoyanda başa düşəydim - 
Birdən ürəyimi ağrıdan olar. 

Üstümə qıcanır göy nədən, fələk?! 
Yağdırır saçıma göy nə dən, fələk. 
Axundu ağrıdan, göynədən fələk, 
Özün də bir kərə ağrı da, nolar... 

ŞƏHİDLƏRİMİZ 

22 İLLİK VARLIQ, 22 İLLİK YOXLUQ 

Çox qısa həyatının qısa tarixçəsi, həyatdan də- 
yərli ölümü, ölümdən sonrakı yoxluqlarından bəhs 
olunur bu hekayətdə bir şəhidin. . . 

Əsgərov Söhrab Telman oğlu doğulub boya-ba- 
şa tam çata bilmədiyi kəndindən - Laçının Arduşlu 
kəndindən oxumağa, işləməyə, özünə həyat qurma- 
ğa Bakıya gəlir. İstəklərinə yavaş-yavaş nail olmağa 
çalışarkən yurdunun qan-qovğayla dolduğunu görüb 
döyüşə yollanır. Doğma yurdunun azad olunması üçün qaynar nöqtələrdə - 
1992-ci ilin yayından Qubadlı istiqamətində. Laçında, Füzulidə, Tərtərdə, 
Ağdərədə torpaq uğrunda gedən döyüşlərdə qəhrəmanlıqla iştirak edir və 
1994-cü il yanvarın 11 -də qarlı bir gündə Ağdərədə gedən qanlı döyüşlərin 
birində şəhid olur, torpağa olan qan borcunu uca şəhidlik adı ilə verir. 

Bu həyatın xülasəsi bu qədər sadədirmi?!... Şəhid olur?!... 

Əlbəttə ki, yox. Bir igidin, həyata yeni atılan, yaşamağa yeni başlayan 
bir igidin 22 illik qısa ömrünün yarıda kəsilməsi belə sadə ifadə oluna 
bilməz. O, uğrunda döyüşdüyü torpaqda şəhid olub, uğrunda ölməyi gözə 
aldığı torpağa qarışıb, qəhrəmanlıqla vuruşub, qorxmayıb, ölümüylə üzbəüz 
dayananda belə bir an peşmançılıq çəkməyib, döyüşüb, qoruyub, şəhid olub. 
Bunun üçün müqəddəsdir onun adma verdiyimiz şəhid adı. Məzarı - torpa- 
ğın hər qarışı, hər dənəsi, kəfəni - geydiyi qəhrəmanlıq, igidlik libası, baş- 
daşı - boynunda daşıdığı, özünə müqəddəs borc bildiyi vətən borcu oldu. 

22 illik ömür qısadır, tarixçəsi də sözlərə töküləndə çox qısadır, uğur 
əldə etmək üçün demək olar ki, kifayət deyil, ancaq bir qısa ömrü sən şahid- 
liklə bitirirsənsə, ondan sonrakı 22 illik çox uzun bir ömür, yoxluğunun 
acısıyla, dəhşətiylə, ağrısıyla yaşanan zaman keçməyəcək dərəcədə uzun və 
zülmlüdür. Bir ananın yavaş-yavaş, misqal-misqal əriməsi, sağlığının asta- 
asta yox olması sevincinin, gülüşünün elə o şəhidlik xəbərində donub qal- 
masıdır, o qara xəbərin onu ölənəcən yerdə zəlil etməsidir, son nəfəsində də 
görməyən gözlərinin yolda qalmasıdır, bir atanın belinin bükülməsi, bir 
bacının öz həyatını unudub şəhid qardaşın yolunu gözləməsi, bir qardaşa 
həyatın vurduğu ilk sındıran zərbəsidir və bəlkə də haradasa iki ağlar gözün 
yar həsrətiylə saralmasıdır. 

Uğrunda öldüyün torpağa qarışdığın üçün müqəddəssən, ey şəhid. Adı- 
nın ailədəki gələcəyin bir igidinin üstündə olmasıdır bəlkə də tək təsəllisi 

doğmalarının. Hər gün Söhrab adının çəkilməsidir səni bir an unutmamaq 
istəyi. Ancaq sənin qısa ömrünün indi də var olmasının təkcə səbəbi sənsən, 
şəhidliyinin ucalığı, ölümündən sonrakı varlığındır. Sənin tarixçən 22 illik 
varlıq, 22 illik şəhid ömrüdür, şəhid həyatıdır, hansı ki, hələ çox 22 illər 
sürəcək. 

O şəhid də qanı yerdə qalanlardandır. Nə zaman ki onun qarışdığı tor- 
paq qayıdacaq, o zaman ki o torpaqdan bir ovuc götürüb ananın məzarına 
gətirmək istəyən qardaşın bu zülmlü arzusu yerinə yetəcək, nə zaman ki 
şəhid anasının şəhid ruhu: “Söhrab, bəlkə, qayıdar”, - deməkdən əl çəkəcək, 
o zaman qan yerdən silinəcək, şəhid ruhu rahat olacaq. . . “Allah sənə rəhmət 
eləsin, Söhrab!” - deməyə ehtiyac varmı?! Bilmirəm, sən onsuz da şəhid 
olduğun an müqəddəs oldun, behiştlik rəhmətini qazandın. 

İşıqlı bir sabaha ümid edək ki, o sabah sənin qarışdığın torpağa doğma- 
ların qovuşacaq, sən də uyuyacaqsan, ey şəhid. Müqəddəsliyin şərəflidir, 
and yerimiz, qürur duyğumuz, qeyrət nümunəmizdir. 

Gülmirə ƏSGƏRLİ 


PUBLİSİSTİKA 


ATALARIN YOLU 
OĞULLARIN YOLUDUR 

Ailə ilk tərbiyə məktəbidir. Hər 
şey ailədən başlayır. Düzdür, mühit də 
insanın həyatına müəyyən dərəcədə öz 
təsirini göstərir. Ancaq ailənin necə 
qurulmasından çox şey asılıdır. Ailə 
var ki, halal zəhmətlə, alm təri ilə öz 
övladlarını böyütməyi qarşısına məq- 
səd qoyur. Ailə var ki, əksinə, nə isə... 
Keçək mətləbə, haqqında söz açacağım 
ailə elimizin, obamızın sayılan-seçilən, halal zəhməti ilə hörmət qazanmış 
Şiraslan kişi haqqındadır. 

Şiraslan kişinin keçdiyi ömür yolundan, həyat tərzindən yazmaq mənim 
üçün nə qədər şərəflidirsə, bir o qədər də çətindir. Ona görə şərəflidir ki, 12 
övladı böyüdüb, ərsəyə yetirən bir şəxs haqqında yazıram. Çətindir ona gorə 
ki, onun keçdiyi həyat yolunu qələmə alıb oxucuya çatdırırsan. 

Şiraslan kişi Laçın rayonunun böyük kəndlərindən olan, uca dağlar qoy- 
nunda məskən salmış Səlvə kəndində 1929-cu ildə Muxtar kişinin ailəsində 

dünyaya göz açıb. Kim nə bilirdi ki, qismət elə gətirəcək böyük nəsildən 
olan Məşədi Səlimin qızı Səltənətlə Şiraslan kişi ailə həyatı quracaq. Elinə, 
obasına gərəkli, güvəndi 10 oğul - Uğurlu, Fəqan, Muxtar, Əli, Vəli, Elmi- 
xan, Qorxmaz, Qalib, Aqil və qızları - Gilə, Hafizə dünyaya gələcək. Bir 
nəfər ailəni saxlamaq, böyütmək, təhsil vermək o dövrdə nə qədər çətin idi. 
Şiraslan kişi çətinliyə halal zəhməti ilə, əlinin çomağı ilə sinə gərdi. Ömrünü 
zəhmətlə halallığa bağlayan Şiraslan kişi xoşbəxt ailə başçısı olmaqla bəra- 
bər, həm də elin sayılıb-seçilən ağsaqqallarmdandır. Şiraslan kişinin 30 
nəvəsi və 4 nəticəsi var. Oğulları Vətən qarşısında müqəddəs borc olan hər- 
bi xidməti layiqincə yerinə yetirmişlər. Qarabağ uğrunda gedən döyüşlərdə 
iştirak etmişlər. 5 nəvəsi də hərbi xidmət borcunu yerinə yetirib. 3 oğlunun 
- Elmxanm, Qorxmazın, Qalibin mayor rütbəsi var. Xalqımızın asayişi ke- 
şiyində dayanırlar. Övladlarının hər biri çalışdıqları sahədə heç kəsdən 
bacardığı köməkliyi əsirgəmir. Oğlanları haqqında çox danışmaq, çox 
yazmaq olar, amma bircə onu deyə bilərəm ki, hamısı elin dərin hörmətini 
və məhəbbətini qazanıb. Ailənin bütün üzvləri Bakı şəhərində yaşayır və 
heç birinin də kiminsə köməyinə, qayğısına ehtiyacı yoxdur. Şiraslan kişinin 
bircə dərdi var, o da ki vətən, yurd həsrətidir. Söhbət əsnasında keçən 
günləri yadına salanda göz yaşlarını saxlaya bilmədi. 

Bir daha boz sürü, qırmızı naxır və köçdüyü yurd yerləri elə bil bircə- 
bircə gözlərinin önündən keçdi. Qatardaş, Çalbayır, Arxud bulağı, Motal 
gizlənən, Qızıllı, Sarı bulaq, Nərdivan, İsmayıl su içən, Yastı yurd. Xəlilin 
yurdu... Hansını deyim ki... Axırıncı yurdda - Dönmənin bulağında vedrə- 
lər su ilə dolu qaldı. Elə onunla da yurda, vətənə həsrət qaldıq. Taleyimizə, 
qismətimizə məcburi köçkünlük düşdü. 

Ağcabədidən Bakıya köçüb gələndə 460 qoyun, 60 baş qara mal gəti- 
rənə bircə əlinin çomağı qaldı. Bütün mal-qoyunu üst-üstə dəyər-dəyməzinə 
satdı. 

Şiraslan kişi deyir: “Həyatda mənim ən böyük arzum vətənə, öz doğma 
kəndimə qayıtmaqdır. İnanıram ki, biz buna hörmətli 
Prezidentimizin - İlham Əliyev cənablarının siyasəti 
nəticəsində nail olacağıq”. 

Biz də bir qələm sahibi olaraq Şiraslan kişiyə can- 
sağlığı, arzusuna çatmağı arzulayırıq və deyirik ki, bala- 
larınızın xeyrin-bəhrin görəsiniz. Allah nəvələrinizi, 
nəticələrinizi sizə gözü dolusu versin. Amin! 

Kərəm ARXUD 

ŞİRASLAN KİŞİLƏR 


On oğulu, iki qız övladını, 

Böyütdün, çatdırdın başa, Şiraslan. 
Hər yerdə yüksəltdin elin adını. 
Səltənət xalaya qoşa, Şiraslan. 

Qapın açıq oldu, süfrən çörəkli, 
Gəzdin el-obada, gəzdin ürəkli. 
Oğullar böyütdün elə gərəkli, 
Getmədi zəhmətin boşa, Şiraslan. 

Gah arana köçdün, gah dağa köçdün, 
Sən varda, dövlətdə hamını keçdin. 
Yurd yeri seçəndə, elə yer seçdin, 
Söykəndin qayaya, daşa, Şiraslan. 

Zəhmətin, cəfanın barını dərdin, 
Dağda yapıncını üstünə sərdin. 

Nə qədər üşütdü, hey sinə gərdin, 
Çovğuna, borana, qışa, Şiraslan. 

Qürurda, mənlikdə, hünərdə təksən, 
El gedər arxanda, sən hara çəksən. 
Şəninə, şöhrətinə deyirlər əhsən, 

Min yaşa, min yaşa, yaşa, Şiraslan. 

Kərəməm, fikrimdə çəkdiyim önə, 
Çatam o istəyə, çatam o günə. 
Qayıda Şəlvəyə, yurduna dönə. 
Qalxa Mıxtökəndən aşa, Şiraslan. 


Yaşı doxsan olub, yaşı yüz olub, 
Hər kimə söz verib, kimə üz olub. 
Sözübütöv olub, sözü düz olub, 

Heç vaxt danışmayıb yalan kişilər, 
A yurdu, yuvası talan kişilər. 

Qartaltək zirvədə, qaşda oturub, 
Dağları seyr edib daşda oturub. 
Məclisdə həmişə başda oturub, 
Hörməti, izzəti olan kişilər, 

A yurdu, yuvası talan kişilər. 

Ağacı əkibdi, barm gözləyib, 

Oğulu böyüdüb karm gözləyib. 
Namusun, qeyrətin, arın gözləyib, 
Sabaha bir nəzər salan kişilər, 

A yurdu, yuvası talan kişilər. 

Kefi kök olanda, dəmini çəkib, 
Həsrəti olanda qəmini çəkib. 

Başı buludların nəmini çəkib, 
Gözləri yaş ilə dolan kişilər, 

A yurdu, yuvası talan kişilər. 

Sevib doğma yurdu, doğma məkanı, 
Heç vaxt bitirməyib acı tikanı. 

Elə saxlayıbdı ədəb-ərkanı 
Yüz fikrə, xəyala dalan kişilər, 

A yurdu, yuvası talan kişilər. 


Kərəm, bu necə yol, necə səfərdi, 
Çatsan istəyinə böyük zəfərdi. 
Axtarma kənd-kəsək, beş-üç nəfərdi 
Köhnə kişilərdən qalan kişilər, 

A yurdu, yuvası talan kişilər. 

ŞƏHİDLƏRİMİZ 

XOCALIDA İTKİN DÜŞMÜŞ AİLƏ 

Quruyub cadar olmuş dodaqlara nə deyim? 

Kəsilmiş biləklərə, barmaqlara nə deyim? 

Qar içində buz olmuş ayaqlara nə deyim? 

Yaxınlar eşitməsə uzaqlara nə deyim? 

Tanrı rəva bilməsin mən bu dərdlə qocalım 

Xocalım, ay Xocalım! 

Sovet imperiyası həmişə olduğu kimi öz çirkin əməllərindən əl çək- 
məyib. Xoşagəlməz siyasəti ilə ləngər vuran kimi mənfur qonşularımız olan 
erməni təcavüzkarları uzun illərdən bəri torpaqlarımıza olan nəfslərini heç 
cür saxlaya bilmədilər. 

Bəşəriyyət özünü dərk edən gündən insanlar azad və xoşbəxt yaşamağı 
təmin edə bilən ideal cəmiyyət qurmağa can atdı. Bu ideal fikirdən kənarda 
qalan, həmişə mənfi fikirdə olan erməni qonşularımız öz pis əməllərindən əl 
çəkmədilər. Zaman-zaman təcavüzə, repressiyaya məruz qalan Azərbaycan 
milləti torpaqlarını itirə-itirə neçə minlərlə şəhid verə-verə yenə də qara 
buludlar başının üstünü aldı. Həqiqətən də geri dönüb tariximizə nəzər salıb 
baxanda Azərbaycanın qara hərflərlə tarixinə yazılan günlər ağ günlərdən 
çoxdu. O günlərdən, illərdən biri də Qarabağımızdı. 1988-ci ildən başlayan 
münaqişə ağır günlərə səbəb oldu. 

Elan olunmamış müharibənin bir şaxtalı qarı, tufanlı, boranlı 25-dən 26 
fevrala keçən gecə rus imperiyasının Xankəndində yerləşən 366-cı alay ilə 
birlikdə Əsgərən rayonunda yerləşən hərbi hissə ilə əlbir olub saat 10, 11 
radələrində yatmış anaları, uşaqları, qocaları, hamilə qadınları atəşə tutublar. 
Xocalıda yerləşən hərbi hissə tərəfindən müqavimət göstərilsə də, heç bir 
nəticə əldə edə bilməyən zabit və əsgərlərimiz bacardıqları qədər alternativ 
yollardan istifadə edərək Ağdam istiqamətində dinc əhalinin sağ qalan 
hissəsini çıxartmağa kömək göstəriblər. Kömək göstərsələr də, yüzlərlə 
insan bu gecənin qurbanı oldu. XX əsrin ən böyük faciələrindən olan Xocalı 
soyqırımı bizim soyqırımı tariximizin üstünə bir soyqırımı da yazdı. 30 mart 
1918 və 26 fevral 1992-ci il bu günlər heç zaman qanımızdan, canımızdan, 
yaddaşımızdan silinməyəcək. Meşələrdə gizlənən ana və bacılarımızın ba- 
şına gələn müsibətdən danışanda insan insan olduğuna nifrət edir. Ana öz 
körpəsini boğaraq öldürür ki, səsi gəlməsin, bu mənfur ermənilərin pis hərə- 
kətlərindən uzaq qalsın. Yer üzündən silinən Xocalının 3000 əhalisi olub. 

Bu əhalidən şəhid olmuş, itkin düşmüş, valideynini itirmiş uşaqların və itkin 
düşmüş ailələrin sayı aşağıdakı kimidir. 

Şəhid olan -613 nəfər, 63 nəfər uşaq, 106 nəfər qadın, 70 nəfər qoça- 
qan. Hər iki valideynini itirən uşaqlar - 25 nəfər, valideynlərindən birini 
itirən uşaqlar - 130 nəfər, girov götürülənlər - 1275 nəfər, yaralananlar - 
487 nəfər - 76 nəfəri uşaq, taleyi məlum olmayan girovlar - 150 nəfər - 68 
nəfəri qadın, 26 nəfəri uşaq. 8 ailə isə tamamilə məhv edilib. 

O ailələrdən biri də 1934-cü ildə Laçın rayonunun Ərikli kəndində 
doğulmuş Hüseyn əminin ailəsidir. 26.02. 1992-ci ildən beş ailə üzvi ilə 
birlikdə itkin düşən Hüseyn əminin ailəsindən heç bir xəbər yoxdur. 

Hüseynov Hüseyn İsmayıl 
oğlu (1934), Hüseynova Əzizə 
Abş qızı (1950), Hüseynova 
Xoşbəxt Hüseyn qızı (1963), 

Hüseynova Süsən Hüseyn qızı 
(1971), Hüseynova Nəsibə 
Hüseyn qızı (1980), Hüseynov 
Zöhrab Hüseyn oğlu (1973). 

Hüseyn kişinin böyük oğlu 
Vidadi ilə həmsöhbət oldum. 

Vidadi söhbətində bildirdi ki, 

Xocalı faciəsindən üç gün qa- 
baq ehtiyac üçün Ağdama gəlib 
yollar bağlandığına görə Ağ- 
damda qalıb və bacısı Gözəl 
Laçın rayonuna Fərraş kəndin- 
də yas mərasimində olub. Ona 
görə də bu qardaş-bacı sağ qa- 
lıb. Xocalı harayını eşidən qar- 
daş və bacı özlərini Ağdam 
rayonuna çatdırarkən üz tutub 
hay-haraya, qışqıra-qışqıra, ailə 
üzvlərini çağırırdılar. Heç bir 
hay-haray eşitmədən irəliləyən 
bacı və qardaş kimsəsiz qaldıq- 
larını duymuşdular. Böyük ba- 
cısı Gözəl istəkli qardaşı Zöh- 
rabı və balaca Nəsibəni deyib 
çağırırdı. Bacı və qardaş göz yaşları ilə hər kəsdən gəlib çıxan əl-ayağını 

77 






Laçın yurdu - №1(21), 2017 


don vurmuş, dodaqları partlamış, ac-susuz, işgəncələrə məruz qalmış insan- 
lardan ata, ana və bacı-qardaşlarını soruşurdular. Gələn meyitləri, para- 
lanmış cəsədləri, tökülmüş gözləri, kəsilmiş qolları görən bacı və qardaş heç 
də onların sağ olmasını güman etmirdilər. Öz bayatıları ilə qəlbləri yandıran 
Gözəl, elə bu gün də bayatıları ilə Nəsibə ata deyib sızlayır. 

Gedirdim qırağınnan, 

Giil biçdim orcığmnan. 

Altı nəfərim itib 
Gəzirəm sorağmnan. 

Bu ah-naləyə dözülməz dərdə dözə bilməyən bacı və qardaşın üzlərində 
xoş təbəssümə rast gəlmək mümkün deyil. Ürək ağrısı ilə yaşayan bacı və 
qardaş hələ də yol gözləyirlər. Elə bu yerdə mərhum böyük şair Zəlimxan 
Yaqubun bir mirasını xatırladım: 

Can üşüdən sükut görsəniz ağlaman. 

Ağlar qalmış bulaq görsəniz ağlaman 
Çiyinlərdə tabut görsəniz ağlaman 
Birgə bizi, birgə bizi xatırlan! 

Ağsaqqal bir kişinin deyimi var. Savalan kişi belə deyib: “Bir dəfə 
salamat ölsəydik, nə vardı?” Həqiqətən də belədir. Xocalı soyqırımını görən 
insan heç zaman o dəhşətli hadisəni unutmaz. Şəhidlər heç zaman ölməz, 
həmişə yaşayarlar. 

Bu dərdləri öz bir cavan qardaşın iki bacını itirən 
dərdlərinə qatıb, ürək ağrısı ilə, vətən həsrəti ilə göz 
yaşlarımla yazdım. 

Allah səbir versin! 

Bizim millətin başına çox faciələr gəlib. Bir də 
bu müsibət bizim başımıza gəlməsin. 

Elman ALIŞOĞLU 
24.02. 2017-ci il 

POEZİYA 


Şükür MÜRSƏLOĞLU 


Payızı ötürdük, qışı keçirdik, 
Qalmışıq yenə də yaz havasında. 
Çəkib qoynumuza ilan bəslədik, 
İndi də oynayaq naz havasında. 

Yetənni səsimiz kövrək ağıya, 
Ürəyi daş olan bəlkə ağlaya... 
Qocaman dağları verib yuxuya, 
Uymuşuq şəhərin qaz havasında. 

Bir gözü qırıqdır tərəzimizin, 
Çəkisin düz vermir çərəzimizin. 
Nə olsun sınıqdı ayağın, dizin, 
Qaldır qollarını saz havasında. 

Torpağın adı var dildə, ağızda, 
Gedəsi deyilik nə qış, nə yazda. 
Götürüb qələmi ağ bir kağızda, 
Qəlbinə yatanı yaz havasında. 

Bu soyuq havada nahaq gəzirik, 
Elə bil uşağıq, çılpaq gəzirik... 
Papaq axtarırıq, papaq gəzirik, 
Keçəl havasında, daz havasında. 

*** 

Taxta körpü! 

Taxtadan asıla qalan Laçın! 

Qızıl baxtından düşüb, 
dağ taxtından düşüb, 

Arana qısıla qalan Laçın! 

Ölüb getmiş kişisi, arvadı, 
neçəsinin əzizi, istəklisi. 
Qəbir-qəbir boylana bilmirlər 
əzizlərinə sarı... 


Bu nə yuxudu Allah. 
Adam-adam oyana bilmirlər 
özlərinə sarı... 

Torpaq-torpaq yollarına 
göz-göz yağış ələ, 
qum dənəsini yaxşı ələ, 
Neynəsən boş şey... 

Bu arandan dağ olmaz, 
gülü gülündən olmaz. 
Çiçəyindən bağ olmaz... 

Nə atamın qəbrini gördüm, 

Nə evimizin yanındakı taxta 
çayxananı... 

Dilim ağzımda yanırdı. 

Şiş-şiş dişlərimə 

ət-ət kabab çəkdim dilimi. 

Sallayıb əlimi, 

qolumu, özümü Kürdə axıtdım 
kür uşaqlığımla birgə, 
bir də, bir də axdım. 

Salamat qal, Taxta Laçın! 
taxtadan asıla Laçın, 
boynu qısıla Laçın... 

Səndən çətin Laçın ola... 
çətin qızıl baxtın açıla... 

Əridi, dağın əridi, 
kiridi, dilim kiridi. 
bu nə kiliddi 
dilimdə... 

Bu nə güldü əlimdə... 
deyərdim oxşa məni... 

Məzarını da tapmadım gül qoyam 
üstünə... 

Bağışla məni... 

Didərgin düşmüşəm özümdən özüm, 
Əlimin qanuni sənədi də var. 
Boynumda yarı çiy minnətli çörək, 
Ağzımda sözümün sərhədi də var. 

Fırtına vaxtdıdır Göylərin, Yerin, 
Baxtına ağladım qum dənəsinin. 

Ağrı yedəyində gülən dəlinin 
Vədə körpüsündə daş bəndi də var. 

Qımışır üzümə çəkməmin bağı, 

Sökür qulağımı edam nağılı. 

Mədəmdə qupquru ümid yarpağı. 

Bir qurtum çay üçün yaş qəndi də var.. 

Qiyməti bilinməz axan ulduzun, 
Düzdür ki, yazıya heç olmaz pozu. 
Dırnağı asfaltı deşən quzunun 
Ardınca ağlıyan bir kəndi də var. 

Şaxtalı havadır, axar su donur, 

Tale buz dağından heykəllər yonur. 
Bizim bildiyimiz özgə oyundur, 
Fələyin ayrıca öz fəndi də var. 

'k’k’k 

Şair olmaq da dərddir, 

Çatılır ocaq canda... 

Deməyə sözuın çoxdu, 

Deməsən bıçaq canda... 


Yığışıb burdan gedək, 
Canımız qaçaq canda... 

Neynirəm fələk olsa... 

Şeytanı mələk olsa... 

Küləyi kələk olsa, 

Sınacaq bacaq canda... 

Dirəndik sərt qayaya, 
Gəlmədik bir araya... 
Yalvarmışam Tanrıya, 

Qanad ver uçaq canda.. 

Könül verib sarı simə, 

Yol alırsan üzü qəmə. 

Ala gözün durub dəmə, 

Qız, ağlama, yeri deyil. 

Anlamıram çaşmağını, 

Əsib, coşub daşmağını. 

Aç üzündən yaşmağını, 
Dağlar üzü bəri deyil... 

Şəkər dilin qəndinə sən, 

Çox alda nm a fəndinə sən. . . 
Tanrı sevən bir bəndəsən, 

Hər gözəl ki, pəri deyil... 

Özgə deyil, öz əlinidi, 

Öz ömrümü şum elədi... 

Ya bildiyin sevgi nədi, 
Xırdalandı., iri deyil... 

Çox mətləbi qandım, olmaz, 
Əl qoymuşdum, yandı, olmaz. 
Bu sevginin andı olmaz, 

Ya ocağı, piri deyil. . . 


Sürüşüb qardan gedək 
Doymuşuq yardan gedək. 

KİTAB RƏFİ 


BİR QƏLB YANĞISI... 

Cəbrayıl Qəhrəmanın “Dünya sevgi yaşındadır” kitabının əlyazması 
önümdədir. Yurd yanğısı ilə qovrulan alim kimi tanıdığım Cəbrayıl Qəh- 
rəmanın səmimi, axıcı şeirləri, xüsusilə də, 
yurd həsrətindən doğan ağrılı misraları oxucu- 
nun ürəyində şırım açır - yurd, oba, həsrət, 
ağrı şırımı... Laçın həsrətinin, Güləbird yan- 
ğısının izi, ağrıları hər misrada hiss olunur: 

Şövq olarım qərib kəsdə? 

Çırpmıram dar qəfəsdə. 

Göziim yolda, qulaq səsdə, 

Gözii yolda qalanlara 
Salam olsun! 

Kitab “Salam olsun” şeiri ilə başlayır. Bu, 
ozan babaların - Yunus İmrənin, Qaracaoğla- 
nın... söz yoludur, ərkan yoludur. Nə yaxşı 
Cəbrayıl Qəhrəman uluların yol ərkanına sa- 
diq qalır, o uzun yolun yolçusuna çevrilir. 

Bu başqa cür də ola bilməzdi. Çünki Cəbrayıl Qəhrəman bayatı ustası 
Sarı Aşığın yazıb-yaratdığı Güləbirddə dünyaya göz açıb. Ustad aldığı 
havadan udub, yurd genişliyinə ululardan gələn sözün çevrəsindən boylanıb. 
Həkərinin həzin nəğməsi ruhuna layla çalıb. Odur ki, şeir dili dumdurudu, 
aydındı, bayatı təsiri bağışlayır: 

Ürək dostu ürək sıxmaz, 

Mərd ev tikər, evlər yıxmaz. 

Aqil sözü yaddan çıxmaz, 

Yaddaşlarda qalanlara 
Salam olsun! 

Cəbrayıl Qəhrəmanın şeirlərinin özünəməxsus intonasiyası var. Forma 
quruluşu fərqlidir. Hecanın oynaq ritmlərində fikrini ustalıqla ifadə edə bilir. 
Şeirləri özü kimi səmimidir. Qışqırıqdan uzaq, pıçıltıyla danışır, oxucunun 
ürəyini çəkir: 

Əlimdə ağlayır qələm, 

Qəm yüküdür mənim şələm. 

Arzum vardı yurdda öləm, 

Öləmmədim! 

Ən ağır dərd yurd həsrətidi. Onu çəkə bilən oğul ən ağır dərdin da- 
şıyıcısıdır. İstər ana olsun, istər oğul. Ən bitməz ağırlığın daşıyıcısıdır. 
Artıq bir qərinəyə yaxınlaşır başqa yurdlarımız kimi Laçının 
yurddaşlarından uzaqda qalması. İyirmi beş ili haqlayacaq yaxın gün- 
lərdə. Bir igidin ömrüdü - iyirmi beş il! Bu o deməkdir ki, Laçının işğa- 
lından sonra doğulan körpənin iyirmi beş yaşı tamam olacaq yaxında. 
Bizimsə, hələlik gücümüz çatan hər il mayın 18-də Laçının işğalıyla 
bağlı verilişlər verməkdi. Bu da yurddaşların dərdi üstə dərd gətirir: 

Yurdu talan olan ağlar, 

Gülüstanı solan ağlar, 

Sən ağlarsan , balan ağlar, 

Ağlama, anam, ağlama. 

Elə bir yanıqlı ağıdı, adamın qoşulub ağlamağı gəlir. 

Yaxud: 


Bir ömür vermişdin mənə ilahi, 
Həsrətə bələndi, gümanda getdi. 
Dizimin taqəti, gözümün nuru, 
Nahaqa ziiy tutan zamanda getdi. 


...Zaman küncə sıxıb arı, isməti, 
Azalıb insanın mehri, ülfəti. 

Bu gözəl dünyanın dadı, ləzzəti, 
Göz yaşım ürəyə damanda getdi. 


Reallığın baxış bucağı bədii dillə bundan yüksək necə ifadə oluna bi 
lər?! İfadənin şirinliyinə fikir verin: 


Nənəm qapımızda asdığı sacın, 

Ocağı sönübdür , külü yandırır. 

Ədəbiyyatda sözü birbaşa demək qələm əhlinin piyada olmasından xəbər 
verir. Bədii sözə obraz donu geyindirib, fikri bədii detallarla ifadə etmək 
müəllifin ustalığının göstəricisidir. Belə əsərlər, lirik şeir parçası, yaxud vətən- 
pərvərlik ruhunda yazılan, torpaq, yurd ağrılı şeirlər həmin bədii obrazların kö- 
məyi ilə oxucu qəlbinə daha asanlıqla yol tapır, şairin demək istədiyi mətləblər 

daha aydın və canlı görünür. “Yadımdan çıxmaz o gün” şeirindəki detallar 
oxucu gözü qarşısında açıq-aydın mənzərə cızır: 


...Yadımdan çıxmaz o gün! 
Göydə Günəş də itdi, 
Dağları duman aldı, 
Yollarım orda bitdi. 

Dünya xoş günlərimi 
Əlimdən yaman aldı. 


Yadımdan çıxmaz o gün! 
Çıxan cismimiz idi. 

Quru ismimiz idi. 
Qəlbimiz orda qaldı, 
Gözümüz orda qaldı, 
Sözümüz orda qaldı. 


“Ürəyimə köçən yurdum” bölümü eyni adlı lirik xatirə poema ilə bitir. 
Poemanın qəhrəmanı şairin özündən etibarlı olan yaddaşıdır. Nə qədər ki, 
yaddaş yaşayır, belə hesab etmək olar ki, o yurdlar diridir. Məhşər o gün 
qopar ki, yurdlar gedə, yaddaş korşala! Onda ölünü qoyub, dirini ağlamalı 
olacaqsan... Nə yaxşı heç olmasa yaddaşsa qalır: 


Sularının səsini, 

Ləngərli ahəngini 
Qəlbimdən keçirib 
Nə qədər durulmuşam. 

Elə o qədər də, 

Sənə könül verib 
Ürəkdən vurulmuşam. 

İkinci bölüm kitabın adıyla - “Dünya sevgi yaşmdadır” adlanır. Bu bölmədə 
C. Qəhrəmanın ülvi, pak məhəbbəti, qadın gözəlliyini tərənnüm edən axıcı, 
oxunaqlı şeirləri yer almışdır. Bölmənin ilk şeiri olan “Dünya sevgi yaşmdadır” 
şeirinin bir bəndində deyilir: 


Ala gözlüm, mənim gözüm, 

Hilal olan qaşındadır. 

Dünya sevgidən yaranıb, 

Diinya sevgi yaşmdadır. 

Gözəl bədii deyim olmaqla yanaşı, doğru qənaətdir. Bütün külli-kainat 
sevgidən yarandığı kimi, sevgisizlikdən də elə bir anda dağıla bilər. Sözün 
həqiqi mənasında dünyanın yaşı sevginin yaşı qədərdir! Sevgi varsa, dünya 
var, sevgi yoxdursa, dünya da yoxdur! 

Səmimilik və axıcılıq, aydınlıq, obrazlılıq Cəbrayıl Qəhrəmanın bu 
kitabda toplanan şeirləri üçün səciyyəvidir: 

Bu gecə şadlanır çöl də, çəmən də, 

Bir mənim ürəyim diişiib kəməndə. 

Çöldə narın yağış, amma sinəmdə, 

Leysan var, ildırım çaxır bu gecə... 

Uğurlu deyimdir, təzadlar üzərində qurulub bu bədii parça. 

Cəbrayıl, keçmədi ömriin cəfasız, 

Gözəllər olurmuş demə, vəfasız. 

Hələ də qəlbimdən boylanır o qız, 

Bir ömür beləcə bitdi, gəlmədi. 


Yaxud: 


Bu dünya belədi - ağlı, qaralı, 
Cəbrayıl, dərd həmdəm, sevinc aralı. 
Sən də yaralısan, mən də yaralı, 
Gözü yolda qalan, yaralım gəlsin. 


Elə bil Vaqifin, Vidadinin, Zakirin qoşmalarını oxuyursan. Dil, üslub, 
manera onlarınkından soraq verir... Kitabda şairin ürəyə yatan qəzəlləri də 
öz əksini tapmışdır. Sonuncu bölüm “Məni dərd böyütdü” adlanır. Əlyaz- 
manı sonacan oxudum və gördüm ki, Cəbrayıl Qəhrəman son zamanlar şeir 
yazmır. Zatən, doğulandan bədii söz ona hakim kəsilib. Sadəcə, qaçqınlıq 
dərdi, yurd həsrəti həmin alovun gözünü açıb. Yüzillik, minillik şeir yolu- 
nun yolçuluğunda şair qardaşım Cəbrayıl 
Qəhrəmana yaradıcılıq uğurları arzulayıram. 

Şeirlərini oxuyanda sanki özü ilə söhbət 
edirsən. Özünə çox bənzəyir yazıları. Səmi- 
mi, kövrək və ağrılı... Əllərinə sağlıq... 

Avdı QOŞQAR, 

Azərbaycan Yazıçılar Birliyinin iizvü, şair 

QARABAĞLI BALA 

Bağrı dağlı 
Qarabağlı bala, 

“Segah” oxudun. 

Elə oxudun, 
elə oxudun, 

Elə bil elindən ayrı düşən 
Eli ağladın, 

Məni də dağladın. . . 

Çiçəyin nazını çəkməyi 
Arıdan, 

Şamın başına dolanmağı 
Pərvanədən, 

Durulmağı bulaqdan 
öyrəndin. 

Bağrı dağlı 
Qarabağlı bala, 

“Segah” oxumağı haradan, 
nədən öyrəndin? 

QORU BİZİ, İLAHİ 

Rəhm elə 

Yaratdığın şah əsərinə, 

Əfv et günahımızı, 

Bizi zəlzələdən, mərmidən qoru. 
Bizi pis nəfsdən, şöhrətə həvəsdən, 
İstedad çürüdən 
Qəfəsdən qoru. 

Qoru bu dünyanı, qoru, İlahi! 

Bu qədər əsgər var, zabit var yenə, 
İnsanı, 

İnsanlığı qoruya bilmir. 

Hardasa körpələr tank səsinə 
oyanır, 

Uyuya bilmir. 

Rəhm elə, 

Ağıla, шһа can ver, 

Qoru şah əsərin insanlarını, 

Qoru, İlahi! 


POEZİYA 

İsa SEVƏR 



ÖLÜMDƏN AZ YAZ IN 

Mən tanıdığım ölülər 
Bütün dirilərə yetər, 

Bütün ölüləri ötər. 

Bəsdir ölümdən yazdınız, 

Ölümü kinoya çəkdiniz, 

Kətana çəkdiniz. 

Radioda, televiziyada 
Ölümdən danışdınız. ! 

Mən tanıdığım ölülər 
Bütün dirilərə yetər, 

Bütün ölüləri ötər! 

Ölülər oturub Parisdə, 

Kremldə, Ağ evdə, 

Daha neçə yerdə 
Dünyanı fırlayır. 

Bəşəri 

Barmağına dolayır... 

Bəşər də elə bilir bəxtdi, 

Taledi, 

Qismətdi! 

Mirzə Cəlil tüpürdü ölülərin üzünə. 
Ancaq onlar utanmadılar, 

Doldular yer üzünə... 

ZƏRİF QƏHRƏMANLAR 
SAZI AVTOMATLA DƏYİŞƏN VƏTƏN QIZI 

Laçın dağlarının səfalı qoynunda nərgiz, bə- 
növşəli bir guşəsində coşqun Həkərinin layla çal- 
dığı Mişni adlı bir obada 1965-ci ildə körpə bir 
qız uşağı dünyaya gəldi. Bu uşaq halal zəhməti ilə 
çörək qazanan, el içində öz insanlığı, qeyrəti ilə 
tanınan Möhiibbət kişinin ailəsində doğuldu. Ailə- 
nin dördüncü övladı olan qızcığazın adını Fənarə 
qoydular. Hələ balaca yaşlarından öz yaşıdların- 
dan fərqlənən bu qaraqaş, qaragöz qızın iti hafi- 
zəsi, fitri istedadı atası Möhübbətin və yaxın, doğ- 
ma insanların diqqətini özünə toplayırdı. Fəna- 
rənin qeyri-adi olması ən çox oğlan uşaqlarına xas 
hərəkətləri ilə onun temperamentində ünvan ta- 
pırdı. 

Gəlinciklə, iynə-sapla yox, atasının sənətkarlıq üçün istifadə etdiyi alət- 
lərlə maraqlanması, kişi işlərinə vurğunluğu “öz işinə get, bu iş sənə aid 
deyil” kimi məzəmmət dolu iradlara səbəb olurdu. Ancaq Fənarənin uşaq 
dünyasında qurduğu özünəməxsus arzular sərhəd tanımırdı. Möhübbət kişi 
onun xətrinə dəyə bilmirdi. Hələ uşaqlıqdan lap çox sevdiyi qızının şıltaq- 
lıqları atanı ona bir az da çox bağlayırdı. 

Nəhayət, Fənarə orta məktəbi bitirdi. Əlində sənəd olsun deyə atası Mö- 
hübbət onu Laçın rayonunda Zərnigar adlı istedadlı dərzinin yanında şagird 
qoydu. Fənarə dərziliyin sirlərini burada yaxşı öyrəndi. Möhübbət kişi neçə 
illər idi ki, qəlbinin dərinliyində bir arzu da yaşadırdı. Bu arzu o idi ki, 
Fənarə saz çalsın. Onun bu arzusu elə böyük idi ki, gerçəkləşməyi üçün hər 
cür çətinliyə qatlaşmağa hazır idi. 

Axı özü el sənətkarı idi. El şənliklərində, toylarda çaldığı nağaranın səsi 
əsl həyat ritminə bənzəyirdi. Ata öz arzusunu qızma çatdıranda yüksək 
istəklə qarşılandı. Fənarə öz razılığını bildirib saz sənətinin sirrini öyrənə- 
cəyinə söz verdi. Möhübbət kişi Fənarəni o zamanlar tək Laçın ellərində 
yox, bütün Azərbaycanda, hətta bəzi xarici ölkələrdə tanınan saz ustadı Ağ- 
bulaqlı aşıq Cabbarın yanma şagirdliyə qoyur. Zaman ötür, Fənarə balaca 
barmaqları ilə neçə-neçə saz havaları çalır, gözəl səsi ilə öz tamaşaçı və din- 
ləyicilərinin qəlbinə yol tapırdı. 

O zamanlar “Aşıq Pəri məclisi”nin başçısı və yaradıcısı olan Narınc 
Xatun Fənarəni məclisə üzv qəbul etmiş, neçə illər onun sənəti Azərbaycan 
tamaşaçılarının ruhunu oxşamışdı. Bütün Laçın elləri bu sazlı-sözlü qızla 
fəxr edirdi. 

Lakin yaxşı deyiblər ki, sən saydığını say, gör fələk nə sayır. Bir gün 
igidlər oylağı, saflıq, şəfa mənzili olan elimiz düşmən fitnəsinə tuş gəldi. 
Laçının qanadları qırıldı, quzğunlar məskəni oldu bu yerlər. Fənarə xanımın 
gözəl səsli sazı, avazı Həkərinin suları kimi boğuldu. Mişninin şux səsli bül- 
bülü kimi susdu. Laçın elləri pərən-pərən oldu. Fənarənin sazının pərdələri 
hicran mizrabı ilə parça-parça oldu. Atası, eli, obası ona “bu sazı çal” dedi- 
lər. Əlləri gəlmədi. Tanıyan, bilən, sevən “oxu” dedi, dilə gəlmədi. 

“Mənim vətənim yağı tapdağında, gorgahlarımız girovluqda ola-ola saz 
çala bilmərəm”, - dedi. 1992-ci ildə sazı divardan asaraq, silah götürdü bu 
qeyrətli vətən qızı. Zərif çiyinlərindən asılan saz qayışının yerindən avtomat 
ağızlığı asıldı. 

İgid vətən oğulları ilə çiyin-çiyinə əziyyətli anlara sinə gərdi. Artıq 19 
ildir (yazının yazıldığı tarixə qədər - red.) vətənimiz yağı tapdağı altındadır. 
Fənarə xanım hal-hazırda Laçın Rayon Polis Şöbəsində kadr üzrə baş 
inspektor vəzifəsində çalışır, polis kapitanıdır. Onun bütün laçınlılar kimi 
bir arzusu var: Laçına dönmək və Laçında yaşayıb-yaratmaq. Bacımızın bu 
arzusuna biz də qoşularaq ümidlərinin gerçək olmasını arzulayırıq. Amin! 

P.S. Yazı elini-obasını sonsuz məhəbbətlə sevən, Laçın həsrəti ilə 
haqq dünyasına qovuşan Vidadi Sabiroğlunun arxivindən götürülüb. 
Ruhu şad olsun! 


PUBLİSİSTİKA 

DƏMİRYEYƏN GÜLPƏRİ 

“Atam traktorçu idi. Kənddə hər kəsə əl tııtar , heç bir təmənna gözlə- 
məzdi. Atamın ən yaxın köməkçisi də mən idim. Əslində, atam məni kişi kimi 
böyütmüşdü, ancaq oğlanlarla dostluq edirdim, nədənsə qızların söhbəti 
məni bezdirir, darıxdırırdı. Dərsdən çıxan kimi qaçırdım atamın yanma - 
traktor sürməyə. Atam da mənə etibar etdiyinə görə çox vaxt sahəyə tək- 
başına gedər, camaatın yükünü daşıyardım. Artıq hamı məni peşəkar trak- 
torçu kimi tanıyırdı. Anam da: “Ay Gülpəri, səni görəndə elə bilirəm doq- 
quz oğlum var’’, - deyə qürur duyurdu mənimlə... Düzii, məni ərköyün, dəli- 
sov böyütmüşdülər. Məktəbdə tez-tez dava saldığıma görə valideynlər ata- 
mın yanına şikayətə gələrdilər. Ancaq yenə də vərdişimdən əl çəkməzdim ”, 

- deyə arxada qalmış qayğısız illərin şirin xatirələrini çözələdi Gülpəri 
Əhmədova. 

1988-1989-cu illərdə Topxanada və Sumqayıtda baş verən hadisələrdən 
sonra özünə yer tapa bilmədi. Ermənilərin torpaq iddialarına qarşı keçirilən 
mitinq və nümayişlərə qatıldı, düşmənə olan sonsuz nifrətini bildirdi. Get- 
dikcə azğınlaşan quldurlara aman verməyəcəyinə and içən Gülpəri cəbhə 
bölgəsinə yollanmaq üçün yol axtardı - çünki valideynlərinin razı olmaya- 
cağını bilirdi. 

Gülpəri Əhmədova Qobustanın Nəriman- 
kənd kəndində doğulub. Orta məktəbi 
bitirəndən sonra Şamaxıda texnikumda oxuyub. 

Qarabağın azadlığı uğrunda silaha sarılanda isə 
Qobustanın əmanət bankında işləyirdi. “Xalqı- 
mızın qeyrət tacı Tomris Kirin başını kəsibsə, 

Nüşabə İsgəndəri diz çökdürübsə, Gülpəri də 
erməni quldurlarına aman verməz!” - deyə qəti 
qərarını verdi. 

- Gülpəri xanım, necəsiniz? İşiniz, gücü- 
nüz necədi? Nə işlə məşğulsunuz? 

- Şükür, yaxşıyam. Gözdən-könüldən uzaq bir yerdə - 28 May adma 
Neftqazçıxarma İdarəsində operator işləyirəm. Daha sakitlik olsun deyə 
özüm seçdim buranı. Səs-küydən uzaq, sakit bir ada... kim istəməz belə 
yeri.... 

- Müharibənin ağrıları, ruhunuzu inlədən qəlpə yaraları ailə qur- 
mağınıza mane olmadı ki? 

- Əlbəttə ki, yox. Çox xoşbəxtəm ki, Sənail kimi həyat yoldaşım var. 

- Həyat yoldaşınız necə, o da döyüşçüdür? 

- Bəli, ilk dəfə onunla səngərdə rastlaşdım. Tale elə gətirdi ki, yolumuz 
birləşdi. 

- Övladınız varmı? 

- Pərviz və Fidan adında iki övladım var. Eynən mənim uşaqlığımı 
yaşayırlar. İkisi də dəliqanlı, hazırcavab, vətənpərvər... 

- Barı, ev-eşik qura bilmisinizmi? 

- Uzun illərdi kirayədə yaşayırdıq. Nəhayət ki, kreditlə də olsa ev ala 
bildik. Nisbətən indi rahatam. 

- Gülpəri xanım, axır ki, uzun axtarışdan sonra sizinlə görüşə bildim, 
o ağrı-acılı günlərin xatirəsini birgə vərəqləmək istərdim. 

- Mən də çox şadam ki, uzun illərdən sonra məni axtardınız. Elə 
bilirdim unudulmuşam, yaddan silinmişəm. 

- Gülpəri xanını, tutduğunuz yol müqəddəs yoldur. Vətən uğrunda 
vuruşmaq, kimi isə düşmən cəngindən qurtarmaq, həyat vermək hər kəsə 
nəsib olmur. 

- Mən uşaqlıqdan çox vətənpərvər olmuşam, torpağımı, millətimi 
sevmişəm. 1988-ci ildə Topxana meşəsinin qırılması ilə bağlı bütün mitinq- 
lərdə iştirak etmişəm. Özümdən asılı olmayaraq, bir də gördüm ki, məktub 
yazmışam icra hakimiyyətinə, hərbi komissarlığa. Tez-tez adımı televizi- 
yada, radioda eşidirdim, amma inana bilmirdim ki, döyüş bölgəsinə getməyə 
mənə icazə verəcəklər. Axır ki, bir gün komissar məni çağırdı, döyüş böl- 
gəsinə getməyim üçün hazırlıq görməyimi istədi. Evdə kiminsə xəbəri yox 
idi. Nümayəndələr qapımıza gələndə anam qorxdu. Fikirləşdi ki, yenə han- 
sısa bir iş törətmişəm, bu qədər vəzifəli şəxslərin qapımıza gəlişinin səbəbi 
nə idi yoxsa. Bəlli oldu ki, cəbhə xəttinə getmək üçün qərar vermişəm. 
Fikrimdə qəti idim, getməliydim vəssalam. İcra hakimiyyətinin və eləcə də 
Aqrar Sənaye Bankının müdiri Rafiq Alışovun qida və sursat yüklənmiş 
maşın karvanı məni Ağdama - hərbi qərargaha gətirdi. Elə ilk gündən Şirin 
Mirzəyevin alayına rabitəçi təyin olundum. Bir müddət orada işlədim. Sonra 
gördüm ki, mənim yerim deyil. 

- Axı sizi cəbhə xəttinə aparan bir amal, bir məqsəd vardı? 

- Həqiqətən də elə idi. Ona görə də birbaşa Ş. Mirzəyevin qəbuluna düş- 
düm və xahiş etdim ki, məni ön cəbhəyə göndərsin. Çünki düşmənə qan 
uddurmaq üçün yaranmışam. O da razılaşdı. 5 nömrəli tabora yazıldım - 
Dəmiryeyənlər taboru deyirdilər. Dəmiryeyənlər ən çətin sınaqlardan üzüağ 
çıxırdı. Ona görə də bu adı almışdı. Mən ora üzv olanda mayın 1- i idi. 

Dəmiryeyənlər taboru... Ermənilərin ən çox qorxduğu, ehtiyat etdiyi, bir 
çox hallarda döyüşü yarımçıq qoyaraq silah-sursatlarını atıb qaçdıqları 
dəmir biləkli, dəmir dişli Azərbaycan oğullarının cəmləşdiyi tabor idi. Ra- 
bitəçi olmaqdansa, düşmənlə üzbəüz döyüşə üstünlük verən Gülpəri də bu 
taboru qəsdən seçdi. Çünki evdən çıxarkən içdiyi anda sadiq qalacağına, 
düşmənə qarşı amansız olacağına söz vermişdi. 

- İlk döyüşə nə vaxt qatıldınız? 

- Mayın 10-u 1992-ci il idi. Naxçıvanlı kəndi uğrunda döyüşə girməz- 
dən əvvəl pasportlarımızı yığdılar, təəccüb etdim, dedilər belə olmalıdı. 

Təcrübəsizlik özünü büruzə verirdi. Ancaq şir kimi oğulların arasında 
zəifliyimi göstərə bilməzdim. Əslində, qorxu nə olduğunu anlamırdım. Si- 
lahdaşlarımın nə edəcəyini onlardan əvvəl etməyə çalışırdım. Çünki tək 
idim, fərqlənməliydim onlardan. Belə də oldu. Döyüş əsnasında düşmənin 
bir ZTR-ini, bir topunu və Xaçik adlı komandirlərini əsir götürdük. Təəssüf 
ki, o gün qorxmaz oğullardan birini - Şakiri itirdik. 

“İgid odur ki, ən güclü qorxunu boğa bilir və qorxuya boyun əymədən 
təhlükə anında düşünə bilir”. Gülpəri Əhmədova da bütün çətinliklərə sinə 
gərərək düşmənin başına od ələməkdən çəkinmədi, əksinə, döyüşlərdə daha 
da önə atılaraq ölümə meydan oxudu. Kəşfiyyat dəstəsinin tərkibində də 
fəallığı ilə silahdaşlarından fərqləndi. O gün lazımi məlumatı əldə edən dəs- 
tə bütün çətinlikləri dəf edə bildi. Elə ona görə də əsgərlərimiz Sırxavənd 
əməliyyatında üstünlüyü ələ aldılar. 

- Düşməni darmadağın etməklə yanaşı, xeyli silah-sursat ələ keçir- 
mişdiniz, bəs Naxçıvanlını necə? 

- Bəli, həmin gün Naxçıvanlı ermənilərdən tamamilə təmizləndi. Bir 
gün sonra isə Aranzəmin, Ağbulaq kəndləri istiqamətində hücuma keçdik. 
Bu dəfə də quldurlara aman verməyən dəmiryeyənlər hər iki kəndi geri 
qaytardı. İlk döyüşlərimizin uğurlu alınması məni daha çox sevindirirdi. 

- Siz o döyüşdə sübut edə bildinizmi ki, lazım gəlsə qadınlar heç də 
kişilərdən geri qalmır? 

- Komandirimiz Əli və Ədalət Zeynalov qardaşları həmişə deyirdi ki, 
mənim qadınlarım kişilərdən də ürəkli döyüşür. Yanımda başqa bir xanım 
da vardı - Elmira Hüseynova. Daha doğrusu, o, məndən də qabaq döyüşür- 
dü. Qorxmaz, cəngavər qadın idi. 

15 may tarixində Abdalgülablı kəndinə daxil olduq. Düşmən xeyli itki 
verdi, işlək vəziyyətdə bir ZTR və bir nəfər 
əsir götürdük. Ondan soruşdum ki, torpa- 
ğımızda ürəyiniz istəyən kimi yaşayırsınız, 
sizin üçün hər bir şərait yaradılıb, azərbay- 
canlılar yaşayan kəndlərdə qaz olmadığı hal- 
da siz necə gəldi istifadə edirsiniz. Bəs bu 
hiyləgər addımı atmaqda məqsədiniz nədir? 

Dedi ki, torpaq bizimdir. Bu sözdən sonra 
dözə bilmədim. Torpağı duza qatıb həmin 
erməniyə yedizdirdik Şakirlə birgə... bəlkə 
gözü doysun. Sonra isə bir güllə ilə cəhən- 
nəmə yola saldıq. 

- Gülpəri xanım, siz rabitəçi, döyüşçü olmaqla yanaşı, həm də kəşfiy- 
yatçısınız. Axı kəşfiyyatın hər dəqiqəsi qorxudan, işgəncədən, ölümdən 
keçir. Bunu siz daha yaxşı bilirsiniz və bildiyiniz halda Sizi hansı hisslər 
çəkib apardı ora? 

- Düzü, düşmən öldürmək mənə su içimi kimi gəlirdi, heç kəşfiyyat 
haqqında fikirləşməmişdim. Komandirimiz Ədalət Zeynalov dedi ki, on nə- 
fər göndərirəm kəşfiyyata, sizi də onlarla birgə... “Sən mənim oğlumsan, ön- 

də getməlisən” - dedi (Ədalət Zeynalov “Dəmiryeyənlər” taborunun ko- 
mandiri idi). Mən də getdim. Bu gün döyüşdən çıxırdım, sabah həmin yerə 
kəşfiyyata gedirdim. Bəzən ermənilərin içində yatıb-dururduq amma kimsə 
xəbər tutmurdu. Düzdür, o dili bilməsəm də, hərəkətlərimlə işimi görə bilir- 
dim. 

- Doğrudanmı belə hallar baş verirdi? 

- Həm də dəfələrlə... (gülür) 

- Ən qanlı döyüşlərdən biri də Sırxavənd döyüşü idi. Düşmənin ağır 
texnikası da məhz orada cəmlənmişdi. Belə oldıığıı halda uğur qazana- 
cağınıza əmin idiniznıi? 

- Şirin Mirzəyevin göstərişi ilə kəşfiyyata getdik. Bələdçimiz yaşlı bir 
kişi idi, o yerləri yaxşı tanıyırdı. Gedərkən uşaqların birinin əlində güllə 
açıldı. Bələdçimiz (deyəsən, adı Əşrəf dayı idi) çətinliklə qalxdığımız zir- 
vəni geri qayıtmağa məcbur etdi bizi. Ermənilər duyuq düşməsin deyə dön- 
məliydik lap əvvəlki yerimizə. “Bu səhvi bir də etmək olmaz”, - deyə bizi 
qınadı. Yenidən həmin zirvəni qalxdıq. Koordinatları, ağır texnikanın, canlı 
qüvvənin sayını öyrəndik və qayıtdıq geri. 

Səhəri gün (10 iyun) böyük qüvvə ilə hücuma keçdik. Qısa zamanda it- 
ki vermədən kəndə girdik. Onlardan üstün olduğumuzu bilirdik. Ona görə 
də düşmən hədəfimizdən yayma bilmədi, ağır itkiyə məruz qaldı. O gün Ki- 
çanı da ələ keçirib Vəngə çatdıq. Uşaqlar deyirdi ki, Xankəndinin yaxınlı- 
ğmdayıq. Sevincimdən atılıb-düşürdüm. Anıma bu sevinc uzun sürmədi. 
Xəbər verdilər ki, mühasirədəyik. Arxa tərəfimiz düzgün qorunmamışdı de- 
yəsən. 

-Mühasirədə olduğunuzu biləndə hansı hisslər keçdi ürəyinizdən? 

- Heç qorxmadım, çünki Əli Zeynalov, Ədalət Zeynalov, Şirin Mirzə- 
yev kimi peşəkar komandirlərimiz vardı. Ona görə də qorxu mənə yad idi. 
Amma 30 saatdan artıq vuruşduq. 70-80 nəfərlə döyüşə girdiyimiz halda, 
cəmi 12 nəfərlə mühasirədən çıxa bildik. Düşmən isə daha çox itki vermişdi. 
Onu da xatırladım ki, yanımda 16 yaşlı bir kəndçim vardı. Mühasirədən 
çıxarkən, onunla nə vaxt əl-ələ tutduğumu bilməsəm də, azad olarkən əlini 
əlinidən ayıra bilmirdilər. Sanki barmaqlarımız kilidlənmişdi... İki gün sonra 
Sırxavəndə kəşfiyyata getdik. 

Əşrəf dayı da, Zakir də erməni dilini yaxşı bildiyi üçün daha ürəkli 
idim. Mən dili bilməsəm də, özümə güvənirdim. Ələ keçməkdən qorxmur- 
dum. Nəhayət ki, gecə ermənilərin içinə girə bildik. Əşrəf dayı bizi yerbəyer 
elədi. Maraqlı idi ki, ermənilər də azərbaycanca danışırdılar. Çarpayının 
altında uzanmışdım. Bir tərəfdən digər tərəfə məlumatı ötürürdüm. Səhərə 
qədər orada qalıb bütün xəbərləri düşmənin özündən ala bildik. Obaşdan 

kazarmanı tərk etdik. Yenə də kimsə bizim kimliyimizdən xəbər tuta bil- 
mədi. Sözləşdiyimiz yerdə görüşdük və orada eşitdik ki, Şirin Mirzəyev, 
qardaşı oğlu, əmisi oğlu, Yavər müəllimlə birgə minaya düşüb. Bu xəbər 
hamımızı sarsıtdı. Çünki bu dəhşət tək bir ailənin yox, bütövlükdə Azər- 
baycanın itkisi, faciəsiydi. 

HAŞİYƏ: Sırxavənd döyüşündə komandir müavini itkin düşdü (adını 
unutmuşam). 5 qızı 1 oğlu vardı. Mənə də “qızım” deyirdi. Tərnöyüt kən- 
dində yaşayırdılar, yoldaşının adı Sədaqət idi. Onun ailəsi döyüş altında 
qalmışdı. Kəşfiyyatdan dönən kimi maşın tapıb onun ailəsini birbaşa 
Qobustana - öz evimizə gətirdim. Evin ikinci mərtəbəsində yerləşdirib ata- 
ma tapşırdım. Anam da, atam da bu addımımdan çox şad oldular. Elə həmin 
gün döyüş bölgəsinə qayıtdım. 

Arabir onlara baş çəkir, əlimdən gələni edirdim. Bir neçə aydan sonra 
qohum-əqrabaları üçün darıxdıqlarını dedilər, onların yanma getmək istə- 
dilər. Aradım-axtardım, nəhayət ki, qohumlar bir-birinə qovuşdu. Amma bir 
hadisəni unuda bilmirəm. Yeganə oğlu “ata” deyə-deyə köçdü dünyadan. 
Mənə elə gəlir ki, atanın yoxluğu, torpağın itkisi idi onun ruhunu donduran. 
Ata ilə bağlı onun qəlbində nə qədər arzuları vardı, ilahi! Görəsən, ailə 
başçısını itirəndən sonra yeganə oğula güvəndiyi halda, onları - beş qızı, bir 
ananı niyə bir daha sınağa çəkdin, ilahi! 

- Sonuncu döyüşünüzü unutmamısınız ki? 

- O günləri unutmaqmı olar? Aym tarixi yaddan çıxsa da, döyüşə ha- 
zırlaşdığımız, hücuma keçdiyimiz anlar yaddan çıxmaz. 

Canyataq, Gülyataq kəndlərini bir neçə saat ərzində geri qaytara bildik. 
Düşmən ağır itkiyə məruz qaldı. Bir neçə ağır texnikasını, silah-sursatı 
qənimət kimi ələ keçirdik. O gün bayram edirdik. Kefimiz də kök idi. Kaş 
qazandıqlarımızı əlimizdə saxlaya biləydik. 

İstəkli oxucular, qeyd edim ki, Gülpəri Əhmədova göstərdiyi rəşadəti 
ilə hərb tariximizin qəhrəmanlıq səhifəsinə adını qanı ilə yazdı. Dəfələrlə 
yaralansa da, bir addım geri çəkilmədi, “əsgərin yarasını torpaq sağaldar”, - 
deyib səngərə sığındı. Yenə də döyüş əhvalında olan Gülpəri Ali Baş Ko- 
mandanın əmrini gözləyir - Qarabağ savaşının başlayacağı günü... “Düş- 
məndə qisasım var. O qisası övladlarıma buraxmayacağam”, - deyə 
söhbətimizin sonunda bir daha düşmənə olan nifrətini dilinə gətirir Gülpəri. 

Örnək bir ömür... Yaddaşlarda heykəlləşən və tarixləşən qəhrəman bir 
qadın ömrü... İbrət götürüləcək müqəddəs və işıqlı bir yol... 

Ötərxan ELTAC 

POEZİYA 


Arzu BAXIŞOGLU 



ÖTƏRİ GÖZƏL 

Sənin gözlərinin vurğunu mənəm. 
Ölürəm gözündən ötəri, gözəl. 

Sənin yollarının yorğunu mənəm. 
Ötürmə gözündən ötəri, gözəl. 

Ayağına qul olmağa gələrdim. 

İzin versən yollarında ölərdim. 

Var ömrümü tər buxağa verərdim, 
Nə ola qoxlayam o təri, gözəl. 

Camalın yaranıb bir eşqin yeri, 

Bizə şahid olsun gecənin biri. 

Gəlsin sinəmizə şəhvətin təri, 
öataq bir-birinə ötəri, gözəl. 

DANIŞIR 

Çoxdu şikayətim ulu Tanrıya, 
Ariflər susubdu, nadan danışır. 
Özünə var yığan yetim malından, 
Qudurub, dövlətdən, vardan danışır. 

Ölkəni titrədir torpaq satanlar. 
Günahsız bu xalqı qırıb-çatanlar. 
Namusu, qeyrəti, arı atanlar 
Namusdan, qeyrətdən, ardan danışır. 

Müftəxorlar yaman taladı bizi, 

Sordu qanımızı, iliyimizi. 

Xəlbirdən keçirdi, ələdi bizi, 
Cəlladlar qorxudur, dardan danışır. 



Baxışoğlu millətini sevəndi, 

O, elinə, obasına güvəndi. 

Heç özüm də bilmirəm ki, nədəndi, 
Şərəfsiz gör hardan, hardan danışır! 

TƏCNİS 

Qışda ağ geyinər, baharda yaşıl, 
Payızda yaraşar dağlara sarı. 

Yayda da qonağı başından aşır, 

El köçü yol alar dağlara sarı. 

Dünyanın vüqarı Tanrı bəzəyi, 
Əməlinlə sərvətini bəzə, yi. 

Dağlar yaraşığı qoya bəzəyi, 
Qartaldı, qoymayın dağlara sarı. 

Bahardı, çiçəyi dər indi, Arzu, 
Mənimçün bağlandı dər indi. Arzu. 
Dağların yarası dərindi, Arzu, 

Gəl apar könlümü dağlara sarı. 

NAR ÇİÇƏYİ 


NƏSR 


Əsəbiydi. Zəhmli üzü var idi, özü də az danışardı, keçmişini heç kim 
bilmirdi. Kimisi əvvəllər çox varlı olub, sonra sərvətinin çoxunu qumarda 
uduzduğunu, kimisi də onun keçmiş mafıya üzvü olduğunu və ailəsini də elə 
digər mafıyanm adamlarının öldürdüyünü deyirdi. Çox güman bunların heç 
biri doğru deyildi. Hər gün səhər tezdən evdən çıxar, evin açarlarını da 
pəncərənin qabağında bitən soldan ikinci gül dibçəyinin dibinə atardı. Kiçik 
evdə tək yaşayırdı. Evində də qonaq demək olar ki, görünməmişdi. Qonşu- 
ları ondan çəkinərdilər. 

Əhməd dayıdan başqa heç kimin onunla münasibəti yox idi. O da ancaq 
salam-sağ ol. Əhməd dayı özü də tək qalırdı. Həyat yoldaşı Həlimə xalanı 4 
il əvvəl itirmişdi. Uşaqları da yox idi. Bəlkə də onun ancaq Əhməd dayı ilə 
münasibətinin olmasının səbəbi Əhməd dayının da onun kimi olması idi. 
Başqaları salam verəndə salamı sadəcə başıyla alır, Əhməd dayı ilə isə hal- 
xoş da edərdi. Təbii ki, bu da hər gün olmurdu. Ancaq bunu görmüşdülər də. 
Əhməd dayıdan başqa heç kim onun səsini eşitməmişdi. Bir də mən eşitmiş- 
dim. Məni çox istəyirdi. Əvvəllər ondan çox qorxurdum. Ancaq bir neçə də- 
fə salam verəndən sonra artıq qorxmamışdım. Bəlkə də, mənim ondan qorx- 
duğumu hiss etdiyi üçün bu addımı atmışdı. Hələ bir dəfə mənə bir konfet 
də vermişdi. Çox xoşuma gəlsə də, yenə konfet istəməyə üzüm gəlməmişdi. 
Nə bilim, istəsəydim bəlkə də verərdi. Dedim axı, məni çox istəyirdi. Bunu 
məhəllədəki uşaqlardan ancaq mənə konfet verməyindən bilmişdim. Uşaqlar 
biləndən sonra məni qısqanırdılar da. Çox insan ona qarşı xoş münasibətdə 
deyildi. Deyəsən, məhəllədə onu çox istəyən də elə bircə mən idim. 

Bir dəfə həyətin ortasında özünü pis hiss etdiyi üçün evə getməsinə kö- 
mək etdim. Təkotaqlı mənzilə daxil olanda oturmağımı xahiş etdi. Sözünü 
yerə salmadım. İndi gəlirəm deyib harasa getdi. Evi çox səliqəli idi. Bir çar- 
payısı və kiçik yazı masasından, masanın üstündə köhnəlmiş cildi olan bir 
dəftərdən başqa gözə heç nə dəymirdi. Küncdəki rəfin kiçik qapısı bağlı ol- 
duğundan içərisində nə olduğu bilinmirdi. Köhnəlmiş dəftər diqqətimi cəlb 
etmişdi. Sanki “oxu məni” deyirdi dəftər. Onun gəlməsini gözləməkdən be- 
zərək sakitcə dəftərə uzandı əlim. Özü yazdığı hiss olunurdu. Səliqəsiz bir 
xətlə ailəsi haqda: həyat yoldaşı və yeganə oğlu haqda yazmışdı. 1990-cı 
ilin yazında yeganə oğlu cəbhəyə getməsini, Vətənin harayına yetməsini bil- 
dirib ona. Oğlunun getməsini istəməsə də, razılaşıb onunla. Ata razılığını 
alan oğlu yaxınlıqdakı fermadakı tanışları ilə - xüsusi olaraq fermada gözal- 
tı etdiyi Gülxarla vidalaşmağa tələsir. Gülxarla görüşərkən kənardakılarm 

diqqətini cəlb etməməyə çalışır və utancaqlıqdan söhbəti tez qurtarmağa ça- 
lışır. Tələsik gödəkcəsinin cibindən bir ədəd maqnitofon kaseti çıxarır və 
kədərli bir gülüşlə ona uzadır. Onun qəfləti gəlişindən və tələsik ona verilən 
hədiyyənin həyəcanından Gülxar da özünü itirir, nə edəcəyini bilmir. Ferma 
işçilərinin onları əhatə etdiyini belə hiss etmirlər. Utancaq bir tərzdə Gül- 
xara bunları deyə bilir: “Gülxar, sabah mən Qarabağa gedirəm. Əgər bu ağır 
səfərdən geri qayıtmasam və yadına düşsəm həmin kasetdəki “Nar ağacı, 
nar çiçəyi” mahnısını yüksək səslə oxudarsan. Məni xatırlayıb sakitcə ağla- 
yarsan”. Ətrafdakılar oğlunun bu sözünə gülmüşdülər bir az da. Heç bir həf- 
tə də keçməmişdi. 

Bir axşamüstü evə qayıdanda qonşu binada yas mərasimi olmasına 
baxmayaraq, onların həyətində yüksək səslə maqnitofonda müğənninin 
oxuduğu “Nar ağacı, nar çiçəyi” mahnısının sədalarına təəccüblənərək hə- 
yətlərinə qaçmışdı tələsik. Musiqi sədaları altında ağlayan Gülxarı qınamış- 
dı da. Gülxarm bacısı onun nədən mahnı sədaları altında ağladığının səbə- 
bini danışanda isə... Elə bil beli sınmışdı. Dünyası başına uçmuşdu. Günlər 
keçsə də ürəyinə dağ çəkən həmin müğənninin oxuduğu “Nar ağacı, nar 
çiçəyi” mahnısını yüksək səslə dinləmək istəyirdi yenə. Onun bu istəyini isə 
hər gün Gülxar yerinə yetirirdi. Elə də böyüdük. Yenə onu sevən bircə mən 
idim. 10 ildən sonra o daha əvvəlki kimi deyildi. Qocaldığını hiss edirdim. 
Normal qocalmaq deyildi bu qocalmaq. Məncə başqaları kimi mənim də 
bilmədiyim, bəlkə də özündən başqa heç kəsin bilmədiyi başqa dərdləri də 
var idi. Bu dərdlərin olması onu 10 ildə 20, ya da 25 il qocaltmışdı. Hərdən 
axşamtərəfi evə qayıdanda açarı hansı dibçəyin dibinə qoyduğunu da unu- 
durdu. Evlərimiz qarşı-qarşıya idi və mənim otağımın pəncərəsi düz onun 
evinin qapısına baxırdı. Mən də hər səhər o evdən çıxanda, bir də hər axşam 
evə gələndə onu izləyirdim. Açarın yerini unutmasını da sağdan başlayıb 
bir-bir dibçəklərin dibinə baxmağından bilirdim. Daha yaşlı görünsə də, yaşı 
əllidən çox olmazdı. Qocalıq da ona heç yaraşmırdı. 

Bəlkə də, mənim gözümdə belə idi. 

Ürəyinə dağ çəkən həmin müğənninin oxuduğu 
“Nar ağacı, nar çiçəyi” mahnısı bu gün yenə də səslə- 
nirdi. Bu dəfə mən tələsik addımlarla onun evinə get- 
dim. Qonşular onun evinin önünə yığılmışdılar. Onu 
görə bilmədim. Eşitdiyim çox üzücü xəbər bu dəfə 
hamını sarsıtmışdı. 

Nihad ŞAHVERDİZADƏ, 

BDU-nun dünya iqtisadiyyatı fakültəsinin 
III kurs tələbəsi, Laçın rayonu, Hətəmlər kəndi 

UNUTMA! 

Laçın rayonu 1 8 may 1 992-ci ildə erməni təcavüzkarları tərəfindən işğal edi- 
lib. İşğal nəticəsində Laçın şəhərində, Qayğı qəsəbəsində və 125 kənddə olan 
13845 fərdi yaşayış evi, 48 sənaye, 63 kənd təsərrüfatı obyekti, 217 mədəni-maarif, 
101 məktəb, 5 məktəbdənkənar, 3 məktəbəqədər müəssisə, 142 səhiyyə, 460 ticarət 
obyekti itirilmişdir. 

Qarabağ müharibəsində 333 nəfər şəhid, 225 nəfər əlil olmuş, 33 nəfər hər iki 
valideynini itirmiş, 5 nəfər Azərbaycanın Milli Qəhrəmanı adma layiq görülmüş- 
dür. Laçın rayonu işğal edildikdən sonra rayonun 58299 nəfər əhalisi respublikanın 
59 rayon və şəhərində müvəqqəti məskunlaşmışdır. 

